

Brahma Gita Skanda Purana

——
ಬ್ರಹ್ಮಗೀತಾ ಸ್ಕಂದಪುರಾಣಾಂತರ್ಗತಾ

——
Document Information



Text title : Brahma Gita (Skanda Purana)

File name : brahmagiitaaskanda.itx

Category : gItA, giitaa

Location : doc_giitaa

Author : Vyasa muni (by tradition)

Transliterated by : Sunder Hattangadi

Proofread by : Sunder Hattangadi, v.subrahmanian, PSA Easwaran

Latest update : August 28, 2021

Send corrections to : Sanskrit@cheerful.com


This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.


Please note that proofreading is done using Devanagari version and other language/scripts are generated using **sanscript**.

August 28, 2021

sanskritdocuments.org



ಬ್ರಹ್ಮಗೀತಾ ಸ್ಕಂದಪುರಾಣಾಂತರ್ಗತಾ



ಶ್ರೀಸ್ಕಂದಪುರಾಣೇ ಸೂತಸಂಹಿತಾಯಾಂ ಚತುರ್ಥಸ್ಯ
ಯಜ್ಞವೈಭವಖಂಡಸ್ಯೋಪರಿಭಾಗೇ ಬ್ರಹ್ಮಗೀತಾಸೂಪನಿಷತ್ತು
ಬ್ರಹ್ಮಗೀತೀರ್ನಾಮ ಪ್ರಥಮೋಽಧ್ಯಾಯಃ .. 1-60
ವೇದಾರ್ಥವಿಚಾರೋ ನಾಮ ದ್ವಿತೀಯೋಽಧ್ಯಾಯಃ .. 1-60
ಸಾಕ್ಷಿಶಿವಸ್ವರೂಪಕಥನಂ ನಾಮ ತೃತೀಯೋಽಧ್ಯಾಯಃ .. 1-118
ತಲವಕಾರೋಪನಿಷದ್ವ್ಯಾಖ್ಯಾಕಥನಂ ನಾಮ ಚತುರ್ಥೋಽಧ್ಯಾಯಃ .. 1-154
ಆದೇಶಕಥನಂ ನಾಮ ಪಂಚಮೋಽಧ್ಯಾಯಃ .. 1-196
ದಹರೋಪಾಸನವಿವರಣಂ ನಾಮ ಷಷ್ಠೋಽಧ್ಯಾಯಃ .. 1-58
ವಸ್ತುಸ್ವರೂಪವಿಚಾರೋ ನಾಮ ಸಪ್ತಮೋಽಧ್ಯಾಯಃ .. 1-95
ಕೈವಲ್ಯೋಪನಿಷದ್ವಿವರಣೇ ತತ್ತ್ವ ವೇದನವಿಧಿನಾಮಾಷ್ಟಮೋಽಧ್ಯಾಯಃ 1-55
ಬೃಹಾದಾರಣ್ಯಕೋಪನಿಷದ್ವ್ಯಾಖ್ಯಾನೇ ನವಮೋಽಧ್ಯಾಯಃ .. 1-57
ಬೃಹಾದಾರಣ್ಯಕವ್ಯಾಖ್ಯಾಕಥನಂ ನಾಮ ದಶಮೋಽಧ್ಯಾಯಃ .. 1-56
ಕಠವಲ್ಲೀಶ್ವೇತಾಶ್ವೇತರವ್ಯಾಖ್ಯಾಯಾಮೇಕಾದಶೋಽಧ್ಯಾಯಃ .. 1-72
ಶಿವಸ್ಯಾಹಂಪ್ರತ್ಯಾಯಾಶ್ಚತ್ವಂ ನಾಮ ದ್ವಾದಶೋಽಧ್ಯಾಯಃ .. 1-77

.. ಅಥ ಪ್ರಾರಭ್ಯತೇ ಸ್ಕಂದಪುರಾಣಾಂತರ್ಗತಸೂತಸಂಹಿತಾಯಾಂ ಬ್ರಹ್ಮಗೀತಾ ..
.. ಪ್ರಥಮೋಽಧ್ಯಾಯಃ ..

. ಬ್ರಹ್ಮಗೀತಿಃ .

ಮುನಯ ಉಚುಃ -

ಭವತಾ ಸರ್ವಮಾಖ್ಯಾತಂ ಸಂಕ್ಷೇಪಾದ್ವಿಸ್ತರಾದಪಿ .

ಇದಾನೀಂ ಶ್ರೋತುಮಿಚ್ಛಾಮೋ ಬ್ರಹ್ಮಗೀತಾಮನುತ್ತಮಾಂ .. 1..

ಸರ್ವವಿಜ್ಞಾನರತ್ನಾನಾಮಾಕರಸ್ಯ ಮಹಾತ್ಮನಃ .

ಕೃಷ್ಣದ್ವೈಪಾಯನಸ್ಯೈವ ಭವಾಂಛಿಷ್ಯಃ ಸುಶಿಕ್ಷಿತಃ .. 2..

ತ್ವಯೈವಾವಿದಿತಂ ಕಿಂಚಿನ್ನಾಸ್ತಿ ಸತ್ಯಂ ಪ್ರಭಾಷಿತಂ .

ಯದಿ ಪ್ರಸನ್ನೋ ಭಗವಾಂಸ್ತನ್ನೋ ವಕ್ತುಮಿಹಾರ್ಹಸಿ .. 3..

ಸೂತ ಉವಾಚ -

ವಕ್ಷ್ಯೇ ತಾಮಾದರೇಣೈವ ಬ್ರಹ್ಮಗೀತಾಮನುತ್ತಮಾಂ .
 ಶ್ರದ್ಧಯಾ ಸಹಿತಾ ಯೂಯಂ ಶೃಣುತ ಬ್ರಹ್ಮವಿತ್ತಮಾಃ .. 4..
 ಪುರಾ ಕಲ್ಪಾಂತರೇ ದೇವಾಃ ಸರ್ವೇ ಸಂಭೂಯ ಸಾದರಂ .
 ವಿಚಾರ್ಯ ಸುಚಿರಂ ಕಾಲಂ ವೇದಾನಾಮರ್ಥಮುತ್ತಮಂ .. 5..
 ಸಂಶಯಾವಿಷ್ಟಚಿತ್ತಾಸ್ತು ತಪಸ್ತಪ್ತ್ವಾ ಮಹತ್ತರಂ .
 ಅಭಿಜಗ್ಮುವಿಧಾತಾರಂ ಪ್ರಷ್ಟುಂ ದೇವಾ ಮುನೀಶ್ವರಾಃ .. 6..
 ಯತ್ರಾಸ್ತೇ ಜಗತಾಂ ನಾಥಃ ಸರ್ವಜ್ಞಃ ಸರ್ವವಿತ್ಪ್ರಭುಃ .
 ಮಹಾಕಾರುಣಿಕಃ ಶ್ರೀಮಾನ್ಪ್ರಹ್ಮಾ ಭಕ್ತಹಿತೇ ರತಃ .. 7..
 ಮೇರುಶೃಂಗೇ ವರೇ ರಮ್ಯೇ ಸರ್ವಯೋಗಿಸಮಾವೃತೇ .
 ಯಕ್ಷರಾಕ್ಷಸಗಂಧರ್ವಸಿದ್ಧಾದ್ಯೈಶ್ಚ ಸುಸೇವಿತೇ .. 8..
 ನಾನಾರತ್ನಸಮಾಕೀರ್ಣೇ ನಾನಾಧಾತುವಿಚಿತ್ತಿತೇ .
 ಶಕುಂತಸಂಘಸಂಘಷ್ಟೇ ನಾನಾತೀರ್ಥಸಮಾವೃತೇ .. 9..
 ಗುಹಾಕೋಟಿಸಮಾಯುಕ್ತೇ ಗಿರಿಪ್ರಸ್ರವಣೈರ್ಯುತೇ .
 ಮಧುರಾದಿರಸೈಃ ಷಡ್ಭಿಃ ಸಮೃದ್ಧೇಽತೀವ ಶೋಭನೇ .. 10..
 ತತ್ರ ಬ್ರಹ್ಮವನಂ ನಾಮ ಶತಯೋಜನಮಾಯತಂ .
 ಶತಯೋಜನವಿಸ್ತೀರ್ಣಂ ದೀರ್ಘಿಕಾಭಿಃ ಸುಸಂಯುತಂ .. 11..
 ನಾನಾಪಶುಸಮಾಯುಕ್ತಂ ನಾನಾಪಕ್ಷಿಸಮಾಕುಲಂ .
 ಸ್ವಾದುಪಾನೀಯಸಂಯುಕ್ತಂ ಫಲಮೂಲೈಶ್ಚ ಸಂಯುತಂ .. 12..
 ಭ್ರಮದ್ಭ್ರಮರಸಂಭನ್ನಸುಗಂಧಕುಸುಮದ್ಭ್ರಮಂ .
 ಮಂದಾನಿಲಸಮಾಯುಕ್ತಂ ಮಂದಾತಪಸಮಾಯುತಂ .. 13..
 ನಿಶಾಕರಕರೈರ್ಯುಕ್ತಂ ವನಮಸ್ತಿ ಮಹತ್ತರಂ .
 ತತ್ರ ಜಾಂಬೂನದಮಯಂ ತರುಣಾದಿತ್ಯಸನ್ನಿಭಂ .. 14..
 ನವಪ್ರಾಕಾರಸಂಯುಕ್ತಮಶೀತಿದ್ವಾರಸಂಯುತಂ .
 ಮಹಾಬಲಸಮೋಪೇತೈರ್ಧ್ವಾರಪಾಲೈಶ್ಚ ಕೋಟಿಭಿಃ .. 15..
 ಖಡ್ಗತೋಮರಚಾಪಾದಿಶಸ್ತ್ರಯುಕ್ತೈಶ್ಚ ರಕ್ಷಿತಂ .
 ಪುಷ್ಪಪ್ರಕರಸಂಕೀರ್ಣಂ ಪೂರ್ಣಕುಂಭೈಶ್ಚ ಸಂಯುತಂ .. 16..
 ಜ್ವಲದ್ಧೀಪೈಃ ಸಮಾಯುಕ್ತಂ ಪುಷ್ಪಮಾಲಾವಿರಾಜಿತಂ .
 ವಿಚಿತ್ರಚಿತ್ರಸಂಯುಕ್ತಭಿತ್ತಿಕೋಟಿಸುಶೋಭಿತಂ .. 17..
 ಮುಕ್ತಾದಾಮಸಮಾಯುಕ್ತಂ ವಿತಾನೈರ್ಮೌಕ್ತಿಕೈರ್ಯುತಂ .
 ಅಭೃಗಾಮಿದ್ವಜೈರ್ಯುಕ್ತಂ ಪ್ರಾಂಶುತೋರಣಸಂಯುತಂ .. 18..
 ನೃತ್ಯಗೀತಾದಿಭಿರ್ಯುಕ್ತಮಪ್ಸರೋಗಣಸೇವಿತಂ .
 ನಾನಾವಿಧಮಹಾವಾದ್ಯೈರ್ನಾನಾತಾಲ್ಪೈಶ್ಚ ಸಂಯುತಂ .. 19..

ಮೃದುಮಧ್ಯೋಗ್ರಶಬ್ದಾಡ್ಯಂ ನಾನಾಕಾಹಲಸಂಯುತಂ .
 ವೇದಘೋಷಸಮಾಯುಕ್ತಂ ಸ್ಮೃತಿಘೋಷಸಮನ್ವಿತಂ .. 20..
 ಪುರಾಣಘೋಷಸಂಯುಕ್ತಮಿತಿಹಾಸರವಾನ್ವಿತಂ .
 ಸರ್ವವಿದ್ಯಾರವೈರ್ಯುಕ್ತಂ ಸರ್ವಜ್ಞೈಶ್ಚ ಸಮಾವೃತಂ .. 21..
 ಅಗಾಧಜಲಪರ್ಯಂತಮವರೋಧಸಮನ್ವಿತಂ .
 ರಥಕೋಟಿಸಮಾಯುಕ್ತಂ ಕೋಟಿಕೋಟಿಗಜಾವೃತಂ .. 22..
 ಕೋಟಿಕೋಟಿಸಹಸೈಶ್ಚ ಮಹಾಶೈಶ್ಚ ವಿರಾಜಿತಂ .
 ಅಸ್ತಶಸ್ತ್ರಾದಿಸಂಯುಕ್ತೈರಸಂಖ್ಯಾತಬಲಾನ್ವಿತೈಃ .. 23..
 ಅಸಂಖ್ಯಾತೈರ್ಭಟೈರ್ನಿತ್ಯಂ ರಕ್ಷಿತಂ ಪುರಮುತ್ತಮಂ .
 ಅಸ್ತಿ ಪುಣ್ಯವತಾಂ ಪ್ರಾಪ್ಯಮಪ್ರಾಪ್ಯಂ ಪಾಪಕರ್ಮಣಾಂ .. 24..
 ತಸ್ಮಿನ್ನಂತಃಪುರೇ ಶುದ್ಧೇ ಸಹಸ್ರಸ್ಥಾನಸಂಯುತೇ .
 ಸರ್ವಲಕ್ಷಣಸಂಯುಕ್ತೇ ಸರ್ವಾಲಂಕಾರಸಂಯುತೇ .. 25..
 ಮೃದುತೋರಣಸಂಯುಕ್ತೇ ಕಲ್ಪವೃಕ್ಷಸಮನ್ವಿತೇ .
 ಕಂಠೀರವಮುಖೈರ್ಯುಕ್ತೇ ಷಟ್ಪದಸ್ವನಸಂಯುತೇ .. 26..
 ಮೃದುತಲ್ಪಸಮೋಪೇತೇ ರತ್ನನಿರ್ಮಿತಮಂಡಪೇ .
 ದೇವ್ಯಾ ಚಾಪಿ ಸರಸ್ವತ್ಯಾ ವರ್ಣವಿಗ್ರಹಯಾ ಸಹ .. 27..
 ಸರ್ವಶಬ್ದಾರ್ಥಭೂತಸ್ತು ಬ್ರಹ್ಮಾ ನಿವಸತಿ ಪ್ರಭುಃ .
 ತತ್ರ ದೇವಾ ದ್ವಿಜಾ ಗತ್ವಾ ದದೃಶುರ್ಲೋಕನಾಯಕಂ .. 28..
 ನಾನಾರತ್ನಸಮೋಪೇತಂ ವಿಚಿತ್ರಮುಕುಟೋಜ್ಜ್ವಲಂ .
 ರತ್ನಕುಂಡಲಸಂಯುಕ್ತಂ ಪ್ರಸನ್ನವದನಂ ಶುಭಂ .. 29..
 ನಾನಾರತ್ನಸಮೋಪೇತಹಾರಾಭರಣಭೂಷಿತಂ .
 ಮಹಾರ್ಹಮಣಿಸಂಯುಕ್ತಕೇಯೂರಕರಸಂಯುತಂ .. 30..
 ವಿಚಿತ್ರಕಟಕೋಪೇತಮಂಗುಲೀಯಕಶೋಭಿತಂ .
 ಉತ್ತರೀಯಕಸಂಯುಕ್ತಂ ಶುಕ್ಲಯಜ್ಞೋಪವೀತಿನಂ .. 31..
 ನಾನಾರತ್ನಸಮೋಪೇತಂ ತುಂದಬಂಧವಿರಾಜಿತಂ .
 ಚಂದನಾಗರುಕರ್ಪೂರಕ್ಷೋದದಿಗ್ಧತನೂರುಹಂ .. 32..
 ಸುಗಂಧಕುಸುಮೋತ್ಪನ್ನಾನಾನಾಮಾಲಾವಿಭೂಷಿತಂ .
 ಶುಕ್ಲವಸ್ತ್ರಪರೀಧಾನಂ ತಪ್ತಜಾಂಬೂನದಪ್ರಭಂ .. 33..
 ಸ್ವಭಾಸಾ ಸಕಲಂ ನಿತ್ಯಂ ಭಾಸಯಂತಂ ಪರಾತ್ಪರಂ .
 ಸುರಾಸುರಮುನೀಂದ್ರೈಶ್ಚ ವಂದ್ಯಮಾನಪದಾಂಬುಜಂ .. 34..
 ತಂ ದೃಷ್ಟ್ವಾ ಸರ್ವಕರ್ತಾರಂ ಸಾಕ್ಷಿಣಂ ತಮಸಃ ಪರಂ .
 ಮಹಾಪ್ರೀತಿಸಮೋಪೇತಾಃ ಪ್ರಸನ್ನವದನೇಕ್ಷಣಾಃ .. 35..

ಸಂಜಾತಪುಲಕೈರ್ಯುಕ್ತಾ ವಿವಶಾ ಗದ್ಗದಸ್ವರಾಃ .
 ಪ್ರಕಾಶಿತಸುಖಾಬ್ಧ್ಯಂತರ್ನಿಮಗ್ನಾ ನಿರ್ಮಲಾವೃತಂ .. 36..
 ನಿರಸ್ತನಿಖಿಲಧ್ವಾಂತಾಃ ಪ್ರಣಮ್ಯ ವಸುಧಾತಲೇ .
 ಶಿರಸ್ಸಂಜಲಿಮಾಧಾಯ ಸರ್ವೇ ದೇವಾಃ ಸಮಾಹಿತಾಃ .. 37..
 ತುಷ್ಟವುಹ್ಯಷ್ಟಮೀಶಾನಂ ಸರ್ವಲೋಕಪಿತಾಮಹಂ .
 ಮುಕ್ತಿದಂ ಪುಣ್ಯನಿಷ್ಠಾನಾಂ ದುಃಖದಂ ಪಾಪಕರ್ಮಣಾಂ .. 38..
 ದೇವಾ ಊಚುಃ -
 ಬ್ರಹ್ಮಣೇ ಬ್ರಹ್ಮವಿಜ್ಞಾನದುಗ್ಲೋದಧಿವಿಧಾಯಿನೇ .
 ಬ್ರಹ್ಮತತ್ತ್ವ ದಿದೃಕ್ಷೂಣಾಂ ಬ್ರಹ್ಮದಾಯ ನಮೋ ನಮಃ .. 39..
 ಕಷ್ಟಸಾಗರಮಗ್ನಾನಾಂ ಸಂಸಾರೋತ್ತಾರಹೇತವೇ .
 ಸಾಕ್ಷಿಣೇ ಸರ್ವಭೂತಾನಾಂ ಸಾಕ್ಷ್ಯಹೀನಾಯ ವೈ ನಮಃ .. 40..
 ಸರ್ವಧಾತ್ರೇ ವಿಧಾತ್ರೇ ಚ ಸರ್ವದ್ವಂದ್ವಾಪಹಾರಿಣೇ .
 ಸರ್ವಾವಸ್ಥಾಸು ಸರ್ವೇಷಾಂ ಸಾಕ್ಷಿಣೇ ವೈ ನಮೋ ನಮಃ .. 41..
 ಪರಾತ್ಪರವಿಹೀನಾಯ ಪರಾಯ ಪರಮೇಷ್ಟಿನೇ .
 ಪರಿಜ್ಞಾತವತಾಮಾತ್ಮಸ್ವರೂಪಾಯ ನಮೋ ನಮಃ .. 42..
 ಪದ್ಮಜಾಯ ಪವಿತ್ರಾಯ ಪದ್ಮನಾಭಸುತಾಯ ಚ .
 ಪದ್ಮಪುಷ್ಪೇಣ ಪೂಜ್ಯಾಯ ನಮಃ ಪದ್ಮಧರಾಯ ಚ .. 43..
 ಸುರಜ್ಯೇಷ್ಠಾಯ ಸೂರ್ಯಾದಿದೇವತಾತ್ಮಪ್ತಿಕಾರಿಣೇ .
 ಸುರಾಸುರನರಾದೀನಾಂ ಸುಖದಾಯ ನಮೋ ನಮಃ .. 44..
 ವೇಧನೇ ವಿಶ್ವನೇತ್ರಾಯ ವಿಶುದ್ಧಜ್ಞಾನರೂಪಿಣೇ .
 ವೇದವೇದ್ಯಾಯ ವೇದಾಂತವಿಧಯೇ ವೈ ನಮೋ ನಮಃ .. 45..
 ವಿಧಯೇ ವಿಧಿಹೀನಾಯ ವಿಧಿವಾಕ್ಯವಿಧಾಯಿನೇ .
 ವಿಧ್ಯುಕ್ತಕರ್ಮನಿಷ್ಠಾನಾಂ ನಮೋ ವಿದ್ಯಾಪ್ರದಾಯಿನೇ .. 46..
 ವಿರಿಂಚಾಯ ವಿಶಿಷ್ಟಾಯ ವಿಶಿಷ್ಟಾರ್ಥಿಹರಾಯ ಚ .
 ವಿಷಣ್ಣಾನಾಂ ವಿಷಾದಾಬ್ಧಿವಿನಾಶಾಯ ನಮೋ ನಮಃ .. 47..
 ನಮೋ ಹಿರಣ್ಯಗರ್ಭಾಯ ಹಿರಣ್ಯಗಿರಿವರ್ತಿನೇ .
 ಹಿರಣ್ಯದಾನಲಭ್ಯಾಯ ಹಿರಣ್ಯಾತಿಪ್ರಿಯಾಯ ಚ .. 48..
 ಶತಾನಂದಾಯ ಶಾಂತಾಯ ಶಾಂಕರಜ್ಞಾನದಾಯಿನೇ .
 ಶಮಾದಿಸಕಿತಸ್ಯೈವ ಜ್ಞಾನದಾಯ ನಮೋ ನಮಃ .. 49..
 ಶಂಭವೇ ಶಂಭುಭಕ್ತಾನಾಂ ಶಂಕರಾಯ ಶರೀರಿಣಾಂ .
 ಶಾಂಕರಜ್ಞಾನಹೀನಾನಾಂ ಶತ್ರವೇ ವೈ ನಮೋ ನಮಃ .. 50..
 ನಮಃ ಸ್ವಯಂಭುವೇ ನಿತ್ಯಂ ಸ್ವಯಂಭುಬ್ರಹ್ಮದಾಯಿನೇ .

ಸ್ವಯಂ ಬ್ರಹ್ಮಸ್ವರೂಪಾಯ ಸ್ವತಂತ್ರಾಯ ಪರಾತ್ಮನೇ .. 51..
 ದ್ರುಹಿಣಾಯ ದುರಾಚಾರನಿರತಸ್ಯ ದುರಾತ್ಮನಃ .
 ದುಃಖದಾಯಾನ್ಯಜಂತೂನಾಮಾತ್ಮದಾಯ ನಮೋ ನಮಃ .. 52..
 ವಂದ್ಯಹೀನಾಯ ವಂದ್ಯಾಯ ವರದಾಯ ಪರಸ್ಯ ಚ .
 ವರಿಷ್ಠಾಯ ವರಿಷ್ಠಾನಾಂ ಚತುರ್ವಕ್ತ್ರಾಯ ವೈ ನಮಃ .. 53..
 ಪ್ರಜಾಪತಿಸಮಾಖ್ಯಾಯ ಪ್ರಜಾನಾಂ ಪತಯೇ ಸದಾ .
 ಪ್ರಾಜಾಪತ್ಯವಿರಕ್ತಸ್ಯ ನಮಃ ಪ್ರಜ್ಞಾನದಾಯಿನೇ .. 54..
 ಪಿತಾಮಹಾಯ ಪಿತೃದಿಕಲ್ಪನಾರಹಿತಾಯ ಚ .
 ಪಿಶುನಾಗಮ್ಯದೇಹಾಯ ಪೇಶಲಾಯ ನಮೋ ನಮಃ .. 55..
 ಜಗತ್ಕರ್ತೃ ಜಗದ್ಗೋಪ್ತೃ ಜಗದ್ಧಂತ್ರೇ ಪರಾತ್ಮನೇ .
 ಜಗದ್ಧೃಶ್ಯವಿಹೀನಾಯ ಚಿನ್ಮಾತ್ರಜ್ಯೋತಿಷೇ ನಮಃ .. 56..
 ವಿಶ್ವೋತ್ತೀರ್ಣಾಯ ವಿಶ್ವಾಯ ವಿಶ್ವಹೀನಾಯ ಸಾಕ್ಷಿಣೇ .
 ಸ್ವಪ್ರಕಾಶೈಕಮಾನಾಯ ನಮಃ ಪೂರ್ಣಪರಾತ್ಮನೇ .. 57..
 ಸ್ತುತ್ಯಾಯ ಸ್ತುತಿಹೀನಾಯ ಸ್ತೋತ್ರರೂಪಾಯ ತತ್ತ್ವತಃ .
 ಸ್ತೋತ್ಯಾಣಾಮಪಿ ಸರ್ವೇಷಾಂ ಸುಖದಾಯ ನಮೋ ನಮಃ .. 58..
 ಸೂತ ಉವಾಚ -
 ಏವಂ ಬ್ರಹ್ಮಾಣಮಾದಿತ್ಯಾಃ ಸ್ತುತ್ವಾ ಭಕ್ತಿಪುರಃಸರಂ .
 ಪೃಷ್ಠವಂತಸ್ತು ಸರ್ವೇಷಾಂ ವೇದಾನಾಮರ್ಥಮಾದರಾತ್ .. 59..
 ಬ್ರಹ್ಮಾಪಿ ಬ್ರಹ್ಮವಿನ್ಮುಖ್ಯಃ ಸರ್ವವೇದೈರಭಿಷ್ಠತಃ .
 ಪ್ರಾಹ ಗಂಭೀರಯಾ ವಾಚಾ ವೇದಾನಾಮರ್ಥಮುತ್ತಮಂ .. 60..
 ಇತಿ ಶ್ರೀಸ್ಕಂದಪುರಾಣೇ ಸೂತಸಂಹಿತಾಯಾಂ ಚತುರ್ಥಸ್ಯ
 ಯಜ್ಞವೈಭವಖಂಡಸ್ಯೋಪರಿಭಾಗೇ ಬ್ರಹ್ಮಗೀತಾಸೂಪನಿಷತ್ಸು
 ಬ್ರಹ್ಮಗೀತೀರ್ನಾಮ ಪ್ರಥಮೋಽಧ್ಯಾಯಃ .. 1..

.. ಅಥ ದ್ವಿತೀಯೋಽಧ್ಯಾಯಃ ..

.. ವೇದಾರ್ಥವಿಚಾರಃ ..

ಬ್ರಹ್ಮೋವಾಚ -

ಅವಾಚ್ಯ ಏವ ವೇದಾರ್ಥಃ ಸರ್ವಥಾ ಸರ್ವಚೇತನೈಃ .

ತಥಾಪಿ ವಕ್ಷ್ಯೇ ಭಕ್ತಾನಾಂ ಯುಷ್ಮಾಕಂ ಶೃಣುತಾದರಾತ್ .. 1..

ಆತ್ಮಸಂಜ್ಞಃ ಶಿವಃ ಶುದ್ಧ ಏಕ ಏವಾದ್ವಯಃ ಸದಾ .

ಅಗ್ರೇ ಸರ್ವಮಿದಂ ದೇವಾ ಆಸೀತ್ತನ್ಮಾತ್ರಮಾಸ್ತಿಕಾಃ .. 2..

ತತೋ ನಾನ್ಯನ್ಮಿಷತ್ಕಿಂಚಿತ್ಸ ಪುನಃ ಕಾಲಪಾಕತಃ .
 ಪ್ರಾಣಿನಾಂ ಕರ್ಮಸಂಸ್ಕಾರಾತ್ಸ್ವ ಶಕ್ತಿಗತಸತ್ತ್ವತಃ .. 3..
 ಸ ಐಕ್ಷತ ಜಗತ್ಸರ್ವಂ ನು ಸೃಜಾ ಇತಿ ಶಂಕರಃ .
 ಸ ಪುನಃ ಸಕಲಾನೇತಾಲ್ಲೋಕಾನಾತ್ಮೀಯಶಕ್ತಿತಃ .. 4..
 ಯಥಾಪೂರ್ವಂ ಕ್ರಮೇಣೈವ ಸುರಾ ಅಸೃಜತ ಪ್ರಭುಃ .
 ತಂ ಹರಂ ಕೇಚಿದಿಚ್ಛಂತಿ ಕೇಚಿದ್ವಿಷ್ಟಂ ಸುರೋತ್ತಮಾಃ .. 5..
 ಕೇಚಿನ್ಮಾಮೇವ ಚೇಚ್ಛಂತಿ ಕೇಚಿದಿಂದ್ರಾದಿದೇವತಾಃ .
 ಕೇಚಿತ್ಪ್ರಧಾನಂ ತ್ರಿಗುಣಂ ಸ್ವತಂತ್ರಂ ಕೇವಲಂ ಜಡಂ .. 6..
 ಅಣವಃ ಕೇಚಿದಿಚ್ಛಂತಿ ಶಬ್ದಂ ಕೇಚನ ಮೋಹಿತಾಃ .
 ಕ್ಷಣಪ್ರದ್ವಂಸಿವಿಜ್ಞಾನಂ ಕೇಚನ ಭ್ರಾಂತಚೇತಸಃ .. 7..
 ಶೂನ್ಯಸಂಜ್ಞಂ ಸುರಾಃ ಕೇಚಿನ್ನಿರುಪಾಖ್ಯಂ ವಿಮೋಹಿತಾಃ .
 ಕೇಚಿದ್ಭೂತಾನಿ ಚೇಚ್ಛಂತಿ ನಿಸರ್ಗಂ ಕೇಚನ ಭ್ರಮಾತ್ .. 8..
 ತತ್ರ ತತ್ತ್ವೈವ ತರ್ಕಾಂಶ್ಚ ಪ್ರವದಂತಿ ಯಥಾಬಲಂ .
 ಸರ್ವೇ ವಾದಾಃ ಶ್ರುತಿಸ್ಮತ್ಪ್ರೋವಿರುದ್ಧಾ ಇತಿ ಮೇ ಮತಿಃ .. 9..
 ಪಾಪಿಷ್ಠಾನಾಂ ತು ಜಂತೂನಾಂ ತತ್ರ ತತ್ರ ಸುರರ್ಷಭಾಃ .
 ಪ್ರಾಕ್ಸಂಸಾರವಶಾದೇವ ಜಾಯತೇ ರುಚಿರಾಸ್ತಿಕಾಃ .. 10..
 ತೇಽಪಿ ಕಾಲವಿಪಾಕೇನ ಶ್ರದ್ಧಯಾ ಪೂತಯಾಽಪಿ ಚ .
 ಪುರಾತನೇನ ಪುಣ್ಯೇನ ದೇವತಾನಾಂ ಪ್ರಸಾದತಃ .. 11..
 ಕಾಲೇನ ಮಹತಾ ದೇವಾಃ ಸೋಪಾನಕ್ರಮತಃ ಪುನಃ .
 ವೇದಮಾರ್ಗಮಿಮಂ ಮುಖ್ಯಂ ಪ್ರಾಪ್ನುವಂತಿ ಚಿರಂತನಂ .. 12..
 ಪ್ರಾಕ್ಸಂಸಾರವಶಾದೇವ ಯೇ ವಿಚಿಂತ್ಯ ಬಲಾಬಲೇ .
 ವಿವಶಾ ವೇದಮಾಪನ್ನಾಸ್ತೇಽಪಿ ಕೈವಲ್ಯಭಾಗಿನಃ .. 13..
 ವೇದಮಾರ್ಗಮಿಮಂ ಮುಕ್ತ್ವಾ ಮಾರ್ಗಮನ್ಯಂ ಸಮಾಶ್ರಿತಃ .
 ಹಸ್ತಸ್ಥಂ ಪಾಯಸಂ ತ್ಯಕ್ತ್ವಾ ಲಿಹೇತ್ಕೂರ್ಪರಮಾತ್ಮನಃ .. 14..
 ವಿದಾ ವೇದೇನ ಜಂತೂನಾಂ ಮುಕ್ತಿಮಾರ್ಗಗಾಂತರೇಣ ಚೇತ್ .
 ತಮಸಾಽಪಿ ವಿನಾ ಲೋಕಂ ತೇ ಪಶ್ಯಂತಿ ಘಟಾದಿಕಂ .. 15..
 ತಸ್ಮಾದ್ವೇದೋದಿತೋ ಹ್ಯರ್ಥಃ ಸತ್ಯಂ ಸತ್ಯಂ ಮಯೋದಿತಂ .
 ಅನ್ಯೇನ ವೇದಿತೋ ಹ್ಯರ್ಥೋ ನ ಸತ್ಯಃ ಪರಮಾರ್ಥತಃ .. 16..
 ಪರಮಾರ್ಥೋ ದ್ವಿಧಾ ಪ್ರೋಕ್ತೋ ಮಯಾ ಹೇ ಸ್ವರ್ಗವಾಸಿನಃ .
 ಏಕಃ ಸ್ವಭಾವತಃ ಸಾಕ್ಷಾತ್ಪರಮಾರ್ಥಃ ಸದೈವ ತು .. 17..
 ಸ ಶಿವಃ ಸತ್ಯಚೈತನ್ಯಸುಖಾನಂತಸ್ವಲಕ್ಷಣಃ .

ಅಪರಃ ಕಲ್ಪಿತಃ ಸಾಕ್ಷಾದ್ಬ್ರಹ್ಮಣ್ಯದ್ಯಸ್ತಮಾಯಯಾ .. 18..
 ಕಲ್ಪಿತಾನಾಮವಸ್ತುನಾಂ ಮಧ್ಯೇ ಕೇಚನ ಮಾಯಯಾ .
 ಪರಮಾರ್ಥತಯಾ ಕ್ಲೃಪ್ತಾಃ ವ್ಯವಹಾರೇ ಸುರರ್ಷಭಾಃ .. 19..
 ವ್ಯವಹಾರೇ ತು ಸಂಕ್ಲೃಪ್ತಾಃ ಕೇಚನಾಪರಮಾರ್ಥತಃ .
 ಆಕಾಶಾದಿ ಜಗಚ್ಛುಕ್ತಿರೂಪೇ ತೇ ಕಥಿತೇ ಮಯಾ .. 20..
 ವ್ಯಾವಹಾರಿಕಸತ್ಯಾರ್ಥಂ ಸಾಕ್ಷಾತ್ಸತ್ಯಾರ್ಥಚಿದ್ಭವನಂ .
 ಉಭಯಂ ವಕ್ತಿ ವೇದಸ್ತು ಮಾರ್ಗಾ ನೈವಂ ವದಂತಿ ಹಿ .. 21..
 ಸ್ವಪ್ನಾವಸ್ಥಾಸು ಸಂಕ್ಲೃಪ್ತಸತ್ಯಾರ್ಥೇನ ಸಮಾನಿಮಾನ್ .
 ಅರ್ಥಾನೇವಾಮನಂತ್ಯನೈ ಮಾರ್ಗಾ ಹೇ ಸ್ವರ್ಗವಾಸಿನಃ .. 22..
 ಜಾಗ್ರತ್ಕಾಲೇ ತು ಸಂಕ್ಲೃಪ್ತಸತ್ಯಾರ್ಥೇನ ಸಮಾನಿಮಾನ್ .
 ಮಾರ್ಗಾ ಏವಾಮನಂತ್ಯರ್ಥಾ ಕಾ ಕಥಾ ಸತ್ಯಚಿದ್ಭವನೇ .. 23..
 ತಸ್ಮಾದೇಕೈಕಯಾ ದೃಷ್ಟ್ಯಾ ಮಾರ್ಗಾಃ ಸತ್ಯಾರ್ಥಭಾಷಿಣಃ .
 ದೃಷ್ಟ್ಯಂತರೇಣ ತೇ ಭ್ರಾಂತಾ ಇತಿ ಸಮ್ಯಜ್ನಿರೂಪಣಂ .. 24..
 ಚೈತನ್ಯಾವೇಕ್ಷಯಾ ಚೇತ್ಯಂ ವ್ಯೋಮಾದಿ ಸಕಲಂ ಜಗತ್ .
 ಅಸತ್ಯಂ ಸತ್ಯರೂಪಂ ತತ್ಕುಂಭಕುಡ್ಯಾದ್ಯವೇಕ್ಷಯಾ .. 25..
 ಕುಂಭಕುಡ್ಯಾದಯೋ ಭಾವಾ ಅಪಿ ವ್ಯೋಮಾದ್ಯವೇಕ್ಷಯಾ .
 ಅಸತ್ಯಾಃ ಸತ್ಯರೂಪಾಸ್ತೇ ಶುಕ್ತಿರೂಪಾದ್ಯವೇಕ್ಷಯಾ .. 26..
 ಜಾಗ್ರದಿತ್ಯುದಿತಾವಸ್ಥಾಮವೇಕ್ಷ್ಯ ಸ್ವಪನಾಭಿಧಾ .
 ಅವಸ್ಥಾಸತ್ಯರೂಪಾ ಹಿ ನ ಸತ್ಯಾ ಹಿ ದಿವೌಕಸಃ .. 27..
 ತಥಾಪಿ ಸ್ವಪ್ನದೃಷ್ಟಂ ತು ವಸ್ತು ಸ್ವರ್ಗನಿವಾಸಿನಃ .
 ಸೂಚಕಂ ಹಿ ಭವತ್ಯೇವ ಜಾಗ್ರತ್ಸತ್ಯಾರ್ಥಸಿದ್ಧಯೇ .. 28..
 ತಥೈವ ಮಾರ್ಗಾಃ ಸುಭ್ರಾಂತಾ ಅಪಿ ವೇದೋದಿತಸ್ಯ ತು .
 ಅರ್ಥಸ್ಯ ಪ್ರಾಪ್ತಿಸಿದ್ಧ್ಯಾರ್ಥಾ ಭವಂತ್ಯೇವ ನ ಸಂಶಯಃ .. 29..
 ತಸ್ಮಾದ್ವೇದೇತರಾ ಮಾರ್ಗಾ ನೈವ ತ್ಯಾಜ್ಯಾ ನಿರೂಪಣೇ .
 ವೇದನಿಷ್ಯಸ್ತು ತಾನ್ಮಾರ್ಗಾನ್ಕದಾಚಿದಪಿ ನ ಸ್ಪೃಶೇತ್ .. 30..
 ವೇದನಿಷ್ಯಸ್ತು ಮಾರ್ಗಾಂಸ್ತಾನೋಹೇನಾಪಿ ಸ್ಪೃಶೇದ್ಯದಿ .
 ಪ್ರಾಯಶ್ಚಿತ್ತೀ ಭವತ್ಯೇವ ನಾತ್ರ ಕಾರ್ಯಾ ವಿಚಾರಣಾ .. 31..
 ಏಕಸ್ಯಾಮಪಿ ತೈಃ ಸಾರ್ಥಂ ಪಂಕ್ತೌ ವೇದೈಕಸಂಸ್ಥಿತಃ .
 ಮೋಹೇನಾಪಿ ನ ಭುಂಜೀತ ಭುಕ್ತ್ವಾ ಚಾಂದ್ರಾಯಣಂ ಚರೇತ್ .. 32..
 ಇಜ್ಯಾದಾನವಿವಾಹಾದಿಕಾರ್ಯಮಧ್ಯಯನಂ ಶ್ರುತೇಃ .
 ಯದಿ ತೈಮೋಹತಃ ಕುರ್ಯಾತ್ಕುರ್ಯಾಚ್ಚಾಂದ್ರಾಯಣತ್ರಯಂ .. 33..

ಧರ್ಮಾಧರ್ಮಾದಿವಿಜ್ಞಾನಂ ನಾದದೀತ ಶ್ರುತೌ ಸ್ಥಿತಃ .
 ತೇಭ್ಯೋ ಮೋಹಾದಪಿ ಪ್ರಾಜ್ಞಾಃ ಶ್ರೇಯಸ್ಕಾಮೀ ಕದಾಚನ .. 34..
 ವೇದಬಾಹ್ಯೇಷು ಮಾರ್ಗೇಷು ಸಂಸ್ಕೃತಾ ಯೇ ನರಾಃ ಸುರಾಃ .
 ತೇ ಹಿ ಪಾಷಂಡಿನಃ ಸಾಕ್ಷಾತ್ಪಥಾ ತೈಃ ಸಹವಾಸಿನಃ .. 35..
 ಕಲೌ ಜಗದ್ವಿಧಾತಾರಂ ಶಿವಂ ಸತ್ಯಾದಿಲಕ್ಷಣಂ .
 ನಾರ್ಚಯಿಷ್ಯಂತಿ ವೇದೇನ ಪಾಷಂಡೋಪಹತಾ ಜನಾಃ .. 36..
 ವೇದಸಿದ್ಧಂ ಮಹಾದೇವಂ ಸಾಂಬಂ ಚಂದ್ರಾರ್ಧಶೇಖರಂ .
 ನಾರ್ಚಯಿಷ್ಯಂತಿ ವೇದೇನ ಪಾಷಂಡೋಪಹತಾ ಜನಾಃ .. 37..
 ವೇದೋಕ್ತೇನೈವ ಮಾರ್ಗೇಣ ಭಸ್ಮನೈವ ತ್ರಿಪುಂಡ್ರಕಂ .
 ಧೂಲನಂ ನಾಚರಿಷ್ಯಂತಿ ಪಾಷಂಡೋಪಹತಾ ಜನಾಃ .. 38..
 ರುದ್ರಾಕ್ಷಧಾರಣಂ ಭಕ್ತ್ಯಾ ವೇದೋಕ್ತೇನೈವೇ ವರ್ತುನಾ .
 ನ ಕರಿಷ್ಯಂತಿ ಮೋಹೇನ ಪಾಷಂಡೋಪಹತಾ ಜನಾಃ .. 39..
 ಲಿಂಗೇ ದಿನೇ ದಿನೇ ದೇವಂ ಶಿವರುದ್ರಾದಿಸಂಜ್ಞಿತಂ .
 ನಾರ್ಚಯಿಷ್ಯಂತಿ ವೇದೇನ ಪಾಷಂಡೋಪಹತಾ ಜನಾಃ .. 40..
 ದೇವಕಾರ್ಯಂ ನ ಕುರ್ವಂತಿ ಪಿತೃಕಾರ್ಯಂ ವಿಶೇಷತಃ .
 ಔಪಾಸನಂ ನ ಕುರ್ವಂತಿ ಪಾಷಂಡೋಪಹತಾ ಜನಾಃ .. 41..
 ಪಂಚಯಜ್ಞಂ ನ ಕುರ್ವಂತಿ ತಥೈವಾತಿಥಿಪೂಜನಂ .
 ವೈಶ್ವದೇವಂ ನ ಕುರ್ವಂತಿ ಪಾಷಂಡೋಪಹತಾ ಜನಾಃ .. 42..
 ವೇದಬಾಹ್ಯೇನ ಮಾರ್ಗೇಣ ಪೂಜಯಂತಿ ಜನಾರ್ದನಂ .
 ನಿಂದಂತಿ ಶಂಕರಂ ಮೋಹಾತ್ಪಾಷಂಡೋಪಹತಾ ಜನಾಃ .. 43..
 ಬ್ರಹ್ಮಾಣಂ ಕೇಶವಂ ರುದ್ರಂ ಭೇದಭಾವೇನ ಮೋಹಿತಾಃ .
 ಪಶ್ಯಂತೈಕಂ ನ ಜಾನಂತಿ ಪಾಷಂಡೋಪಹತಾ ಜನಾಃ .. 44..
 ಅದಕ್ಷಿಣಮನಭ್ಯಂಗಮಧೌತಚರಣಂ ತಥಾ .
 ಕುರ್ವಂತ್ಯನಗ್ನಿಕಂ ಶ್ರಾದ್ಧಂ ಪಾಷಂಡೋಪಹತಾ ಜನಾಃ .. 45..
 ಏಕಾದಶ್ಯಾಮಧಾಷ್ಟಮ್ಯಾಂ ಚತುರ್ದಶ್ಯಾಂ ವಿಶೇಷತಃ .
 ಉಪವಾಸಂ ನ ಕುರ್ವಂತಿ ಪಾಷಂಡೋಪಹತಾ ಜನಾಃ .. 46..
 ಶತರುದ್ರೀಯಚಮಕೈಸ್ತಥಾ ಪೌರುಷಸೂಕ್ತಕೈಃ .
 ನಾಭಿಷಿಂಚಂತಿ ದೇವೇಶಂ ಪಾಷಂಡೋಪಹತಾ ಜನಾಃ .. 47..
 ಚಿರಂತನಾನಿ ಸ್ಥಾನಾನಿ ಶಿವಸ್ಯ ಪರಮಾತ್ಮನಃ .
 ನ ದ್ರಕ್ಷ್ಯಂತಿ ಮಹಾಭಕ್ತ್ಯಾ ಪಾಷಂಡೋಪಹತಾ ಜನಾಃ .. 48..
 ಶ್ರೀಮದ್ದಕ್ಷಿಣಕೈಲಾಸೇ ವರ್ತನಂ ಶ್ರದ್ಧಯಾ ಸಹ .
 ವತ್ಸರಂ ನ ಕರಿಷ್ಯಂತಿ ಪಾಷಂಡೋಪಹತಾ ಜನಾಃ .. 49..

ಶ್ರೀಮದ್ವ್ಯಾಘ್ರಪುರೇ ಪುಣ್ಯೇ ವರ್ತನಂ ಭುಕ್ತಿಮುಕ್ತಿದಂ .
 ವತ್ಸರಂ ನ ಕರಿಷ್ಯಂತಿ ಪಾಷಂಡೋಪಹತಾ ಜನಾಃ .. 50..
 ಅನ್ಯೇಷು ಚ ವಿಶಿಷ್ಟೇಷು ಶಿವಸ್ಥಾನೇಷು ವರ್ತನಂ .
 ವತ್ಸರಂ ನ ಕರಿಷ್ಯಂತಿ ಪಾಷಂಡೋಪಹತಾ ಜನಾಃ .. 51..
 ದಿನೇ ದಿನೇ ತು ವೇದಾಂತಮಹಾವಾಕ್ಯಾರ್ಥನಿರ್ಣಯಂ .
 ಆಚಾರ್ಯಾನ್ ಕರಿಷ್ಯಂತಿ ಪಾಷಂಡೋಪಹತಾ ಜನಾಃ .. 52..
 ಸನ್ನ್ಯಾಸಂ ಪರಹಂಸಾಖ್ಯಂ ನಾಂಗೀಕುರ್ವಂತಿ ಮೋಹಿತಾಃ .
 ಪ್ರದ್ವೇಷಂ ಚ ಕರಿಷ್ಯಂತಿ ಪಾಷಂಡೋಪಹತಾ ಜನಾಃ .. 53..
 ಅನ್ಯಾನಿ ಯಾನಿ ಕರ್ಮಾಣಿ ವೇದೇನೈವೋದಿತಾನಿ ತು .
 ನಾಚರಿಷ್ಯಂತಿ ತಾನ್ಯೇವ ಪಾಷಂಡೋಪಹತಾ ಜನಾಃ .. 54..
 ಸ್ಮಾರ್ತಾನ್ಯಪಿ ಚ ಕರ್ಮಾಣಿ ಯಾನಿ ಯಾನಿ ಸುರೋತ್ತಮಾಃ .
 ನಾಚರಿಷ್ಯಂತಿ ತಾನ್ಯೇವ ಪಾಷಂಡೋಪಹತಾ ಜನಾಃ .. 55..
 ಊರ್ಧ್ವಪುಂಡ್ರಂ ಲಲಾಟೇ ತು ವರ್ತುಲಂ ಚಾರ್ಧಚಂದ್ರಕಂ .
 ಧಾರಯಿಷ್ಯಂತಿ ಮೋಹೇನ ಪಾಷಂಡೋಪಹತಾ ಜನಾಃ .. 56..
 ಶಂಖಚಕ್ರಗದಾವಜ್ರೈರಂಕನಂ ವಿಗ್ರಹೇ ಸ್ವಕೇ .
 ಮೋಹೇನೈವ ಕರಿಷ್ಯಂತಿ ಪಾಷಂಡೋಪಹತಾ ಜನಾಃ .. 57..
 ಮನುಷ್ಯಾಣಾಂ ಚ ನಾಮ್ನಾ ತು ತೇಷಾಮಾಕಾರತೋಽಪಿ ಚ .
 ಲಾಂಛಿತಾಶ್ಚ ಭವಿಷ್ಯಂತಿ ಪಾಷಂಡೋಪಹತಾ ಜನಾಃ .. 58..
 ಬಹುನೋಕ್ತೇನ ಕಿಂ ವೇದಮರ್ಯಾದಾಭೇದನಂ ಸುರಾಃ .
 ಶ್ರದ್ಧಯೈವ ಕರಿಷ್ಯಂತಿ ಪಾಷಂಡೋಪಹತಾ ಜನಾಃ .. 59..
 ಧೀರಾ ವಿಶಿಷ್ಟಾಶ್ಚ ಮಹೇಶ್ವರಸ್ಯ
 ಪ್ರಸಾದಯುಕ್ತಾಶ್ಚ ಮಹತ್ತಮಾಶ್ಚ .
 ವೇದೋದಿತಂ ಕೇವಲಮೇವ ದೇವಾ
 ಮುದಾ ಕರಿಷ್ಯಂತಿ ವಿಮುಕ್ತಿಸಿದ್ಧೈಃ .. 60..
 ಇತಿ ಬ್ರಹ್ಮಗೀತಾಸೂಪನಿಷತ್ಸು
 ವೇದಾರ್ಥವಿಚಾರೋ ನಾಮ ದ್ವಿತೀಯೋಽಧ್ಯಾಯಃ .. 2..

.. ಅಥ ತೃತೀಯೋಽಧ್ಯಾಯಃ ..

.. ಸಾಕ್ಷಿಶಿವಸ್ವರೂಪಕಥನಂ ..

ಬ್ರಹ್ಮೋವಾಚ -

ಸರ್ವಾತ್ಮಾ ಶಂಕರೋ ನಾಮ ಸಾಕ್ಷ್ಯೇವ ಸಕಲಸ್ಯ ತು .

ಸಾಕ್ಷ್ಯಭಾವೇ ಜಗತ್ಸಾಕ್ಷ್ಯಂ ಕಥಂ ಭಾತಿ ಸುರೋತ್ತಮಾಃ .. 1..
 ಸ್ವತೋ ಭಾನವಿಹೀನಂ ಹಿ ಜಗತ್ಸರ್ವಂ ಚರಾಚರಂ .
 ಜಡತಾಜಡತಾ ಚಾಸ್ಯ ಜಗತೋ ಭಾನವತ್ತಯಾ .. 2..
 ಭಾನಂ ವಿಜ್ಞಾನತೋ ಜನ್ಯಮಿತಿ ಕೈಶ್ಚಿದುದೀರ್ಯತೇ .
 ತನ್ನ ಸಂಗತಮೇವ ಸ್ಯಾಜ್ಜನ್ಯಂ ಚೇಜ್ಜಡಮೇವ ತತ್ .
 ಜಡಾನಾಮೇವ ಜನ್ಯತ್ವಂ ಕುಂಭಾದೀನಾಂ ಹಿ ಸಮ್ಮತಂ .. 3..
 ವಿಜ್ಞಾನಂ ಚಾಪಿ ಭಾನಸ್ಯ ನೈವೋತ್ಪಾದಕಮಿಷ್ಯತೇ .
 ಜ್ಞಾನಸ್ಯ ಭಾನರೂಪೇಣ ಪರಿಣಾಮೋ ನ ಸಿದ್ಧತಿ .. 4..
 ಅವಿಕ್ರಿಯತ್ವಾಜ್ಞಾನಸ್ಯ ಯದಿ ತಸ್ಯಾಪಿ ವಿಕ್ರಿಯಾ .
 ತರ್ಹಿ ಕ್ಷೀರಾದಿವಚ್ಚೇತ್ಯಂ ಭವೇತ್ತನ್ನೈವ ವೇದನಂ .. 5..
 ತಥಾ ಭಾನಸ್ಯ ವಿಜ್ಞಾನಂ ನೈವಾರಂಭಕಮಿಷ್ಯತೇ .
 ಅದ್ರವ್ಯತ್ವಾದ್ಗುಣತ್ವೇನ ಪರೈರಂಗೀಕೃತತ್ವತಃ .. 6..
 ಅಸದ್ರೂಪಸ್ಯ ಭಾನಸ್ಯ ಜ್ಞಾನಂ ನಾರಂಭಕಂ ಭವೇತ್ .
 ವಂಧ್ಯಾಸೂನೋರಪಿ ಜ್ಞಾನಂ ತದಾ ಹ್ಯಾರಂಭಕಂ ಭವೇತ್ .. 7..
 ಪ್ರಾಗಸದ್ರೂಪಭಾನಸ್ಯ ಜ್ಞಾನಂ ನಾರಂಭಕಂ ಭವೇತ್ .
 ಅಸತಃ ಪ್ರಾಕ್ತ್ವ ಪೂರ್ವಾಣಾಂ ವಿಶೇಷಾಣಾಮಭಾವತಃ .. 8..
 ಅತೋ ವಿಜ್ಞಾನಜನ್ಯತ್ವಂ ನಾಸ್ತಿ ಭಾನಸ್ಯ ಸರ್ವದಾ .. 9..
 ಜ್ಞಾನಸ್ಯಾಪಿ ನ ಜನ್ಯತ್ವಮಸ್ತಿ ಹೇ ಸ್ವರ್ಗವಾಸಿನಃ .
 ಉಕ್ತಸ್ಯಾಯೇನ ಜನ್ಯತ್ವಪ್ರತೀತಿಭ್ರಾಂತಿರೇವ ಹಿ .. 10..
 ಭಾನಸ್ಯಾಪಿ ತಥಾ ಭ್ರಾಂತಿರ್ಜನ್ಯತ್ವಪ್ರತಿಭಾ ಸುರಾಃ .
 ಭಾವತ್ವೇ ಸತ್ಯಜನ್ಯತ್ವಾದ್ಭಾನಂ ನಿತ್ಯಂ ಸುರೋತ್ತಮಾಃ .. 11..
 ಯಜ್ಜಗದ್ಭಾಸಕಂ ಭಾನಂ ನಿತ್ಯಂ ಭಾತಿ ಸ್ವತಃ ಸುರಾಃ .
 ಸ ಏವ ಜಗತಃ ಸಾಕ್ಷೀ ಸರ್ವಾತ್ಮಾ ಶಂಕರಾಭಿಧಃ .. 12..
 ತೇನ ಕಲ್ಪಿತಸಂಬಂಧಾದಜ್ಞಾನಂ ಭಾತಿ ನ ಸ್ವತಃ .
 ಅಜ್ಞಾನಜನ್ಯಂ ಚಿತ್ತಂ ಚ ರಾಗದ್ವೇಷಾದಯಸ್ತಥಾ .
 ಅಜ್ಞಾನಸ್ಯಷ್ಟಚೈತನ್ಯಾದೇವಂ ಭಾಂತಿ ನ ಚ ಸ್ವತಃ .. 13..
 ಪ್ರಾಣಶ್ಚಾಪಿ ತಥಾ ಬಾಹ್ಯಕರಣಾನಿ ವಪುಸ್ತಥಾ .
 ಚಿತ್ತವೃತ್ತಭಿಸಂಬಂಧದ್ವಾರೇಣೈವ ದೃಗನ್ವಯಾತ್ .. 14..
 ವಿಭಾಂತಿ ನ ಸ್ವತೋ ಬಾಹ್ಯವಿಷಯಾಶ್ಚ ತಥೈವ ಚ .. 15..
 ಅನುಮಾನಾದಿವೃತ್ತಿಸ್ಥಂ ಚೈತನ್ಯಂ ಸುರಸತ್ತಮಾಃ .
 ಅರ್ಥಾನಾಮಪಿ ಕೇಷಾಂ ಚಿದ್ಭಾಸಕಂ ತೇನ ಶಂಕರಃ .. 16..
 ಸರ್ವಾವಭಾಸಕಃ ಪ್ರೋಕ್ತಸ್ತೇನ ಭಾತಮಿದಂ ಜಗತ್ .

ಅತೋ ರೂಪಾಣಿ ತೇನೈವ ಪಶ್ಯತೀಶೇನ ಮಾನವಃ .. 17..
 ಶೃಣೋತ್ಯನೇನ ಶಬ್ದಾಂಶ್ಚ ಗಂಧಾನಾಜಿಘ್ರತಿ ಪ್ರಿಯಾನ್ .
 ಅನೇನೈವ ಸದಾ ವಾಚಂ ವ್ಯಾಕರೋತಿ ತು ಮಾನವಃ .
 ಅನೇನ ಸ್ವಾದು ಚಾಸ್ವಾದು ವಿಜಾನಾತಿ ಚ ಮಾನವಃ .. 18..
 ಶಂಕರಾಖ್ಯಂ ತು ವಿಜ್ಞಾನಂ ಬಹುಧಾ ಶಬ್ದೈಶ್ಚೇ ಬುದ್ಧಿಃ .
 ಕೇಚಿದ್ಭದ್ರಯಮಿತ್ಯಾಹುರ್ಬ್ರಾಹ್ಮಣಾ ಹೇ ಸುರೋತ್ತಮಾಃ .. 19..
 ಮನ ಇತ್ಯಪರೇ ಸಂತಃ ಸಂಜ್ಞಾನಮಿತಿ ಕೇಚನ .
 ಆಜ್ಞಾನಮಿತಿ ವಿದ್ವಾಂಸಃ ಕೇಚಿದ್ಧೇ ಸ್ವರ್ಗವಾಸಿನಃ .. 20..
 ವಿಜ್ಞಾನಮಿತಿ ಚಾಪ್ಯನೈ ಪ್ರಜ್ಞಾನಮಿತಿ ಕೇಚನ .
 ಮೇಧೇತಿ ಬ್ರಾಹ್ಮಣಾಃ ಕೇಚಿದ್ಧೃಷ್ಟಿರಿತ್ಯಪರೇ ಬುಧಾಃ .. 21..
 ದೃತಿರಿತ್ಯಪರೇ ಪ್ರಾಜ್ಞಾ ಮತಿರಿತ್ಯಪಿ ಕೇಚನ .
 ಮನೀಷೇತಿ ಮಹಾಪ್ರಾಜ್ಞಾ ಜೂತಿರಿತ್ಯಪರೇ ಬುಧಾಃ .. 22..
 ಸ್ಮೃತಿರಿತ್ಯಾಸ್ತಿಕಾಃ ಕೇಚಿತ್ಸಂಕಲ್ಪ ಇತಿ ಕೇಚನ .
 ಕ್ರತುರಿತ್ಯಪರೇ ಪ್ರಾಜ್ಞಾಃ ಕಾಮ ಇತ್ಯಪರೇ ಜನಾಃ .. 23..
 ವಶ ಇತ್ಯಾಸ್ತಿಕಾಃ ಕೇಚಿತ್ಸರ್ವಾಣೈತಾನಿ ಸಂತತಂ .
 ಪ್ರಜ್ಞಾನಸ್ಯ ಶಿವಸ್ಯಾಸ್ಯ ನಾಮಧ್ಯೇಯಾನ್ಯಸಂಶಯಂ .. 24..
 ಏಷ ಬ್ರಹ್ಮೈಷ ಏವೇಂದ್ರ ಏಷ ಏವ ಪ್ರಜಾಪತಿಃ .
 ಏಷ ಏವ ಹಿ ದೇವಾಶ್ಚ ಭೂತಾನಿ ಭವನಾನಿ ಚ .. 25..
 ಅಂಡಜಾ ಜಾರುಜಾಶ್ಚೈವ ಸ್ವೇದಜಾ ಉದ್ಭಿಜಾ ಅಪಿ .
 ಅಶ್ವಾ ಗಾವಶ್ಚ ಮರ್ತ್ಯಾಶ್ಚ ಹಸ್ತಿಪೂರ್ವಾಸ್ತಥೈವ ಚ .. 26..
 ಸ್ಥಾವರಂ ಜಂಗಮಂ ಚೈವ ತಥಾನ್ಯದಪಿ ಕಿಂಚನ .
 ಸರ್ವಮೇತದಯಂ ಶಂಭುಃ ಪ್ರಜ್ಞಾನಘನಲಕ್ಷಣಃ .. 27..
 ಪ್ರತಿಷ್ಠಾ ಸರ್ವವಸ್ತೂನಾಂ ಪ್ರಜ್ಞೈಷಾ ಪಾರಮೇಶ್ವರೀ .
 ಪ್ರಜ್ಞಾನಮೇವ ತದ್ಬ್ರಹ್ಮ ಶಿವರುದ್ರಾದಿ ಸಂಜ್ಞಿತಂ .. 28..
 ಏವಂರೂಪಪರಿಜ್ಞಾನಾದೇವ ಮರ್ತ್ಯೋಽಮೃತೋ ಭವೇತ್ .
 ನ ಕರ್ಮಣಾ ನ ಪ್ರಜಯಾ ನ ಚಾನ್ಯೇನಾಪಿ ಕೇನಚಿತ್ .. 29..
 ಬ್ರಹ್ಮವೇದನಮಾತ್ರೇಣ ಬ್ರಹ್ಮಾಪ್ನೋತ್ಯೇವ ಮಾನವಃ .
 ಅತ್ರ ನಾಸ್ತ್ಯೇವ ಸಂದೇಹಸ್ತ್ರಿವಃ ಶಪಥಯಾಮ್ಯಹಂ .. 30..
 ತದ್ವಿದ್ಯಾವಿಷಯಂ ಬ್ರಹ್ಮ ಸತ್ಯಜ್ಞಾನಸುಖಾದ್ವಯಂ .
 ಸಂಸಾರಕೇ ಗುಹಾವಾಚ್ಯೇ ಮಾಯಾಜ್ಞಾನಾದಿಸಂಜ್ಞಿತೇ .
 ನಿಹಿತಂ ಬ್ರಹ್ಮ ಯೋ ವೇದ ಪರಮವ್ಯೋಮಸಂಜ್ಞಿತೇ .. 31..

ಸೋಽಶ್ವತೇ ಸಕಲಾನ್ಯಾಮಾನಕ್ರಮೇಣ ಸುರರ್ಷಭಾಃ .
 ವಿದಿತಬ್ರಹ್ಮರೂಪೇಣ ಜೀವನ್ಮುಕ್ತೋ ನ ಸಂಶಯಃ .. 32..
 ಪ್ರತ್ಯಗಜ್ಞಾನವಿಜ್ಞಾನಮಾಯಾಶಕ್ತೇಸ್ತು ಸಾಕ್ಷಿಣಂ .
 ಏಕಂ ಬ್ರಹ್ಮ ಚ ಸಂಪಶ್ಯನ್ನಾಕ್ಷಾದ್ಬ್ರಹ್ಮವಿದುತ್ತಮಃ .. 33..
 ಬ್ರಹ್ಮರೂಪಾತ್ಮನಸ್ತಸ್ಮಾದೇತಸ್ಮಾಚ್ಚಕ್ತಿಮಿಶ್ರಿತಾತ್ .
 ಅಪಂಚೀಕೃತ ಆಕಾಶಃ ಸಂಭೂತೋ ರಜ್ಜುಸರ್ಪವತ್ .. 34..
 ಆಕಾಶಾದ್ವಾಯುಸಂಜ್ಞಸ್ತು ಸ್ವಶೋಽಪಂಚೀಕೃತಃ ಪುನಃ .
 ವಾಯೋರಗ್ನಿಸ್ತಥಾ ಚಾಗ್ನೀರಾಪ ಅದ್ಭ್ಯೋ ವಸುಂಧರಾ .. 35..
 ತಾನಿ ಭೂತಾನಿ ಸೂಕ್ಷ್ಮಾಣಿ ಪಂಚೀಕೃತ್ಯ ಶಿವಾಜ್ಞಯಾ .
 ತೇಭ್ಯ ಏವ ಸುರಾ ಸೃಷ್ಟಂ ಬ್ರಹ್ಮಾಂಡಾಖ್ಯಮಿದಂ ಮಯಾ .. 36..
 ಭುವನಾನಿ ವಿಶಿಷ್ಟಾನಿ ನಿರ್ಮಿತಾನಿ ಶಿವಾಜ್ಞಯಾ .
 ಬ್ರಹ್ಮಾಂಡಸ್ಯೋದರೇ ದೇವಾ ದೇವಾಶ್ಚ ವಿವಿಧಾ ಅಮೀ .. 37..
 ದೇವಾದಯೋ ಮನುಷ್ಯಾಶ್ಚ ತಥಾ ಪಶ್ವಾದಯೋ ಜನಾಃ .
 ತತ್ತತ್ಸರ್ಮಾನುರೂಪೇಣ ಮಯಾ ಸೃಷ್ಟಾಃ ಶಿವಾಜ್ಞಯಾ .. 38..
 ಅಸ್ಥಿಸ್ನಾಯಾದಿರೂಪಂ ಯಚ್ಚರೀರಂ ಭಾತಿ ದೇಹಿನಾಂ .
 ತಸ್ಮಾತ್ಪ್ರಾಣಮಯೋ ಹ್ಯಾತ್ಮಾ ವಿಭಿನ್ನಶ್ಚಾಂತರೋ ಯತಃ .. 39..
 ಯೋಽಯಂ ಪ್ರಾಣಮಯೋ ಹ್ಯಾತ್ಮಾ ಭಾತಿ ಸರ್ವಶರೀರಿಣಾಂ .
 ತತೋ ಮನೋಮಯೋ ಹ್ಯಾತ್ಮಾ ವಿಭಿನ್ನಶ್ಚಾಂತರತ್ವತಃ .. 40..
 ಯೋಽಯಂ ಮನೋಮಯೋ ಹ್ಯಾತ್ಮಾ ಭಾತಿ ಸರ್ವಶರೀರಿಣಾಂ .
 ವಿಜ್ಞಾನಮಯ ಆತ್ಮಾ ಚ ತತೋಽನ್ಯಶ್ಚಾಂತರೋ ಯತಃ .. 41..
 ವಿಜ್ಞಾನಮಯ ಆತ್ಮಾ ಯೋ ವಿಭಾತಿ ಸಕಲಾತ್ಮನಾಂ .
 ಆನಂದಮಯ ಆತ್ಮಾ ಚ ತತೋಽನ್ಯಶ್ಚಾಂತರೋ ಯತಃ .. 42..
 ಯೋಽಯಮನ್ನಮಯಃ ಸೋಽಯಂ ಪೂರ್ಣಃ ಪ್ರಾಣಮಯೇನ ತು .
 ಮನೋಮಯೇನ ಪ್ರಾಣೋಽಪಿ ತಥಾ ಪೂರ್ಣಃ ಸ್ವಭಾವತಃ .. 43..
 ತಥಾ ಮನೋಮಯೋ ಹ್ಯಾತ್ಮಾ ಪೂರ್ಣೋ ಜ್ಞಾನಮಯೇನ ತು .
 ಆನಂದೇನ ಸದಾ ಪೂರ್ಣಸ್ತಥಾ ಜ್ಞಾನಮಯಃ ಸುರಾಃ .. 44..
 ತಥಾಽಽನಂದಮಯಶ್ಚಾಪಿ ಬ್ರಹ್ಮಣಾಽನ್ಯೇನ ಸಾಕ್ಷಿಣಾ .
 ಸರ್ವಾಂತರೇಣ ಸಂಪೂರ್ಣೋ ಬ್ರಹ್ಮ ನಾನ್ಯೇನ ಕೇನಚಿತ್ .. 45..
 ಯದಿದಂ ಬ್ರಹ್ಮ ಪುಚ್ಛಾಖ್ಯಂ ಸತ್ಯಜ್ಞಾನಾದ್ವಯಾತ್ಮಕಂ .
 ಸ ರಸಃ ಸರ್ವದಾ ಸಾಕ್ಷಾನ್ನಾನ್ಯಥಾ ಸುರಪುಂಗವಾಃ .. 46..
 ಏತಮೇವ ರಸಂ ಸಾಕ್ಷಾಲ್ಲಬ್ಧ್ವಾ ದೇಹೀ ಸನಾತನಂ .
 ಸುಖೀ ಭವತಿ ಸರ್ವತ್ರ ನಾನ್ಯಥಾ ಸುರಸತ್ತಮಾಃ .. 47..

ಅಸತ್ಯಸ್ಮಿನ್ನರಾನಂದೇ ಸ್ವಾತ್ಮಭೂತೇಽಖಿಲಾತ್ಮನಾಂ .
 ಕೋ ಜೀವತಿ ನರೋ ದೇವಾಃ ಕೋ ವಾ ನಿತ್ಯಂ ವಿಚೇಷ್ಟತೇ .. 48..
 ತಸ್ಮಾತ್ಸರ್ವಾತ್ಮನಾಂ ಚಿತ್ತೇ ಭಾಸಮಾನೋ ರಸೋ ಹರಃ .
 ಆನಂದಯತಿ ದುಃಖಾಡ್ಯಂ ಜೀವಾತ್ಮಾನಂ ಕೃಪಾಬಲಾತ್ .. 49..
 ಯದಾ ಹ್ಯೇವೈಷ ಏತಸ್ಮಿನ್ನದೃಶ್ಯತ್ವಾದಿಲಕ್ಷಣೇ .
 ನಿರ್ಭೇದಂ ಪರಮೇಕತ್ವಂ ವಿಂದತೇ ಸುರಸತ್ತಮಾಃ .. 50..
 ತದೈವಾಭಯಮತ್ಯಂತಂ ಕಲ್ಯಾಣಂ ಪರಮಾಮೃತಂ .
 ಸ್ವಾತ್ಮಭೂತಂ ಪರಂ ಬ್ರಹ್ಮ ಸ ಯಾತಿ ಸ್ವರ್ಗವಾಸಿನಃ .. 51..
 ಯದಾ ಹ್ಯೇವೈಷ ಏತಸ್ಮಿನ್ನಲ್ಪಮತ್ಯಂತರಂ ನರಃ .
 ವಿಜಾನಾತಿ ತದಾ ತಸ್ಯ ಭಯಂ ಸ್ಯಾನ್ನಾತ್ರ ಸಂಶಯಃ .. 52..
 ಸರ್ವೇಷಾಮಾತ್ಮಭೂತಂ ಯದ್ಬ್ರಹ್ಮ ಸತ್ಯಾದಿಲಕ್ಷಣಂ .
 ಉದಾಸ್ತೇ ತತ್ಸುರಶ್ರೇಷ್ಠಾ ಯಥಾಜಾತಜನಂ ಪ್ರತಿ .. 53..
 ಸಮ್ಯಗ್ಜ್ಞಾನೈಕನಿಷ್ಠಾನಾಂ ತದೇವ ಪರಮಂ ಪದಂ .
 ತದಾ ಸ್ವಾತ್ಮತಯಾ ಭಾತಿ ಕೇವಲಂ ಕೃಪಯಾ ಸುರಾಃ .. 54..
 ತತ್ತೈವಾಧೀತವೇದಸ್ಯ ಸಹಾಂಗೈಃ ಸುರಪುಂಗವಾಃ .
 ಮನನೇನ ವಿಹೀನಸ್ಯ ಭಯಹೇತುಃ ಸದಾ ಭವೇತ್ .. 55..
 ಭೀಷಾಸ್ಮಾತ್ಪವತೇ ವಾಯುಭೀಷೋದೇತಿ ದಿವಾಕರಃ .
 ಭೀಷಾಸ್ಮಾದಗ್ನಿರಿಂದ್ರಶ್ಚ ಮೃತ್ಯುರ್ಧಾವತಿ ಪಂಚಮಃ .. 56..
 ಅಸ್ಯೈವಾನಂದಲೇಶೇನ ಸ್ತಂಬಾಂತಾ ವಿಷ್ಟುಪೂರ್ವಕಾಃ .
 ಭವಂತಿ ಸುಖಿನೋ ದೇವಾಸ್ತಾರತಮ್ಯಕ್ರಮೇಣ ತು .. 57..
 ತತ್ತತ್ಪದವಿರಕ್ತಸ್ಯ ಶ್ರೋತ್ರಿಯಸ್ಯ ಪ್ರಸಾದಿನಃ .
 ಸ್ವರೂಪಭೂತ ಆನಂದಃ ಸ್ವಯಂ ಭಾತಿ ಪದೇ ಯಥಾ .. 58..
 ಅಯಮೇವ ಶಿವಃ ಸಾಕ್ಷಾದಾದಿತ್ಯಹೃದಯೇ ತಥಾ .
 ಅನ್ಯೇಷಾಂ ಹೃದಯೇ ಚೈವ ಭಾತಿ ಸಾಕ್ಷಿತಯಾ ಸ್ವಯಂ .. 59..
 ವಿಹಾಯ ಸಾಕ್ಷ್ಯಂ ದೇಹಾದಿ ಮಾಯಾಂತಂ ತು ವಿವೇಕತಃ .
 ಸರ್ವಸಾಕ್ಷಿಣಮಾತ್ಮಾನಂ ಯಃ ಪಶ್ಯತಿ ಸ ಪಶ್ಯತಿ .. 60..
 ರುದ್ರನಾರಾಯಣಾದೀನಾಂ ಸ್ತಂಬಾಂತಾನಾಂ ಚ ಸಾಕ್ಷಿಣಂ .
 ಏವಂ ತರ್ಕಪ್ರಮಾಣಾಭ್ಯಾಂ ಯಃ ಪಶ್ಯತಿ ಸ ಪಶ್ಯತಿ .. 61..
 ಯಸ್ಯೈವಂ ತರ್ಕಮಾನಾಭ್ಯಾಮಸ್ತಿ ವಿಜ್ಞಾನಮಾಸ್ತಿಕಾಃ .
 ಸ ಲೋಕಾದಖಿಲಾದಸ್ಮಾದ್ವಿಭಿದ್ಯಾತ್ಮಾನಮಾತ್ಮನಾ .. 62..
 ಅನ್ನಾದೀನಖಿಲಾನೋಶಾನಾಭಾಸೇನ ವಿಭಾಸಿತಾನ್ .

ಉಪಸಂಕ್ರಾಮತೀಶಸ್ಯ ಪ್ರಸಾದಾದೇವ ಕೇವಲಾತ್ .. 63..
 ಯತೋ ವಾಚೋ ನಿವರ್ತಂತೇ ನಿಮಿತ್ತಾನಾಮಭಾವತಃ .
 ನಿರ್ವಿಶೇಷೇ ಶಿವೇ ಶಬ್ದಃ ಕಥಂ ದೇವಾಃ ಪ್ರವರ್ತತೇ .. 64..
 ವಿಶೇಷಂ ಕಂಚಿದಾಶ್ರಿತ್ಯ ಖಲು ಶಬ್ದಃ ಪ್ರವರ್ತತೇ .
 ಯಸ್ಮಾದೇತನ್ಮನಃ ಸೂಕ್ಷ್ಮಾಂ ವ್ಯಾವೃತ್ತಂ ಸರ್ವಗೋಚರಂ .. 65..
 ಯಸ್ಮಾಚ್ಛೋತ್ರತ್ವಗ್ನ್ಯಾದಿಖಾನಿ ಕರ್ಮೇಂದ್ರಿಯಾಣಿ ಚ .
 ವ್ಯಾವೃತ್ತಾನಿ ಪರಾಗ್ನ್ಯಸ್ತುವಿಷಯಾಣಿ ಸುರೋತ್ತಮಾಃ .. 66..
 ತದ್ಬ್ರಹ್ಮಾನಂದಮದ್ವಂದ್ವಂ ನಿರ್ಗುಣಂ ಸತ್ಯಚಿಧ್ವನಂ .
 ವಿದಿತ್ವಾ ಸ್ವಾತ್ಮರೂಪೇಣ ನ ಬಿಭೇತಿ ಕುತಶ್ಚನ .. 67..
 ಏವಂ ಯಸ್ತು ವಿಜಾನಾತಿ ಸ್ವಗುರೋರುಪದೇಶತಃ .
 ಸ ಸಾಧ್ವಸಾಧುಕರ್ಮಭ್ಯಾಂ ಸದಾ ನ ತಪತಿ ಪ್ರಭುಃ .. 68..
 ತಪ್ಯತಾಪಕರೂಪೇಣ ವಿಭಾತಮಖಿಲಂ ಜಗತ್ .
 ಪ್ರತ್ಯಗಾತ್ಮತಯಾ ಭಾತಿ ಜ್ಞಾನಾದ್ವೇದಾಂತವಾಕ್ಯಜಾತ್ .. 69..
 ಕರ್ತಾ ಕಾರಯಿತಾ ಕರ್ಮ ಕರಣಂ ಕಾರ್ಯಮಾಸ್ತಿಕಃ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪರಮೇಶ್ವರಾತ್ .. 70..
 ಪ್ರಮಾತಾ ಚ ಪ್ರಮಾಣಂ ಚ ಪ್ರಮೇಯಂ ಪ್ರಮಿತಿಸ್ತಥಾ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪರಮೇಶ್ವರಾತ್ .. 71..
 ನಿಯೋಜ್ಯಶ್ಚ ನಿಯೋಗಶ್ಚ ಸಾಧನಾನಿ ನಿಯೋಜಕಃ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪರಮೇಶ್ವರಾತ್ .. 72..
 ಭೋಕ್ತಾ ಭೋಜಯಿತಾ ಭೋಗೋ ಭೋಗೋಪಕರಣಾನಿ ಚ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪರಮೇಶ್ವರಾತ್ .. 73..
 ಗ್ರಾಹಕಶ್ಚ ತಥಾ ಗ್ರಾಹ್ಯಂ ಗ್ರಹಣಂ ಸರ್ವತೋಮುಖಂ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪರಮೇಶ್ವರಾತ್ .. 74..
 ಅನ್ಯಥಾಜ್ಞಾನಮಜ್ಞಾನಂ ಸಂಶಯಜ್ಞಾನಮೇವ ಚ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪರಮೇಶ್ವರಾತ್ .. 75..
 ಘಟಜ್ಞಾನಂ ಪಟಜ್ಞಾನಂ ಕುಡ್ಯಾದಿಜ್ಞಾನಮೇವ ಚ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪರಮೇಶ್ವರಾತ್ .. 76..
 ಘಟಃ ಕುಡ್ಯಂ ಕುಸೂಲಂ ಚ ಪಟಃ ಪಾತ್ರಂ ಚ ಪರ್ವತಃ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪರಮೇಶ್ವರಾತ್ .. 77..
 ಪಾತಾಲಾದ್ಯಾಶ್ಚ ಲೋಕಾಶ್ಚ ಸತ್ಯಲೋಕಾದಯೋಽಪಿ ಚ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪರಮೇಶ್ವರಾತ್ .. 78..
 ಬ್ರಹ್ಮಾಂಡಂ ತತ್ರ ಕ್ಲೃಪ್ತಾನಾಮಂಡಾನಾಂ ಶತಕೋಟಯಃ .

- ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪಾರಮೇಶ್ವರಾತ್ .. 79..
 ಸಮುದ್ರಾಶ್ಚ ತಟಾಕಾಶ್ಚ ನದ್ಯಃ ಸರ್ವನದಾ ಅಪಿ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪಾರಮೇಶ್ವರಾತ್ .. 80..
 ಮೇರುಮಂದಾರಪೂರ್ವಾಶ್ಚ ಪರ್ವತಾಶ್ಚ ಮಹತ್ತರಾಃ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪಾರಮೇಶ್ವರಾತ್ .. 81..
 ವನಾನಿ ವನದೇಶಾಶ್ಚ ವನ್ಯಾನಿ ವಿವಿಧಾನಿ ಚ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪಾರಮೇಶ್ವರಾತ್ .. 82..
 ವೃಕ್ಷಾಶ್ಚ ವಿವಿಧಾಃ ಕ್ಷುದ್ರತ್ಯಣಗುಲ್ಮಾದಯೋಽಪಿ ಚ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪಾರಮೇಶ್ವರಾತ್ .. 83..
 ಆಕಾಶಾದೀನಿ ಭೂತಾನಿ ಭೌತಿಕಾನ್ಯಖಿಲಾನ್ಯಪಿ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪಾರಮೇಶ್ವರಾತ್ .. 84..
 ಶಬ್ದಸ್ಪರ್ಶಾದಿತನ್ಮಾತ್ರರೂಪಾಣಿ ಸಕಲಾನಿ ಚ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪಾರಮೇಶ್ವರಾತ್ .. 85..
 ಕೃಮಿಕೀಟಪತಂಗಾಶ್ಚ ಕ್ಷುದ್ರಾ ಅಪಿ ಚ ಜಂತವಃ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪಾರಮೇಶ್ವರಾತ್ .. 86..
 ಪಶವಶ್ಚ ಮೃಗಾಶ್ಚೈವ ಪನ್ನಗಾಃ ಪಾಪಯೋನಯಃ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪಾರಮೇಶ್ವರಾತ್ .. 87..
 ಮನುಷ್ಯಾಶ್ಚೈವ ಮಾತಂಗಾ ಅಶ್ವಾ ಉಷ್ಣಾಃ ಖರಾ ಅಪಿ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪಾರಮೇಶ್ವರಾತ್ .. 88..
 ಯಕ್ಷರಾಕ್ಷಸಗಂಧರ್ವಪ್ರಮುಖಾಃ ಸಿದ್ಧಕಿನ್ನರಾಃ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪಾರಮೇಶ್ವರಾತ್ .. 89..
 ಕರ್ಮದೇವಾಶ್ಚ ದೇವಾಶ್ಚ ದೇವರಾಜೋ ವಿರಾಟ್ ಸ್ವರಾಟ್ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪಾರಮೇಶ್ವರಾತ್ .. 90..
 ಅಹಂ ಚ ಮದ್ವಿಭೂತಿಶ್ಚ ವಿಷ್ಣುಭಕ್ತಾಶ್ಚ ದೇಹಿನಃ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪಾರಮೇಶ್ವರಾತ್ .. 91..
 ವಿಷ್ಣುವಿಷ್ಣುವಿಭೂತಿಶ್ಚ ವಿಷ್ಣುಭಕ್ತಾಶ್ಚ ದೇಹಿನಃ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪಾರಮೇಶ್ವರಾತ್ .. 92..
 ರುದ್ರೋ ರುದ್ರವಿಭೂತಿಶ್ಚ ರುದ್ರಭಕ್ತಾಶ್ಚ ದೇಹಿನಃ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪಾರಮೇಶ್ವರಾತ್ .. 93..
 ಈಶ್ವರಸ್ತದ್ವಿಭೂತಿಶ್ಚ ತದೀಯಾಃ ಸರ್ವದೇಹಿನಃ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪಾರಮೇಶ್ವರಾತ್ .. 94..
 ಸದಾಶಿವಸಮಾಖ್ಯಸ್ತು ಶಿವಸ್ತಸ್ಯ ವಿಭೂತಯಃ .

ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪಾರಮೇಶ್ವರಾತ್ .. 95..
 ದಿಶಶ್ಚ ವಿದಿಶಶ್ಚೈವ ಸಾಭ್ಯಂ ನಕ್ಷತ್ರಮಂಡಲಂ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪಾರಮೇಶ್ವರಾತ್ .. 96..
 ವಾಸುದೇವಃ ಸಂಕರ್ಷಣಃ ಪ್ರದ್ಯುಮ್ನಶ್ಚಾನಿರುದ್ಧಕಃ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪಾರಮೇಶ್ವರಾತ್ .. 97..
 ಮತ್ಸ್ಯಃ ಕೂರ್ಮೋ ವರಾಹಶ್ಚ ನಾರಸಿಂಹೋಽಥ ವಾಮನಃ .
 ತದ್ಭಕ್ತಾಶ್ಚ ತಥಾ ಭಾಂತಿ ಪ್ರಸಾದಾತ್ಪಾರಮೇಶ್ವರಾತ್ .. 98..
 ಆಶ್ರಮಾಶ್ಚ ತಥಾ ವರ್ಣಾಃ ಸಂಕರಾ ವಿವಿಧಾ ಅಪಿ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪಾರಮೇಶ್ವರಾತ್ .. 99..
 ನಿಷಿದ್ಧಂ ಚಾನಿಷಿದ್ಧಂ ಚ ನಿಷೇಧಾ ವಿಧಯೋಽಪಿ ಚ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪಾರಮೇಶ್ವರಾತ್ .. 100..
 ಶರೀರಮಿಂದ್ರಿಯಂ ಪ್ರಾಣೋ ಮನೋ ಬುದ್ಧಿರಹಂಕೃತಿಃ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪಾರಮೇಶ್ವರಾತ್ .. 101..
 ಕಾಮಕ್ರೋಧಾದಯಃ ಸರ್ವೇ ತಥಾ ಶಾಂತ್ಯಾದಯೋಽಪಿ ಚ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪಾರಮೇಶ್ವರಾತ್ .. 102..
 ಜೀವಾತ್ಮಾ ಪರಮಾತ್ಮಾ ಚ ತಯೋರ್ಭೇದಶ್ಚ ಭೇದಕಃ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪಾರಮೇಶ್ವರಾತ್ .. 103..
 ಜಡಶಕ್ತಿಪ್ರಭೇದಾಶ್ಚ ಚಿಚ್ಚಕ್ತಿಸ್ತದ್ಭಿದಾಽಪಿ ಚ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪಾರಮೇಶ್ವರಾತ್ .. 104..
 ಅಸ್ತಿಶಬ್ದೋದಿತಾ ಅರ್ಥಾ ನಾಸ್ತಿಶಬ್ದೋದಿತಾ ಅಪಿ .
 ಸರ್ವಮಾತ್ಮತಯಾ ಭಾತಿ ಪ್ರಸಾದಾತ್ಪಾರಮೇಶ್ವರಾತ್ .. 105..
 ಆತ್ಮಾ ನಾಮ ಸುರಾಃ ಸ್ವೇನ ಭಾಸಾ ಯೋ ಭಾತಿ ಸಂತತಂ .
 ತಮೇವ ತ್ವಮಹಂಶಬ್ದಪ್ರತ್ಯಯಾಭ್ಯಾಂ ತು ಜಂತವಃ .. 106..
 ವ್ಯವಹಾರೇ ವಿಜಾನಂತಿ ನ ಜಾನಂತೈವ ತೇಽರ್ಥತಃ .
 ಅರ್ಥತಶ್ಚಾಸ್ಯ ವೇತ್ತಾರೋ ನ ವಿದ್ಯಂತೇಽದ್ವಯತ್ವತಃ .. 107..
 ಏವಮಾತ್ಮಾನಮದ್ವೈತಮಾತ್ಮನಾ ವೇದ ಯಃ ಸ್ಥಿರಂ .
 ಸೋಽಯಮರ್ಥಮಿಮಂ ನಿತ್ಯಂ ಗಾಯನ್ವಾಸ್ತೇ ಸ್ವಭಾವತಃ .. 108..
 ಯಥಾ ನರ್ತನಮೀಶಸ್ಯ ಸ್ವಭಾವಾಲ್ಲೋಕರಕ್ಷಕಂ .
 ತಥಾ ವಿದ್ಯಾ ವಿನೋದಾಖ್ಯಾ ಗೀತಿಲೋಕೋಪಕಾರಿಣೀ .. 109..
 ಯಥೈವಾದಿಗುರೋರ್ಗೀತಿಲೋಕಾನಾಂ ಹಿತಕಾರಿಣೀ .
 ತಥೈವಾಸ್ಯ ಗುರೋರ್ಗೀತಿಲೋಕಾನಾಂ ಹಿತಕಾಮ್ಯಯಾ .. 110..
 ಆಪ್ತಕಾಮಸ್ಯ ರುದ್ರಸ್ಯ ಗೀತಿವ್ಯಾಖ್ಯಾನಲಕ್ಷಣಾ .

ಪರೋಪಕಾರಿಣೀ ತದ್ವದ್ಗೀತಿರಸ್ಯಾಪಿ ಸದ್ಗುರೋಃ .. 111..
 ಲೌಕಿಕೇಷ್ಟಪಿ ಗಾನೇಷು ಪ್ರಸಾದಂ ಕುರುತೇ ಶಿವಃ .
 ಕಿಂ ಪುನರ್ವೈದಿಕೇ ಗಾನೇ ತತೋ ಗಾನಂ ಸಮಾಶ್ರಯೇತ್ .. 112..
 ವ್ಯಾಖ್ಯಾಗಾನೇಷ್ಟಶಕ್ತಸ್ತು ಶಿವಮುದ್ಧಿಶ್ಯ ಭಕ್ತಿತಃ .
 ಲೌಕಿಕೀಮಪಿ ವಾ ಗೀತಿಂ ಕುರ್ಯಾನ್ನಿತ್ಯಮತಂದ್ರಿತಃ .. 113..
 ಗೀತಿಜ್ಞಾನಂ ಶಿವಪ್ರಾಪ್ತೇಃ ಸುತರಾಂ ಕಾರಣಂ ಭವೇತ್ .
 ಗೀತಿಜ್ಞಾನೇನ ಯೋಗಃ ಸ್ಯಾದ್ಯೋಗಾದೇವ ಶಿವೈಕ್ಯತಾ .. 114..
 ಗೀತಿಜ್ಞೋ ಯದಿ ಯೋಗೇನ ನ ಯಾತಿ ಪರಮೇಶ್ವರಂ .
 ಪ್ರತಿಬಂಧಕಬಾಹುಲ್ಯಾತ್ಸಸ್ಯೈವಾನುಚರೋ ಭವೇತ್ .. 115..
 ಕೇವಲಂ ಲೌಕಿಕಂ ಗಾನಂ ನ ಕುರ್ಯಾನ್ಮೋಹತೋಽಪಿ ವಾ .
 ಯದಿ ಕುರ್ಯಾತ್ಪ್ರಮಾದೇನ ಪ್ರಾಯಶ್ಚಿತ್ತೀ ಭವೇದ್ವಿಜಃ .. 116..
 ಅತಸ್ತು ಸಂಸಾರವಿನಾಶನೇ ರತಃ
 ಶ್ರುತಿಪ್ರಮಾಣೇನ ಚ ತರ್ಕವರ್ತಮನಾ .
 ಪ್ರಬೋಧಮಾಸಾದ್ಯ ಶಿವಸ್ಯ ತಂ ಪುನಃ
 ಸದೈವ ಗಾಯನ್ನಿಚರೇದಿಮಾಂ ಮಹೀಂ .. 117..
 ಇತ್ಯುಪನಿಷತ್ತರತತ್ತ್ವ ವಿಷಯಾ ವಃ
 ಸತ್ಯಮುದಿತಾ ಸಕಲದುಃಖನಿಹಂತ್ರೀ .
 ಕಷ್ಟಹೃದಯಸ್ಯ ಮನುಜಸ್ಯ ನ ದೇಯಾ
 ಭಕ್ತಿಸಹಿತಸ್ಯ ತು ಶಿವಸ್ಯ ಖಲು ದೇಯಾ .. 118..
 ಇತಿ ಬ್ರಹ್ಮಗೀತಾಸೂಪನಿಷತ್ತು
 ಸಾಕ್ಷಿಶಿವಸ್ವರೂಪಕಥನಂ ನಾಮ ತೃತೀಯೋಽಧ್ಯಾಯಃ .. 3..

.. ಅಥ ಚತುರ್ಥೋಽಧ್ಯಾಯಃ ..
 .. ತಲವಕಾರೋಪನಿಷದ್ವ್ಯಾಖ್ಯಾಕಥನಂ ..

ಬ್ರಹ್ಮೋವಾಚ -
 ಅಸ್ತಿ ದೇವಃ ಸ್ವತಃ ಸಿದ್ಧಃ ಸಾಕ್ಷೀ ಸರ್ವಸ್ಯ ಸರ್ವದಾ .
 ಸಂಸಾರಾರ್ಣವಮಗ್ನಾನಾಂ ಸಾಕ್ಷಾತ್ಸಂಸಾರಮೋಚಕಃ .. 1..
 ಸರ್ವೇಷಾಂ ತು ಮನಸ್ತೇನ ಪ್ರೇರಿತಂ ನಿಯಮೇನ ತು .
 ವಿಷಯೇ ಗಚ್ಛತಿ ಪ್ರಾಣಶ್ಲೇಷ್ಣತೇ ವಾಗ್ವದತ್ಯಪಿ .. 2..
 ಚಕ್ಷುಃ ಪಶ್ಯತಿ ರೂಪಾಣಿ ಶ್ರೋತ್ರಂ ಶಬ್ದಂ ಶೃಣೋತ್ಯಪಿ .
 ಅನ್ಯಾನಿ ಖಾನಿ ಸರ್ವಾಣಿ ತೇನೈವ ಪ್ರೇರಿತಾನಿ ತು .. 3..

ಸ್ವಂ ಸ್ವಂ ವಿಷಯಮುದ್ಧಿಶ್ಯ ಪ್ರವರ್ತಂತೇ ನಿರಂತರಂ .
 ಪ್ರವರ್ತಕತ್ವಂ ಚಾಪ್ಯಸ್ಯ ಮಾಯಯಾ ನ ಸ್ವಭಾವತಃ .. 4..
 ಇಂದ್ರಿಯಾಣಾಂ ತು ಸತ್ತಾ ಚ ನೈವ ಸ್ವಾಭಾವಿಕೇ ಮತಾ .
 ತಪ್ತಾಯಃ ಪಿಂಡವತ್ಸಸ್ಯ ಸತ್ತ್ಯಯೈವ ಸುರರ್ಷಭಾಃ .. 5..
 ಶ್ರೋತ್ರಮಾತ್ಮನಿ ಚಾಧ್ಯಸ್ತಂ ಸ್ವಯಂ ದೇವೋ ಮಹೇಶ್ವರಃ .
 ಅನುಪ್ರವಿಶ್ಯ ಶ್ರೋತ್ರಸ್ಯ ದದಾತಿ ಶ್ರೋತ್ರತಾಂ ಹರಃ .. 6..
 ಮನ ಆತ್ಮನಿ ಚಾಧ್ಯಸ್ತಂ ಪ್ರವಿಶ್ಯ ಪರಮೇಶ್ವರಃ .
 ಮನಸ್ತಂ ತಸ್ಯ ಸತ್ತ್ವಸ್ಥೋ ದದಾತಿ ನಿಯಮೇನ ತು .. 7..
 ವಾಚೋ ವಾಕ್ತ್ವ ಮನುಪ್ರಾಪ್ಯ ಪ್ರಾಣಸ್ಯ ಪ್ರಾಣತಾಂ ಹರಃ .
 ದದಾತಿ ನಿಯಮೇನೈವ ಚಕ್ಷುಷ್ಷ್ವಂ ಚಕ್ಷುಷಸ್ತಥಾ .. 8..
 ಅನ್ಯೇಷಾಮಿಂದ್ರಿಯಾಣಾಂ ತು ಕಲ್ಪಿತಾನಾಮಪೀಶ್ವರಃ .
 ತತ್ತದ್ರೂಪಮನುಪ್ರಾಪ್ಯ ದದಾತಿ ನಿಯಮೇನ ತು .. 9..
 ತತ್ತ ಚಕ್ಷುಶ್ಚ ವಾಕ್ತ್ವೈವ ಮನಶ್ಚಾನ್ಯಾನಿ ಖಾನಿ ಚ .
 ನ ಗಚ್ಛಂತಿ ಸ್ವಯಂಜ್ಯೋತಿಃಸ್ವಭಾವೇ ಪರಮಾತ್ಮನಿ .. 10..
 ಸ ದೇವೋ ವಿದಿತಾದನ್ಯಸ್ತಥೈವಾವಿದಿತಾದಪಿ .
 ವಾಚಾ ಚ ಮನಸಾ ಚೈವ ಚಕ್ಷುಷಾ ಚ ತಥೈವ ಚ .. 11..
 ಶ್ರೋತ್ರೇಣಾಪಿ ಸುರಶ್ರೇಷ್ಠಾಃ ಪ್ರಾಣೇನಾನ್ಯೇನ ಕೇನಚಿತ್ .
 ನ ಶಕ್ಯೋ ಗೋಚರೀಕರ್ತುಂ ಸತ್ಯಮೇವ ಮಯೋದಿತಂ .. 12..
 ಯಸ್ಯೇದಮಖಿಲಂ ನಿತ್ಯಂ ಗೋಚರಂ ರೂಪವದ್ರವೇಃ .
 ತದೇವ ಪರಮಂ ಬ್ರಹ್ಮ ವಿತ್ತ ಯೂಯಂ ಸನಾತನಂ .. 13..
 ಏವಂ ಜಾನಂತಿ ಯೇ ಧೀರಾಸ್ತರ್ಕತಶ್ಚ ಪ್ರಮಾಣತಃ .
 ಗುರೂಕ್ತ್ಯಾ ಸ್ವಾನುಭೂತ್ಯಾ ಚ ಭವಂತಿ ಖಲು ತೇಽಮೃತಾಃ .. 14..
 ಸುಜ್ಞಾತಮಿತಿ ತದ್ಬ್ರಹ್ಮ ಮನುಧ್ವಂ ಯದಿ ಹೇ ಸುರಾಃ .
 ದಭ್ರಮೇವ ಹಿ ತತ್ಸಾಕ್ಷಿ ಬ್ರಹ್ಮ ವೇದ್ಯಂ ಕಥಂ ಭವೇತ್ .. 15..
 ಯಸ್ಯ ಸ್ವಾತ್ಮತಯಾ ಬ್ರಹ್ಮ ವಿದಿತಂ ಕರ್ಮತಾಂ ವಿನಾ .
 ತಸ್ಯ ತಜ್ಞಾನಕರ್ತೃತ್ವವಿಹೀನಸ್ಯ ಮತಂ ಹಿ ತತ್ .. 16..
 ಯಸ್ಯಾಮತಂ ತಸ್ಯ ಮತಂ ಮತಂ ಯಸ್ಯ ನ ವೇದ ಸಃ .
 ಅವಿಜ್ಞಾತಂ ವಿಜಾನತಾಂ ವಿಜ್ಞಾತಮವಿಜಾನತಾಂ .. 17..
 ಬ್ರಹ್ಮಜ್ಞಾನೇ ಘಟಜ್ಞಾನೇ ಭ್ರಾಂತಿಜ್ಞಾನೇಽಪಿ ಚಾಸ್ತಿಕಾಃ .
 ನೈವ ಕರ್ತೃ ನ ಕರ್ಮಾಪಿ ಬ್ರಹ್ಮ ಚಿತ್ಕೇವಲಂ ಭವೇತ್ .. 18..
 ಯಸ್ಯ ಕರ್ತೃತಯಾ ಭಾತಂ ಬ್ರಹ್ಮಾಕರ್ತೃ ಸುರೋತ್ತಮಾಃ .

ತಸ್ಯ ಬ್ರಹ್ಮಾಮತಂ ಯಸ್ಮಾತ್ಕರ್ಮ ತಸ್ಯ ಮತಂ ಹಿ ತತ್ .. 19..
 ಯಸ್ಯ ಕರ್ಮತಯಾ ಭಾತಂ ಬ್ರಹ್ಮಾಕರ್ಮ ಸುರೋತ್ತಮಾಃ .
 ತಸ್ಯ ಬ್ರಹ್ಮಾಮತಂ ಯಸ್ಮಾತ್ಕರ್ಮ ತಸ್ಯ ಮತಂ ಹಿ ತತ್ .. 20..
 ಅಕರ್ತೃವಿಷಯಪ್ರತ್ಯಕ್ಷಕಾಶಃ ಸ್ವಾತ್ಮನೈವ ತು .
 ವಿನಾ ತರ್ಕಪ್ರಮಾಣಾಭ್ಯಾಂ ಬ್ರಹ್ಮ ಯೋ ವೇದ ವೇದ ಸಃ .. 21..
 ಏವಂರೂಪಪರಿಜ್ಞಾನಮಪಿ ದೃಶ್ಯತಯೈವ ತು .
 ಯಸ್ಯ ಭಾತಿ ಸ ತತ್ಸಾಕ್ಷೀ ಬ್ರೂತ ಬ್ರಹ್ಮಾತ್ಮವಿತ್ಯಥಂ .. 22..
 ಬ್ರಹ್ಮಾವಿದ್ಯಾಽಪಿ ಜ್ಞಾತಾ ಚೇದ್ವೇದ್ಯಾ ಭವತಿ ಕುಂಭವತ್ .
 ಅವೇದ್ಯಂ ಬ್ರಹ್ಮ ವೇದ್ಯಂ ಸ್ಯಾದ್ವೇದ್ಯವಿದ್ಯಾಭಿಸಂಗಮಾತ್ .. 23..
 ವೇತ್ತ್ವಾಽಪಿ ವಿದ್ಯಾಸಂಬಂಧಾತ್ಸವಿಶೇಷೋ ಭವೇದ್ಭುವಂ .
 ನಿರ್ವಿಶೇಷಂ ಪರಂ ಬ್ರಹ್ಮ ತತೋ ವಿದ್ವಾನ್ನ ಚಾತ್ಮವಿತ್ .. 24..
 ವಿದ್ಯಾಯಾ ಆಶ್ರಯತ್ವೇನ ವಿಷಯತ್ವೇನ ವಾ ಭವೇತ್ .
 ಬ್ರಹ್ಮ ನೈವಾನ್ಯಥಾ ತತ್ರ ಬ್ರಹ್ಮ ಬ್ರಹ್ಮ ಭವೇತ್ಕಥಂ .. 25..
 ಬ್ರಹ್ಮಸಂಬಂಧಹೀನಾ ಚೇದ್ವಿದ್ಯಾ ಬ್ರಹ್ಮ ತು ವೇದಿತುಂ .
 ಅಶಕ್ಯಂ ತತ್ರ ಹೇ ದೇವಾಃ ಕೋ ವಾ ಬ್ರಹ್ಮಾತ್ಮವಿದ್ಭವೇತ್ .. 26..
 ಬ್ರಹ್ಮಣ್ಯಧ್ಯಸ್ತಮಾಯಾದಿನಿವೃತ್ತಿಂ ಕುರುತೇ ತು ಸಾ .
 ವಿದ್ಯಾ ಯದಿ ನ ಮಾಯಾಯಾಃ ಪ್ರತ್ಯಗಾತ್ಮನ್ಯಸಂಭವಾತ್ .. 27..
 ಪ್ರತ್ಯಗಾತ್ಮಾ ಪರಂ ಜ್ಯೋತಿರ್ಮಾಯಾ ಸಾ ತು ಮಹತ್ತಮಃ .
 ತಥಾ ಸತಿ ಕಥಂ ಮಾಯಾಸಂಭವಃ ಪ್ರತ್ಯಗಾತ್ಮನಿ .. 28..
 ತಸ್ಮಾತ್ತರ್ಕಪ್ರಮಾಣಾಭ್ಯಾಂ ಸ್ವಾನುಭೂತ್ಯಾ ಚ ಚಿದ್ಭವೇ .
 ಸ್ವಪ್ರಕಾಶೈಕಸಂಸಿದ್ಧೇರ್ನಾಸ್ತಿ ಮಾಯಾ ಪರಾತ್ಮನಿ .. 29..
 ವ್ಯಾವಹಾರಿಕದೃಷ್ಟ್ಯೇಯಂ ವಿದ್ಯಾಽವಿದ್ಯಾ ನ ಚಾನ್ಯಥಾ .
 ತತ್ತ್ವದೃಷ್ಟ್ಯಾ ತು ನಾಸ್ತೈವ ತತ್ತ್ವಮೇವಾಸ್ತಿ ಕೇವಲಂ .. 30..
 ವ್ಯಾವಹಾರಿಕದೃಷ್ಟಿಸ್ತು ಪ್ರಕಾಶಾವ್ಯಭಿಚಾರತಃ .
 ಪ್ರಕಾಶ ಏವ ಸತತಂ ತಸ್ಮಾದದ್ವೈತಮೇವ ಹಿ .. 31..
 ಅದ್ವೈತಮಿತಿ ಚೋಕ್ತಿಶ್ಚ ಪ್ರಕಾಶಾವ್ಯಭಿಚಾರತಃ .
 ಪ್ರಕಾಶ ಏವ ಸತತಂ ತಸ್ಮಾನ್ಮಾನಂ ಹಿ ಯುಜ್ಯತೇ .. 32..
 ಪ್ರತ್ಯಕ್ಷಾದಿ ಪ್ರಮಾಣೈಶ್ಚ ತರ್ಕೈಃ ಶ್ರುತ್ಯಾ ತಥೈವ ಚ .
 ಸ್ವಗುರೋರುಪದೇಶೇನ ಪ್ರಸಾದೇನ ಶಿವಸ್ಯ ತು .. 33..
 ಅರ್ಜಿತೈರಪಿ ಧರ್ಮೈಶ್ಚ ಕಾಲಪಾಕೇನ ಧಾರ್ಮಿಕಾಃ .
 ಅರ್ಥೋ ಮಹಾನಯಂ ಭಾತಿ ಶಾಂಕರಃ ಪುರುಷಸ್ಯ ತು .. 34..
 ಯಸ್ಯ ಪ್ರಕಾಶಿತಃ ಸಾಕ್ಷಾದಯಮರ್ಥೋ ಮಹತ್ತರಃ .

ತಸ್ಯ ನಾಸ್ತಿ ಕ್ರಿಯಾಃ ಸರ್ವಾ ಜ್ಞಾನಂ ಚಾಪ್ಯದ್ವಯತ್ವತಃ .. 35..
 ಅಯಮರ್ಥೋ ಮಹಾನ್ಯಸ್ಯ ಸ್ವತ ಏವ ಪ್ರಕಾಶಿತಃ .
 ನ ಸ ಚೀವೋ ನ ಚ ಬ್ರಹ್ಮ ನ ಚಾನ್ಯದಪಿ ಕಿಂಚನ .. 36..
 ಅಯಮರ್ಥೋ ಮಹಾನ್ಯಸ್ಯ ಸ್ವತ ಏವ ಪ್ರಕಾಶಿತಃ .
 ನ ತಸ್ಯ ವರ್ಣಾ ವಿದ್ಯಂತೇ ನಾಶ್ರಮಾಶ್ಚ ತಥೈವ ಚ .. 37..
 ಅಯಮರ್ಥೋ ಮಹಾನ್ಯಸ್ಯ ಸ್ವತ ಏವ ಪ್ರಕಾಶಿತಃ .
 ನ ತಸ್ಯ ಧರ್ಮೋಽಧರ್ಮಶ್ಚ ನ ನಿಷೇಧೋ ವಿಧಿನಃ ಚ .. 38..
 ಏತಮರ್ಥಂ ಮಹಾಂತಂ ಯಃ ಪ್ರಾಪ್ತಃ ಶಂಭೋಃ ಪ್ರಸಾದತಃ .
 ಸ ಶಂಭುರೇವ ನೈವಾನ್ಯ ಇತಿ ಮೇ ನಿಶ್ಚಿತಾ ಮತಿಃ .. 39..
 ಏತಮರ್ಥಂ ಮಹಾಂತಂ ಯಃ ಪ್ರಾಪ್ತಃ ಶಂಭೋಃ ಪ್ರಸಾದತಃ .
 ತಸ್ಯಾಹಂ ವೈಭವಂ ವಕ್ತುಂ ನ ಶಕ್ತಃ ಸತ್ಯಮೀರಿತಂ .. 40..
 ಏತಮರ್ಥಂ ಮಹಾಂತಂ ಯಃ ಪ್ರಾಪ್ತಃ ಶಂಭೋಃ ಪ್ರಸಾದತಃ .
 ವೈಭವಂ ತಸ್ಯ ವಿಷ್ಣುಶ್ಚ ನ ಶಕ್ತೋ ವಕ್ತುಮಾಸ್ತಿಕಾಃ .. 41..
 ಏತಮರ್ಥಂ ಮಹಾಂತಂ ಯಃ ಪ್ರಾಪ್ತಃ ಶಂಭೋಃ ಪ್ರಸಾದತಃ .
 ವೈಭವಂ ತಸ್ಯ ರುದ್ರಶ್ಚ ನ ಶಕ್ತೋ ವಕ್ತುಮಾಸ್ತಿಕಾಃ .. 42..
 ಏತಮರ್ಥಂ ಮಹಾಂತಂ ಯಃ ಪ್ರಾಪ್ತಃ ಶಂಭೋಃ ಪ್ರಸಾದತಃ .
 ವೈಭವಂ ತಸ್ಯ ವೇದಾಶ್ಚ ನ ಶಕ್ತಾ ವಕ್ತುಮಾಸ್ತಿಕಾಃ .. 43..
 ಅಸ್ಮಿಂದೇಹೇ ಯದಿ ಜ್ಞಾತಃ ಪುರೋಕ್ತೋಽರ್ಥೋ ಮಹಾನಯಂ .
 ಸ ಸಾಕ್ಷಾತ್ಸತ್ಯಮದ್ವೈತಂ ನಿರ್ವಾಣಂ ಯಾತಿ ಮಾನವಃ .. 44..
 ಅಸ್ಮಿಂದೇಹೇ ನ ವಿಜ್ಞಾತಃ ಪುರೋಕ್ತೋಽರ್ಥೋ ಮಹಾನ್ಯದಿ .
 ವಿನಷ್ಟಿರೇವ ಮಹತೀ ತಸ್ಯ ನೈವ ಪರಾ ಗತಿಃ .. 45..
 ಸ್ವಶರೀರೇಽನ್ಯದೇಹೇಷು ಸಮಂ ನಿಶ್ಚಿತ್ಯ ತಂ ದೃಢಂ .
 ಅಥ ಧೀರಾ ನ ಜಾಯಂತೇ ಹ್ಯಮೃತಾಶ್ಚ ಭವಂತಿ ಹಿ .. 46..
 ಬದ್ಧೋ ಮುಕ್ತೋ ಮಹಾವಿದ್ವಾನಜ್ಞ ಇತ್ಯಾದಿಭೇದತಃ .
 ಏಕ ಏವ ಸದಾ ಭಾತಿ ನಾನೇವ ಸ್ವಪ್ನವತ್ಸ್ವಯಂ .. 47..
 ಅತಃ ಸ್ವಮುಕ್ತೈವಾನೈಷಾಮಾಭಾಸಾನಾಮಪಿ ಧ್ರುವಂ .
 ಮುಕ್ತಿಂ ಜಾನಾತಿ ಹೇ ದೇವಾ ಆತ್ಮನಾಮಾತ್ಮವಿದ್ವರಃ .. 48..
 ಸ್ವಸಂಸಾರದಶಾಯಾಂ ತು ಸ್ವಭ್ರಾಂತ್ಯಾ ಸರ್ವದೇಹಿನಾಂ .
 ಆಭಾಸಾನಾಂ ಚ ಸಂಸಾರಂ ವೇದ ಮುಕ್ತಿಂ ತಥೈವ ಚ .. 49..
 ಪ್ರಾರಬ್ಧಕರ್ಮಪರ್ಯಂತಂ ಕದಾಚಿತ್ಪರಮಾತ್ಮವಿತ್ .
 ಜಗಜ್ಜೀವಾದಿಕಂ ವೇದ ಕದಾಚಿನ್ನೈವ ವೇದ ತತ್ .. 50..
 ಕದಾಚಿದ್ಬ್ರಹ್ಮ ಜಾನಾತಿ ಪ್ರತೀತಮಖಿಲಂ ಸುರಾಃ .

ಕದಾಚಿನ್ನೈವ ಜಾನಾತಿ ಸ್ವಭಾವಾದೇವ ತತ್ತ್ವವಿತ್ .. 51..
 ಜಗಜ್ಜೀವಾದಿರೂಪೇಣ ಯದಾ ಬ್ರಹ್ಮ ವಿಭಾಸತೇ .
 ತದಾ ದುಃಖಾದಿಭೋಗೋಽಪಿ ಭಾತಿ ಚಾಭಾಸರೂಪತಃ .. 52..
 ಯದಾ ಬ್ರಹ್ಮಾತ್ಮನಾ ಸರ್ವಂ ವಿಭಾತಿ ಸ್ವತ ಏವ ತು .
 ತದಾ ದುಃಖಾದಿಭೋಗೋಽಯಮಾಭಾಸೋ ನ ವಿಭಾಸತೇ .. 53..
 ಜಗಜ್ಜೀವಾದಿರೂಪೇಣ ಪಶ್ಯನ್ನಪಿ ಪರಾತ್ಮವಿತ್ .
 ನ ತತ್ಪಶ್ಯತಿ ತದ್ರೂಪಂ ಬ್ರಹ್ಮವಸ್ತ್ವೇವ ಪಶ್ಯತಿ .. 54..
 ಬ್ರಹ್ಮಣೋಽನ್ಯತ್ಸದಾ ನಾಸ್ತಿ ವಸ್ತುತೋಽವಸ್ತುತೋಽಪಿ ಚ .
 ತಥಾ ಸತಿ ಶಿವಾದನ್ಯತ್ಕಥಂ ಪಶ್ಯತಿ ತತ್ತ್ವವಿತ್ .. 55..
 ಬ್ರಹ್ಮರೂಪೇಣ ವಾ ಸಾಕ್ಷಾಜ್ಜಗಜ್ಜೀವಾತ್ಮನಾಽಥವಾ .
 ಯಥಾ ಯಥಾ ಪ್ರಥಾ ಸಾಕ್ಷಾದ್ಬ್ರಹ್ಮ ಭಾತಿ ತಥಾ ತಥಾ .. 56..
 ಯಥಾ ಯಥಾಽವಭಾಸೋಽಯಂ ಸ್ವಭಾವಾದೇವ ಭಾಸತೇ .
 ತಥಾ ತಥಾಽನುಸಂಧಾನಂ ಯೋಗಿನಃ ಸ್ವಾತ್ಮವೇದನಂ .. 57..
 ನಾಮತಶ್ಚಾರ್ಥತಶ್ಚಾಪಿ ಮಹಾದೇವೋ ಯದಿ ಪ್ರಭುಃ .
 ಕಿಂ ಜಹಾತಿ ತದಾ ವಿದ್ವಾನ್ಕಿಂ ಗೃಹ್ಣಾತಿ ಸುರರ್ಷಭಾಃ .. 58..
 ಗ್ರಾಹ್ಯಂ ವಾ ಶಂಕರಾದನ್ಯತ್ಪ್ರಾಜ್ಞಂ ವಾ ಯದಿ ವಿದ್ಯತೇ .
 ಮಹತ್ತ್ವಂ ತಸ್ಯ ಹೀಯೇತ ಸ್ವಭಾವೋ ನ ವಿಹನ್ಯತೇ .. 59..
 ಮಹತ್ತ್ವಂ ನೈವ ಧರ್ಮೋಽಸ್ಯ ಭೇದಾಭಾವಾತ್ಪರಾತ್ಮನಃ .
 ಧರ್ಮಧರ್ಮಿತ್ವವಾರ್ತಾ ಚ ಭೇದೇ ಸತಿ ಹಿ ವಿದ್ಯತೇ .. 60..
 ಭೇದೋಽಭೇದಸ್ತಥಾ ಭೇದಾಭೇದಃ ಸಾಕ್ಷಾತ್ಪರಾತ್ಮನಾ .
 ನಾಸ್ತಿ ಸ್ವಾತ್ಮಾತಿರೇಕೇಣ ಸ್ವಯಮೇವಾಸ್ತಿ ಸರ್ವದಾ .. 61..
 ಬ್ರಹ್ಮೈವ ವಿದ್ಯತೇ ಸಾಕ್ಷಾದ್ವಸ್ತುತೋಽವಸ್ತುತೋಽಪಿ ಚ .
 ತಥಾ ಸತಿ ಶಿವಜ್ಞಾನೀ ಕಿಂ ಗೃಹ್ಣಾತಿ ಜಹಾತಿ ಕಿಂ .. 62..
 ಮಾಯಯಾ ವಿದ್ಯತೇ ಸರ್ವಮಿತಿ ಕೇಚನ ಮೋಹಿತಾಃ .
 ಶಿವರೂಪಾತಿರೇಕೇಣ ನಾಸ್ತಿ ಮಾಯಾ ಚ ವಸ್ತುತಃ .. 63..
 ಮಾಯಯಾ ವಾ ಶಿವಾದನ್ಯದ್ವಿದ್ಯತೇ ಚೇಚ್ಛಿವಸ್ಯ ತು .
 ಮಹತ್ತ್ವಂ ಪರಮಂ ಸಾಕ್ಷಾದ್ಧೀಯತೇ ಸುರಪುಂಗವಾಃ .. 64..
 ಮಹತ್ತ್ವಸ್ಯ ತು ಸಂಕೋಚೋ ನಾಸ್ತಿ ಸಮ್ಯಜ್ನಿರೂಪಣೇ .
 ಅಸ್ತಿ ಚೇದಪ್ರಮಾಣಂ ಸ್ಯಾಚ್ಛ್ರುತಿಃ ಸತ್ಯಾರ್ಥವಾದಿನೀ .. 65..
 ತನ್ಮಾದಸ್ತಿ ಮಹಾದೇವ ಏವ ಸಾಕ್ಷಾತ್ಸ್ವಯಂಪ್ರಭುಃ .
 ಆನಂದರೂಪಃ ಸಂಪೂರ್ಣೋ ನ ತತೋಽನ್ಯತ್ತು ಕಿಂಚನ .. 66..

ಇಯಮೇವ ತು ತರ್ಕಾಣಾಂ ನಿಷ್ಕಾಕಾಷ್ಠಾ ಸುರೋತ್ತಮಾಃ .
 ಪ್ರತ್ಯಕ್ಷಾದಿಪ್ರಮಾಣಾನಾಂ ವೇದಾಂತಾನಾಮಪೀಶ್ವರಾಃ .. 67..
 ಸ್ಮೃತೀನಾಂ ಚ ಪುರಾಣಾನಾಂ ಭಾರತಸ್ಯ ತಥೈವ ಚ .
 ವೇದಾನುಸಾರಿವಿದ್ಯಾನಾಮನ್ಯಾಸಾಮಾಸ್ತಿಕೋತ್ತಮಾಃ .. 68..
 ಶೈವಾಗಮಾನಾಂ ಸರ್ವೇಷಾಂ ವಿಷ್ಣುಪ್ರೋಕ್ತಾಗಮಸ್ಯ ಚ .
 ಅಸ್ಮದುಕ್ತಾಗಮಸ್ಯಾಪಿ ಸುರಾಃ ಸೂಕ್ಷ್ಮನಿರೂಪಣೇ .. 69..
 ಬುದ್ಧಾಗಮಾನಾಂ ಸರ್ವೇಷಾಂ ತಥೈವಾರ್ಹಾಗಮಸ್ಯ ಚ .
 ಯಕ್ಷಗಂಧರ್ವಸಿದ್ಧಾದಿನಿರ್ಮಿತಸ್ಯಾಗಮಸ್ಯ ಚ .. 70..
 ಪರಮಾದ್ವೈತವಿಜ್ಞಾನಂ ಕಸ್ಯ ಮರ್ತ್ಯಸ್ಯ ಸಿದ್ಧತಿ .
 ಕಸ್ಯ ದೇವಸ್ಯ ವಾ ಸಾಕ್ಷಾಚ್ಛೈವಸ್ಯೈವ ಹಿ ಸಿದ್ಧತಿ .. 71..
 ಪರಮಾದ್ವೈತವಿಜ್ಞಾನಂ ಶಿವಸ್ಯಾಮಿತತೇಜಸಃ .
 ಸ್ವಭಾವಸಿದ್ಧಂ ದೇವ್ಯಾಶ್ಚ ಶಿವಾಯಾ ಆಸ್ತಿಕೋತ್ತಮಾಃ .. 72..
 ಪ್ರಸಾದಾದೇವ ರುದ್ರಸ್ಯ ಶಿವಾಯಾಶ್ಚ ತಥೈವ ಚ .
 ಪರಮಾದ್ವೈತವಿಜ್ಞಾನಂ ವಿಷ್ಣೋಃ ಸಾಕ್ಷಾನ್ಮಮಾಪಿ ಚ .. 73..
 ವಿರಾಟ್ರಂಜಸ್ಯ ದೇವಸ್ಯ ಸ್ವರಾಟ್ರಂಜಸ್ಯ ಚಾತ್ಮನಃ .
 ಸಮ್ರಾಟ್ರಂಜಸ್ಯ ಚಾನ್ಯೇಷಾಂ ಪ್ರಸಾದಾಏವ ವೇದನಂ .. 74..
 ಯುಷ್ಮಾಕಮಪಿ ಸರ್ವೇಷಾಂ ಶಿವಸ್ಯ ಪರಮಾತ್ಮನಃ .
 ಪರಮಾದ್ವೈತವಿಜ್ಞಾನಂ ಪ್ರಸಾದಾದೇವ ನಾನ್ಯಥಾ .. 75..
 ಯಕ್ಷರಾಕ್ಷಸಗಂಧರ್ವಸಿದ್ಧಾದೀನಾಮಪೀಶ್ವರಾಃ .
 ಪರಮಾದ್ವೈತವಿಜ್ಞಾನಂ ಪ್ರಸಾದಾದೇವ ಶೂಲಿನಃ .. 76..
 ಮನುಷ್ಯಾಣಾಂ ಚ ಸರ್ವೇಷಾಂ ಪಶ್ಚಾದೀನಾಂ ತಥೈವ ಚ .
 ಪರಮಾದ್ವೈತವಿಜ್ಞಾನಂ ಪ್ರಸಾದಾದೇವ ಶೂಲಿನಃ .. 77..
 ಪ್ರಸಾದೇ ಸತಿ ಕೀಟೋ ವಾ ಪತಂಗೋ ವಾ ನರೋಽಥ ವಾ .
 ದೇವೋ ವಾ ದಾನವೋ ವಾಽಪಿ ಲಭತೇ ಜ್ಞಾನಮುತ್ತಮಂ .. 78..
 ಏಷ ಏವ ಹಿ ಜಂತೂನಾಂ ಪರಜ್ಞಾನಂ ದದಾತಿ ಚ .
 ನ ವಿಷ್ಣುರ್ನಾಹಮನ್ಯಶ್ಚ ಸತ್ಯಮೇವ ಮಯೋದಿತಂ .. 79..
 ಆದಾನೇ ಚ ತಥಾ ದಾನೇ ನ ಸ್ವತಂತ್ರೋ ಮಹಾನ್ ಹರಿಃ .
 ತಥೈವಾಹಂ ಸುರಶ್ರೇಷ್ಠಾಃ ಸತ್ಯಮೇವ ಮಯೋದಿತಂ .. 80..
 ಸ್ವತಂತ್ರಃ ಶಿವ ಏವಾಯಂ ಸ ಹಿ ಸಂಸಾರಮೋಚಕಃ .
 ತಂ ವಿನಾ ನ ಮಯೋದ್ಧರ್ತುಂ ಶಕ್ಯತೇ ಸಂಸೃತೇರ್ಜನಃ .. 81..
 ವಿಷ್ಣುನಾ ಚ ಪರೇಣಾಪಿ ಮಹಾದೇವಂ ಘೃಣಾನಿಧಿಂ .

ವಿನಾ ಜಂತುಂ ಸಮುದ್ಧರ್ತುಂ ಶಕ್ಯತೇ ನ ಹಿ ಸತ್ತಮಾಃ .. 82..
 ದರ್ವೀನ್ಯಾಯೇನ ಸಂಸಾರಾದುದ್ಧರಾಮಿ ಜನಾನಿಮಾನ್ .
 ನ ಸ್ವಾತಂತ್ರ್ಯೇಣ ಹೇ ದೇವಾಃ ಸಾಕ್ಷಾದ್ವಿಷ್ಟಸ್ತಥೈವ ಚ .. 83..
 ದೇವದೇವಸ್ಯ ರುದ್ರಸ್ಯ ಸ್ವರೂಪಂ ತಸ್ಯ ವೈಭವಂ .
 ಕೋ ವಾ ಜಾನಾತಿ ನಾಸ್ಯೈವ ಸ್ವಯಂ ಜಾನಾತಿ ವಾ ನ ವಾ .. 84..
 ದುರ್ವಿಜ್ಞೇಯೋ ಮಹಾದೇವೋ ಮಹತಾಮಪಿ ದೇಹಿನಾಂ .
 ಪ್ರಸಾದೇನ ವಿನಾ ದೇವಾಃ ಸತ್ಯಮೇವ ಮಯೋದಿತಂ .. 85..
 ಪುರಾ ಸುರಾಣಾಂ ಸರ್ವೇಷಾಮಸುರಾಣಾಂ ದುರಾತ್ಮನಾಂ .
 ಮಹಾಮೋಹೇನ ಸಂಗ್ರಾಮಃ ಸಂಜಾತೋ ದುರ್ನಿವಾರಕಃ .. 86..
 ಅಸುರೈಃ ಪೀಡಿತಾ ದೇವಾ ಬಲವದ್ಧಿಃ ಸುರಾ ಭೃಶಂ .
 ತಾಂದೃಷ್ಟ್ವಾ ಭಗವಾನೀಶಃ ಸರ್ವಜ್ಞಃ ಕರುಣಾಕರಃ .. 87..
 ದೇವಾನಾಂ ವಿಜಯಂ ದೇವಾ ಅಸುರಾಣಾಂ ಪರಾಜಯಂ .
 ದದೌ ತೇನ ಸುರೈಃ ಶೀಘ್ರಮಸುರಾಸ್ತು ಪರಾಜಿತಾಃ .. 88..
 ಅವಿಜ್ಞಾಯ ಮಹಾದೇವವೈಭವಂ ಪರಿಮೋಹಿತಾಃ .
 ವಯಂ ವಿಜಯಮಾಪನ್ನಾ ಅಸುರಾಶ್ಚ ಪರಾಜಿತಾಃ .. 89..
 ಇತ್ಯಹಮ್ನಾನಸಂಭನ್ನಾಃ ಸರ್ವೇ ದೇವಾಃ ಪುರಾತನಾಃ .
 ಅತೀವ ಪ್ರೀತಿಮಾಪನ್ನಾ ಅಭವನ್ಸುರಪುಂಗವಾಃ .. 90..
 ಪುನರ್ವಿಶ್ವಾಧಿಕೋ ರುದ್ರೋ ಭಗವಾನ್ಕರುಣಾನಿಧಿಃ .
 ಸ್ವಸ್ಯ ದರ್ಶಯಿತುಂ ತೇಷಾಂ ದುರ್ಜ್ಞೇಯತ್ವಂ ತಥೈವ ಚ .. 91..
 ತೇಷಾಂ ಭ್ರಾಂತಿನಿವೃತ್ಯರ್ಥಮಪಿ ಸಾಕ್ಷಾನ್ಮಹೇಶ್ವರಃ .
 ಆವಿರ್ಭೂವ ಸರ್ವಜ್ಞೋ ಯಕ್ಷರೂಪೇಣ ಹೇ ಸುರಾಃ .. 92..
 ತಂ ದೃಷ್ಟ್ವಾ ಯಕ್ಷಮತ್ಯಂತಂ ವಿಸ್ಮಯೇನ ಸಹಾಮರಾಃ .
 ವಿಚಾರ್ಯ ಸರ್ವೇ ಸಂಭೂಯ ಕಿಮಿದಂ ಯಕ್ಷಮಿತ್ಯಪಿ .. 93..
 ಪುನರಗ್ನಿಂ ಸಮಾಹೂಯ ದೇವಾಃ ಸರ್ವೇ ವಿಮೋಹಿತಾಃ .
 ಅಬ್ರುವಂಸ್ತ್ವಂ ವಿಜಾನೀಹಿ ಕಿಮೇತದ್ಯಕ್ಷಮಿತ್ಯಪಿ .. 94..
 ಅಗ್ನಿಸ್ತಥಾ ಕರೋಮೀತಿ ಪ್ರೋಚ್ಯ ಯಕ್ಷಂ ಗತೋಽಭವತ್ .
 ಯಕ್ಷರೂಪೋ ಮಹಾದೇವಃ ಕೋಽಸೀತ್ಯಾಹಾನಲಂ ಪ್ರತಿ .. 95..
 ಅಗ್ನಿರ್ವಾ ಅಹಮಸ್ಮೀತಿ ಯಕ್ಷಂ ಪ್ರತ್ಯಾಹ ಸೋಽಪಿ ಚ .
 ಸೋಽಪಿ ಪ್ರೋವಾಚ ಭಗವಾಂಸ್ತ್ವಯಿ ಕಿಂ ವೀರ್ಯಮಿತ್ಯಪಿ .. 96..
 ಇದಂ ಸರ್ವಂ ದಹೇಯಂ ಯದಿದಂ ಭೂಮ್ಯಾಂ ವ್ಯವಸ್ಥಿತಂ .
 ಇತ್ಯಾಹಾಗ್ನಿಸ್ಪೃಣಂ ತಸ್ಮೈ ನಿಧಾಯ ಪರಮೇಶ್ವರಃ .. 97..

ಏತದ್ಧಹೇತಿ ಭಗವಾನ್ಸ್ಮಯಮಾನೋಽಭ್ಯಭಾಷತ .
 ಅಗ್ನಿಃ ಸರ್ವಜವೇನೈವ ತದ್ಗುಂ ತೃಣಮಾಸ್ತಿಕಾಃ .. 98..
 ಅಶಕ್ತೋ ಲಜ್ಜಯಾ ಯುಕ್ತೋ ಭೀತೋಽಗಚ್ಛತ್ಸುರಾನ್ವತಿ .
 ಮಾಯಾ ತಸ್ಯೈವ ವಿಜ್ಞಾತುಂ ನ ಶಕ್ಯಂ ವೈಭವಂ ಸುರಾಃ .. 99..
 ವಿತ್ತ ಯೂಯಂ ಮಹಾಯಾಸಾದಿತ್ಯಾಹಾಗ್ನಿಃ ಸುರಾನ್ವತಿ .
 ತಚ್ಚುತ್ವಾ ವಾಯುಮಾಹೂಯ ವಿಜಾನೀಹೀತಿ ಚಾಬ್ರುವನ್ .. 100..
 ಸೋಽಪಿ ಗತ್ವಾ ತಥಾ ತೇನ ಯಕ್ಷರೂಪೇಣ ಶಂಭುನಾ .
 ಭೃಶಂ ಪ್ರತಿಹತೋ ಭೂತ್ವಾ ತಥಾಽಗಚ್ಛತ್ಸುರಾನ್ವತಿ .. 101..
 ಪುನರಿಂದ್ರಃ ಸ್ವಯಂ ಮೋಹಾದಹಂತಾಕಂಚುಕಾವೃತಃ .
 ವಿಜ್ಞಾತುಂ ಯಕ್ಷಮಗಮತ್ಸ ತತ್ತ್ಯೈವ ತಿರೋದಧೇ .. 102..
 ಇಂದ್ರೋಽತೀವ ವಿಷಣ್ಣಸ್ತು ಮಹಾತಾಪಸಮನ್ವಿತಃ .
 ವಿದ್ಯಾರೂಪಾಮುಮಾಂ ದೇವೀಂ ಧ್ಯಾತ್ವಾ ಕಾರುಣಿಕೋತ್ತಮಾಂ .. 103..
 ಲೌಕಿಕೈರ್ವೈದಿಕೈಃ ಸ್ತೋತ್ರೈಸ್ತುಷ್ಟಾವ ಪರಮೇಶ್ವರಿಂ .
 ಸಾ ಶಿವಾ ಕರುಣಾಮೂರ್ತಿರ್ಜಗನ್ಮಾತಾ ತ್ರಯೀಮಯೀ .. 104..
 ಶಿವಾಭಿನ್ನಾ ಪರಾನಂದಾ ಶಂಕರಸ್ಯಾಪಿ ಶಂಕರೀ .
 ಸ್ವೇಚ್ಛಯಾ ಹಿಮವತ್ಪುತ್ರೀ ಸ್ವಭಕ್ತಜನವತ್ಸಲಾ .. 105..
 ಮಹಾದೇವಸ್ಯ ಮಾಹಾತ್ಮ್ಯಂ ದುರ್ಜ್ಞೇಯಂ ಸರ್ವಜಂತುಭಿಃ .
 ಇತಿ ದರ್ಶಯಿತುಂ ದೇವೀ ತತ್ತ್ಯೈವಾವಿರಭೂತ್ಸ್ವಯಂ .. 106..
 ತಾಮಾರಾಧ್ಯ ಶಿವಾಮಿಂದ್ರಃ ಶೋಭಮಾನಾಂ ತು ಸರ್ವತಃ .
 ಉಮಾಂ ಪರ್ವತರಾಜೇಂದ್ರಕನ್ಯಕಾಮಾಹ ವಜ್ರಭೃತ್ .. 107..
 ಕಿಮೇತದ್ಯಕ್ಷಮತ್ತ್ಯೈವ ಪ್ರಾದುರ್ಭೂತಂ ತಿರೋಹಿತಂ .
 ವಕ್ತುಮರ್ಹಸಿ ದೇವೇಶಿ ಮಮ ಕಾರುಣಿಕೋತ್ತಮೇ .. 108..
 ದೇವೀ ಪರಮಕಾರುಣ್ಯಾದ್ಭ್ರಹ್ಮ ಮೇ ಪತಿರತ್ರ ತು .
 ಪ್ರಾದುರ್ಭೂತಂ ತಿರೋಭೂತಮಿತ್ಯಾಹಾದೇಷನಾಯಿಕಾ .. 109..
 ದುರ್ವಿಜ್ಞೇಯೋ ಮಹಾದೇವೋ ವಿಷ್ಣೋಃ ಸಾಕ್ಷಾದಜಸ್ಯ ಚ .
 ಅನ್ಯೇಷಾಮಪಿ ದೇವಾನಾಂ ತವಾಪಿ ಮಘವನ್ಮೃಶಂ .. 110..
 ಪ್ರದರ್ಶಯಿತುಮೀಶಾನೋ ದುರ್ಜ್ಞೇಯತ್ವಂ ಸ್ವಕಂ ಪರಂ .
 ಆವಿರ್ಭೂತೋ ನ ಚಾನ್ಯೇನ ಕಾರಣೇನ ಸುರಾಧಿಪ .. 111..
 ಸ ಏವ ಸರ್ವದೇವಾನಾಂ ತವಾಪಿ ವಿಜಯಪ್ರದಃ .
 ಪರಾಜಯಕರೋಽನ್ಯೇಷಾಂ ತಮೇವ ಶರಣಂ ವ್ರಜ .. 112..
 ಇತ್ಯುಕ್ತ್ವಾ ಸಾ ಮಹಾದೇವೀ ಚಿದ್ರೂಪಾ ಸರ್ವಸಾಕ್ಷಿಣೀ .

ಭಕ್ತಾನಾಂ ಪಾಶಹಂತ್ರಿ ತು ತತ್ರೈವಾಂತರ್ಹಿತಾಽಭವತ್ .. 113..
 ಪುನರ್ದೇವಾ ಮಹಾದೇವಂ ಮಹಾಕಾರುಣಿಕೋತ್ತಮಂ .
 ದುರ್ವಿಜ್ಞೇಯಂ ಸುರಶ್ರೇಷ್ಠಾಃ ಸ್ವತಂತ್ರಂ ಭಕ್ತಿಮುಕ್ತಿದಂ . ಭುಕ್ತಿಮುಕ್ತಿದಂ?
 ವಿದುಃ ಸುನಿಶ್ಚಿತಂ ತ್ಯಕ್ತ್ವಾ ಮಾತ್ಸರ್ಯಂ ಭವಕಾರಣಂ .. 114..
 ಪ್ರಸಾದೇ ಸತಿ ವಿಜ್ಞಾತುಂ ಶಕ್ಯತೇ ಪರಮೇಶ್ವರಃ .
 ಪ್ರಸಾದೇನ ವಿನಾ ನೈವ ಶಕ್ಯತೇ ಸರ್ವಜಂತುಭಿಃ .. 115..
 ಪ್ರಸಾದೇನ ವಿನಾ ವಿಷ್ಣುರ್ನ ಜಾನಾತಿ ಮಹೇಶ್ವರಂ .
 ತಥಾ ಚಾಹಂ ನ ಜಾನಾಮಿ ದೇವತಾಃ ಸಕಲಾ ಅಪಿ .. 116..
 ಪ್ರಸಾದಸ್ಯ ತು ಸಿದ್ಧ್ಯರ್ಥಂ ಖಲು ಸರ್ವಂ ಸುರರ್ಷಭಾಃ .
 ಪ್ರಸಾದೇನ ವಿನಾ ದೇವಂ ಯೇ ಜಾನಂತಿ ಸುರರ್ಷಭಾಃ .. 117..
 ತೇ ಜಾನಂತಿ ವಿನಾ ಘ್ರಾಣಂ ಗಂಧಂ ಹಸ್ತೇನ ಕೇವಲಂ .
 ಪ್ರಸಾದೋ ನಾಮ ರುದ್ರಸ್ಯ ಕರ್ಮಸಾಮ್ಯೇ ತು ದೇಹಿನಾಂ .. 118..
 ದೇಶಿಕಾಲೋಕನಾಜ್ಞಾತೋ ವಿಶಿಷ್ಟಾತಿಶಯಃ ಸುರಾಃ .
 ಪ್ರಸಾದಸ್ಯ ಸ್ವರೂಪಂ ತು ಮಯಾ ನಾರಾಯಣೇನ ಚ .. 119..
 ರುದ್ರೇಣಾಪಿ ಸುರಾ ವಕ್ತುಂ ನ ಶಕ್ಯಂ ಕಲ್ಪಕೋಟಿಭಿಃ .
 ಕೇವಲಂ ಲಿಂಗಗಮ್ಯಂ ತು ನ ಪ್ರತ್ಯಕ್ಷಂ ಶಿವಸ್ಯ ಚ .. 120..
 ಶಿವಾಯಾಶ್ಚ ಹರೇಃ ಸಾಕ್ಷಾನ್ಮಮ ಚಾನ್ಯಸ್ಯ ಚಾಸ್ತಿಕಾಃ .
 ಪ್ರಹರ್ಷಃ ಸ್ವರನೇತ್ರಾಂಗವಿಕ್ರಿಯಾ ಕಂಪನಂ ತಥಾ .. 121..
 ಸ್ತೋಭಃ ಶರೀರಪಾತಶ್ಚ ಭ್ರಮಣಂ ಚೋದ್ಗತಿಸ್ತಥಾ .
 ಆಕಾಶೇವಸ್ಥಿತಿದೇವಾಃ ಶರೀರಾಂತರಸಂಸ್ಥಿತಿಃ .. 122..
 ಅದರ್ಶನಂ ಚ ದೇಹಸ್ಯ ಪ್ರಕಾಶತ್ವೇನ ಭಾಸನಂ .
 ಅನಧೀತಸ್ಯ ಶಾಸ್ತ್ರಸ್ಯ ಸ್ವತ ಏವ ಪ್ರಕಾಶನಂ .. 123..
 ನಿಗ್ರಹಾನುಗ್ರಹೇ ಶಕ್ತಿಃ ಪರ್ವತಾದೇಶ್ಚ ಭೇದನಂ .
 ಏವಮಾದೇನಿ ಲಿಂಗಾನಿ ಪ್ರಸಾದಸ್ಯ ಸುರರ್ಷಭಾಃ .. 124..
 ತೀವ್ರಾತ್ತೀವ್ರತರಃ ಶಂಭೋಃ ಪ್ರಸಾದೋ ನ ಸಮೋ ಭವೇತ್ .
 ಏವಂರೂಪಃ ಪ್ರಸಾದಶ್ಚ ಶಿವಯಾ ಚ ಶಿವೇನ ಚ .. 125..
 ಜ್ಞಾಯತೇ ನ ಮಯಾ ನಾನ್ಯೈರ್ನೈವ ನಾರಾಯಣೇನ ಚ .
 ಅತಃ ಸರ್ವಂ ಪರಿತ್ಯಜ್ಯ ಶಿವಾದನ್ಯತ್ತು ದೈವತಂ .. 126..
 ತಮೇವ ಶರಣಂ ಗಚ್ಛೇತ್ಸದ್ಯೋ ಮುಕ್ತಿಂ ಯದೀಚ್ಛತಿ .
 ವಿಷ್ಣುಭಕ್ತ್ಯಾ ಚ ಮಧ್ಭಕ್ತ್ಯಾ ನಾಸ್ತಿ ನಾಸ್ತಿ ಪರಾ ಗತಿಃ .. 127..
 ಶಂಭುಭಕ್ತ್ಯೈವ ಸರ್ವೇಷಾಂ ಸತ್ಯಮೇವ ಮಯೋದಿತಂ .

ಶಂಭುಭಕ್ತಸ್ಯ ದೇಹೇಽಸ್ಮಿನ್ಪ್ರಸಾದೋ ಗಮ್ಯತೇ ಯಥಾ .. 128..
 ನ ತಥಾ ವಿಷ್ಣುಭಕ್ತಸ್ಯ ನ ಮಧ್ಯಕ್ತಸ್ಯ ದೇಹಿನಃ .
 ತಸ್ಮಾನ್ಮುಮುಕ್ಷುಮಾಂ ವಿಷ್ಣುಮಪಿ ತ್ಯಕ್ತ್ವಾ ಮಹೇಶ್ವರಂ .. 129..
 ಆಶ್ರಯೇತ್ಸರ್ವಭಾವೇನ ಪ್ರಸಾದಂ ಕುರುತೇ ಹಿ ಸಃ .
 ಪ್ರಸಾದೇ ಸತಿ ದೇವೇಶೋ ದುರ್ಜ್ಞೇಯೋಽಪಿ ಸುರರ್ಷಭಾಃ .. 130..
 ಶಕ್ಯತೇ ಮನುಜೈರ್ದ್ರಷ್ಟುಂ ಪ್ರತ್ಯಗಾತ್ಮತಯಾ ಸದಾ .
 ಪ್ರಸಾದೇ ಸತಿ ದೇವೇಶೋ ದುರ್ಜ್ಞೇಯೋಽಪಿ ಸುರರ್ಷಭಾಃ .. 131..
 ಶಕ್ಯತೇ ಮನುಜೈರ್ದ್ರಷ್ಟುಂ ಸದಾ ಮೂರ್ತ್ಯಾತ್ಮನೈವ ತು .
 ಪ್ರಸಾದೇ ಸತಿ ದೇವೇಶೋ ದುರ್ಜ್ಞೇಯೋಽಪಿ ಸುರರ್ಷಭಾಃ .. 132..
 ಶಕ್ಯತೇ ಮನುಜೈರ್ದ್ರಷ್ಟುಂ ಸದಾ ಸರ್ವಾತ್ಮರೂಪತಃ .
 ಸರ್ವಸಾಕ್ಷಿಣಮಾತ್ಮಾನಂ ವಿದಿತ್ವಾ ಸಕಲಂ ಜಗತ್ .. 133..
 ಸಾಕ್ಷಿಮಾತ್ರತಯಾ ನಿತ್ಯಂ ಯಃ ಪಶ್ಯತಿ ಸ ಪಶ್ಯತಿ .
 ಪರಮಾದ್ವೈತನಿಷ್ಠಾ ಹಿ ನಿಷ್ಠಾಕಾಷ್ಠಾ ಸುದುರ್ಲಭಾ .. 134..
 ಶಿವಾದನ್ಯತಯಾ ಭ್ರಾಂತ್ಯಾ ದ್ವೈತಂ ವಾ ವೇದ ಚೇತ್ವಶುಃ .
 ಪರಮಾದ್ವೈತವಿಜ್ಞಾನೀ ಸ್ವಯಂ ತು ಪರದೇವತಾ .. 135..
 ತಸ್ಯೈವ ಪರಮಾ ಮುಕ್ತಿನಃ ಹಿ ಸಂಶಯಕಾರಣಂ .
 ಗೌತಮಸ್ಯ ಮುನೇಃ ಶಾಪಾದ್ಧಧೀಚಸ್ಯ ಚ ಶಾಪತಃ .. 136..
 ಜನ್ಮಾಂತರಕೃತಾತ್ಪಾಪಾದಯಮಥೋರ್ ನ ರೋಚತೇ .
 ಮಹಾಪಾಪವತಾಂ ನೃಣಾಂ ಪರಮಾದ್ವೈತವೇದನೇ .. 137..
 ಪ್ರದ್ವೇಷೋ ಜಾಯತೇ ಸಾಕ್ಷಾದ್ವೇದಜನ್ಯೇ ಶಿವೇಽಪಿ ಚ .
 ಮಹಾಪಾವತಾಂ ನೃಣಾಂ ಶಿವಜ್ಞಾನಸ್ಯ ಸಾಧನೇ .. 138..
 ಸರ್ವಾಂಗೋದ್ಗೂಲನೇ ತಿಯಕ್ತಿಪುಂಢ್ರಸ್ಯ ಚ ಧಾರಣೇ .
 ರುದ್ರಾಕ್ಷಧಾರಣೇ ರುದ್ರಲಿಂಗಸ್ಯೈವ ತು ಪೂಜನೇ .. 139..
 ಪ್ರದ್ವೇಷೋ ಜಾಯತೇ ನಿತ್ಯಂ ಶಿವಶಬ್ದಜಪೇಽಪಿ ಚ .
 ಅನೇಕಜನ್ಮಸಿದ್ಧಾನಾಂ ಶೌತಸ್ಮಾರ್ತಾನುವರ್ತಿನಾಂ .. 140..
 ಪರಮಾದ್ವೈತವಿಜ್ಞಾನಂ ಜಾಯತೇ ಸುರಪುಂಗವಾಃ .
 ಪರಮಾದ್ವೈತವಿಜ್ಞಾನೀ ಮಯಾಽಽರಾಧ್ಯಃ ಸದೈವ ತು .. 141..
 ನಾರಾಯಣೇನ ರುದ್ರೇಣ ತಥಾ ದೇವೈರ್ವಿಶೇಷತಃ .
 ಪರಮಾದ್ವೈತವಿಜ್ಞಾನೀ ಯತ್ರ ಕುತ್ರ ಸ್ಥಿತಃ ಸುರಾಃ .. 142..
 ತತ್ರ ಸನ್ನಿಹಿತಾ ಮುಕ್ತಿನಾತ್ರ ಕಾರ್ಯಾ ವಿಚಾರಣಾ .
 ಪರಮಾದ್ವೈತವಿಜ್ಞಾನನಿಷ್ಠಸ್ಯೈವ ಮಹಾತ್ಮನಃ .. 143..

ಶುಶ್ರೂಷಾ ಕ್ರಿಯತೇ ಯೇನ ತತ್ಪಾದೌ ಮಮ ಮಸ್ತಕೇ .
 ಪರಮಾದ್ವೈತವಿಜ್ಞಾನನಿಷ್ಠಸ್ಯ ಪರಯೋಗಿನಃ .. 144..
 ಸಮಂ ದೇವಾ ನ ಪಶ್ಯಾಮಿ ನ ಹರಿರ್ನ ಮಹೇಶ್ವರಃ .
 ಪರಮಾದ್ವೈತವಿಜ್ಞಾನನಿಷ್ಠಾಯ ಪರಯೋಗಿನೇ .. 145..
 ಶರೀರಮರ್ಥಂ ಪ್ರಾಣಾಂಶ್ಚ ಪ್ರದದ್ಯಾಚ್ಛ್ರದ್ಧಯಾ ಸಹ .
 ಪರಮಾದ್ವೈತವಿಜ್ಞಾನನಿಷ್ಠಸ್ಯ ಪರಯೋಗಿನಃ .. 146..
 ಶುಶ್ರೂಷಾ ಶುದ್ಧವಿದ್ಯಾಯಾಃ ಸಾಧನಂ ಹಿ ನ ಸಂಶಯಃ .
 ವೇದಬಾಹ್ಯೇಷು ತಂತ್ರೇಷು ನರಾಣಾಂ ವಾಸನಾಽಪಿ ಚ .. 147..
 ಕುತರ್ಕವಾಸನಾ ಲೋಕವಾಸನಾ ಚ ಸುರರ್ಷಭಾಃ .
 ಪುತ್ರಮಿತ್ರಕಲತ್ರಾದೌ ವಾಸನಾ ಚಾರ್ಥವಾಸನಾ .. 148..
 ದೇಹೇಂದ್ರಿಯಮನೋಬುದ್ಧಿಪ್ರಾಣಾದಾವಪಿ ವಾಸನಾ .
 ಪಾಂಡಿತ್ಯವಾಸನಾ ಭೋಗವಾಸನಾ ಕಾಂತಿವಾಸನಾ .. 149..
 ಪ್ರದ್ವೇಷವಾಸನಾ ರುದ್ರವೇದನಾರಾಯಣಾದಿಷು .
 ಜ್ಞಾನಸಾಧನಭೂತೇಷು ತ್ರಿಪುಂಡ್ರೋದ್ಧಲನಾದಿಷು .. 150..
 ಪ್ರದ್ವೇಷವಾಸನಾ ಪಾಪವಾಸನಾ ಸುರಪುಂಗವಾಃ .
 ಪರಮಾದ್ವೈತವಿಜ್ಞಾನಜನ್ಮನಃ ಪ್ರತಿಬಂಧಕಂ .. 151..
 ತಸ್ಮಾನ್ಮಮುಕ್ಷುಃ ಶ್ರದ್ಧಾಲುವಾಸನಾಮಖಿಲಾಮಿಮಾಂ .
 ವಿಸೃಜ್ಯ ಪರಮಾದ್ವೈತಜ್ಞಾನನಿಷ್ಠೋ ಭವೇತ್ಸದಾ .. 152..
 ವೇದೋದಿತಮಹಾದ್ವೈತಪರಿಜ್ಞಾನಸ್ಯ ವೈಭವಂ .
 ನ ಶಕ್ಯಂ ವಕ್ತುಮಸ್ಮಾಭಿಸ್ತಸ್ಮಾದೇವೋಪರಮ್ಯತೇ .. 153..
 ಕಥಿತಮಖಿಲದುಃಖದ್ವಂಸಕಂ ವಃ ಸಮಸ್ತಂ
 ಪರಮಸುಖಶಿವಾತ್ಮಪ್ರಾಪಕಂ ಸದ್ಯ ಏವ .
 ವಿಗತಸಕಲದೋಷಾ ವೇದವೇದಾಂತನಿಷ್ಠಾ
 ಹೃದಯಕುಹರನಿಷ್ಠಂ ಕರ್ತುಮರ್ಹಂತಿ ಚೈತತ್ .. 154..
 ಇತಿ ಬ್ರಹ್ಮಗೀತಾಸೂಪನಿಷತ್ಸು
 ತಲವಕಾರೋಪನಿಷದ್ವ್ಯಾಖ್ಯಾಕಥನಂ
 ನಾಮ ಚತುರ್ಥೋಽಧ್ಯಾಯಃ .. 4..

.. ಅಥ ಪಂಚಮೋಽಧ್ಯಾಯಃ ..

.. ಆದೇಶಕಥನಂ ..

ಬ್ರಹ್ಮೋವಾಚ .

ಅತೀವಗುಹ್ಯಮಾದೇಶಮನಂತಾರ್ಥಪ್ರಕಾಶಕಂ .
 ವಕ್ಷ್ಯೇ ಯುಷ್ಮಾಕಮದ್ಯಾಹಂ ಶೃಣುತ ಶ್ರದ್ಧಯಾ ಸಹ .. 1..
 ಯಸ್ಯ ಶ್ರವಣಮಾತ್ರೇಣ ಶ್ರುತಮೇವಾಶ್ರುತಂ ಭವೇತ್ .
 ಅಮತಂ ಚ ಮತಂ ಜ್ಞಾತಮವಿಜ್ಞಾತಂ ಚ ಸತ್ತಮಾಃ .. 2..
 ಏಕೇನೈವ ತು ಪಿಂಡೇನ ಮೃತ್ತಿಕಾಯಾ ಯಥಾ ಸುರಾಃ .
 ವಿಜ್ಞಾತಂ ಮೃಣ್ಮಯಂ ಸರ್ವಂ ಮೃದಭಿನ್ನತ್ವತಃ ಸದಾ .. 3..
 ಏಕೇನ ಲೋಹಮಣಿನಾ ಸರ್ವಂ ಲೋಹಮಯಂ ಯಥಾ .
 ವಿಜ್ಞಾತಂ ಸ್ಯಾದ್ಯಥೈಕೇನ ನಖಾನಾಂ ಕೃಂತನೇನ ಚ .. 4..
 ಸರ್ವಂ ಕಾರ್ಷ್ಣಾಯಸಂ ಜ್ಞಾತಂ ತದಭಿನ್ನತ್ವತಃ ಸುರಾಃ .
 ಕಾರ್ಯಂ ತು ಕಾರಣಾಭಿನ್ನಂ ನ ಭಿನ್ನಂ ನೋಭಯಾತ್ಮಕಂ .. 5..
 ಭಿನ್ನಪಕ್ಷೇ ತು ಸದ್ವಾಸತ್ಕಾರ್ಯಂ ಸದಸದೇವ ವಾ .
 ಸಚ್ಚೇತ್ಕಾರಣಸತ್ತಾ ವಾ ಕಾರ್ಯಸತ್ತಾಽಥವಾ ಪರಾ .. 6..
 ಯದಿ ಕಾರಣಸತ್ತೈವ ಕಾರ್ಯಸತ್ತಾ ನ ಚಾಪರಾ .
 ತರ್ಹಿ ಕಾರಣಸತ್ತೈಕಾ ಕಥಂ ಸತ್ತಾಭಿದಾ ಭವೇತ್ .. 7..
 ಸತ್ತೈಕಾಽಪಿ ಭವೇದ್ಭಿನ್ನಂ ಕಾರಣಾತ್ಕಾರ್ಯಸಂಜ್ಞಿತಂ .
 ಇತಿ ವಾರ್ತಾ ಚ ವಾರ್ತೈವ ಕಾರ್ಯಸಂಜ್ಞಮಸತ್ಪಲು .. 8..
 ಸತ್ತಾಹೀನಸ್ಯ ಕಾರ್ಯಸ್ಯಾಸತ್ತ್ವಮೇವ ಹಿ ಯುಜ್ಯತೇ .
 ಪ್ರಾಪ್ತೇಽಸತ್ತೇ ತು ಕಾರ್ಯಸ್ಯ ಸತ್ಕಾರ್ಯೋಕ್ತಿವೃಥಾ ಭವೇತ್ .. 9..
 ನೈವ ಕಾರಣಸತ್ತೈವ ಕಾರ್ಯಸತ್ತಾಽಪರೈವ ಚೇತ್ .
 ತರ್ಹಿ ಸಾ ಕಾರ್ಯಸತ್ತಾ ತು ತಯಾ ಕಾರಣಸತ್ತಯಾ .. 10..
 ಸದ್ರೂಪೇಣೈವ ಭಿನ್ನಾ ಸ್ಯಾದಸದ್ರೂಪೇಣ ವಾ ಭವೇತ್ .
 ಸದ್ರೂಪೇಣೇತಿ ಚೇದೇಕಾ ಸತ್ತಾ ಭಿನ್ನಾ ನ ಸಾ ಭವೇತ್ .. 11..
 ಅಸದ್ರೂಪೇಣ ಸಾ ಭಿನ್ನಾ ಕಾರ್ಯಸತ್ತಾ ತಯಾ ಯದಿ .
 ತರ್ಹಿ ಸಾ ನೈವ ಸತ್ತಾ ಸ್ಯಾದಸತ್ತಾ ದೇವ ಶೂನ್ಯವತ್ .. 12..
 ಯದ್ಯಸತ್ಕಾರ್ಯಮಿಷ್ಟೇತ ನ ಕಾರ್ಯಂ ತರ್ಹಿ ತದ್ಭವೇತ್ .
 ವಂಧ್ಯಾಪುತ್ರೋ ನ ಕಸ್ಯಾಪಿ ವಸ್ತುನಃ ಕಾರ್ಯಮಿಷ್ಟತೇ .. 13..
 ಪ್ರದ್ವಂಸೋಽಪಿ ನ ಕಾರ್ಯಂ ಸ್ಯಾತ್ಸೂತ್ರೇತ್ತೇರಸಂಭವಾತ್ .
 ನಾಸ್ತಿ ಕಾರಕಸಂಬಂಧಃ ಪ್ರದ್ವಂಸಸ್ಯ ಸುರೋತ್ತಮಾಃ .
 ಶೂನ್ಯವನ್ನಿರುಪಾಖ್ಯತ್ವಾತ್ತತೋ ನಾಸ್ತಿ ಜನಿಕ್ರಿಯಾ .. 14..
 ಅಸತ್ತ್ವೇಽಪಿ ವಿಶೇಷೋಽಸ್ತಿ ಕಾರ್ಯಸ್ಯೇತಿ ಮತಿಯದಿ .. 15..
 ಕೋ ವಿಶೇಷೋಽಸ್ಯ ಸಂಬಂಧಃ ಕಾರಕೈರ್ಯದಿ ತನ್ನ ಹಿ .

ವಿಶೇಷೇ ಸತಿ ಸಂಬಂಧಃ ಸಂಬಂಧೋಽಸ್ಯ ಸ ಏವ ಹಿ .. 16..
 ಜನಿಕ್ರಿಯಾಶ್ರಯತ್ವಂ ಚೇದ್ವಿಶೇಷೋಽಸ್ಯ ತದಾಸಪಿ ತು .
 ಪೂರ್ವೋಕ್ತದೋಷಃ ಸಂಪ್ರಾಪ್ತಸ್ತಸ್ಯ ನಾಸ್ತಿ ನಿವಾರಕಃ .. 17..
 ಸತ್ತಾಸಂಬಂಧವತ್ತ್ವಂ ಚೇದ್ವಿಶೇಷೋಽಸ್ಯ ನ ತತ್ಪಟು .
 ತದಾಸಪಿ ದೋಷಃ ಪೂರ್ವೋಕ್ತಃ ಪ್ರಾಪ್ನೋತ್ಯೇವ ನ ಸಂಶಯಃ .. 18..
 ಅತೋಽಸತೋ ನ ಕಾರ್ಯತ್ವಂ ಸದಸತ್ತ್ವಂ ನ ಸಂಗತಂ .
 ಉಕ್ತದೋಷದ್ವಯಾಪತ್ತೇರತಃ ಕಾರ್ಯಂ ತು ಕಾರಣಾತ್ .
 ಅಭಿನ್ನಮೇವ ಭೇದಸ್ಯಾಸಂಭವಾದೇವ ವಸ್ತುತಃ .. 19..
 ಭೇದಾಭೇದಸಮಾಖ್ಯಾ ತು ಸುತರಾಂ ನೈವ ಸಿದ್ಧತಿ .
 ಕಾರಣಾತ್ಕಾರ್ಯಜಾತಸ್ಯ ಭೇದಾಭಾವಾಚ್ಚ ವಸ್ತುತಃ .. 20..
 ಕಾರ್ಯಕಾರಣಭೇದಶ್ಚ ಕಾರಕವ್ಯಾವೃತ್ತಿಸ್ತಥಾ .
 ಉತ್ಪತ್ತಿಶ್ಚ ವಿನಾಶಶ್ಚ ತಥೈವಾರ್ಥಕ್ರಿಯಾಸಪಿ ಚ .. 21..
 ನಾಮರೂಪವಿಶೇಷಶ್ಚ ಸರ್ವಂ ಭ್ರಾಂತ್ಯಾ ಪ್ರಸಿದ್ಧತಿ .. 22..
 ಅತಃ ಸರ್ವೋ ವಿಕಾರಶ್ಚ ವಾಚಾ ಕೇವಲಮಾಸ್ತಿಕಾಃ .
 ಅಸ್ತಿತ್ವಾರಭ್ಯತೇ ನಾಮಧೇಯಮಾತ್ರಂ ಹಿ ಸತ್ಸದಾ .. 23..
 ಪ್ರಾತೀತಿಕೇನ ರೂಪೇಣ ವಿಕಾರೋಽಸತ್ಯ ಏವ ಹಿ .
 ಕಾರಣಾಕಾರ ಏವಾಸ್ಯ ಸತ್ಯಃ ಸಾಕ್ಷಾತ್ಸದಾ ಸುರಾಃ .. 24..
 ಕಾರಣಾಭಿನ್ನರೂಪೇಣ ಕಾರ್ಯಂ ಕಾರಣಮೇವ ಹಿ .
 ಸದ್ರೂಪೇಣ ಸದಾ ಸತ್ಯಂ ಭೇದೇನೋಕ್ತಿರ್ಮುಷಾ ಖಲು .. 25..
 ಅತಃ ಕಾರಣವಿಜ್ಞಾನಾತ್ಸರ್ವವಿಜ್ಞಾನಮಾಸ್ತಿಕಾಃ .
 ಸುತರಾಮುಪಪನ್ನಂ ಹಿ ನ ಸಂದೇಹೋಽಸ್ತಿ ಕಶ್ಚನ .. 26..
 ತಚ್ಚ ಕಾರಣಮೇಕಂ ಹಿ ನ ಭಿನ್ನಂ ನೋಭಯಾತ್ಮಕಂ .
 ಭೇದಃ ಸರ್ವತ್ರ ಮಿಥೈವ ಧರ್ಮ್ಯಾದೇರನಿರೂಪಣಾತ್ .. 27..
 ಭೇದೇ ಜ್ಞಾತೇ ಹಿ ಧರ್ಮ್ಯಾದಿವಿಭಾಗಸ್ಯ ಚ ವೇದನಂ .
 ವಿಭೇದೇನೈವ ಧರ್ಮ್ಯಾದೌ ವಿಜ್ಞಾತೇ ಭೇದವೇದನಂ .. 28..
 ಭೇದಾನಿರೂಪಣಾದೇವ ಭೇದಾಭೇದೋ ನ ಸಂಗತಃ .
 ಅತಶ್ಚ ಕಾರಣಂ ನಿತ್ಯಮೇಕಮೇವಾದ್ವಯಂ ಸುರಾಃ .. 29..
 ಕುಲಾಲಾದೇವ್ಯದಾದೇಶ್ಚ ಭೇದೇ ದೃಷ್ಟೇಽಪಿ ಭೂತಲೇ .
 ಅಚೈತನ್ಯಾನ್ಮದಾದೇಸ್ತು ಕುಲಾಲಾದಿರಪೇಕ್ಷ್ಯತೇ .. 30..
 ಅತ್ರ ಕಾರಣಮದ್ವೈತಂ ಶುದ್ಧಂ ಚೈತನ್ಯಮೇವ ಹಿ .
 ತೇನ ನಾಪೇಕ್ಷತೇ ಹ್ಯನ್ಯತ್ಕಾರಣಂ ಚೇತನಾತ್ಮಕಂ .. 31..

ಸ್ವಯಂ ಚೇತನಮಪ್ಯೇತತ್ಕಾರಣಂ ನ ಕುಲಾಲವತ್ .
 ಅಪೇಕ್ಷತೇ ಮೃದಾ ತುಲ್ಯಮಚಿದ್ರೂಪಂ ತು ಕಾರಣಂ .. 32..
 ಪ್ರತೀತ್ಯಾ ಕೇವಲಂ ಶಕ್ತಿರಚಿದ್ರೂಪಾ ತಮೋಮಯೀ .
 ಸರ್ವಪ್ರಕಾರೈರ್ವಿದ್ವದ್ಭಿರನಿರೂಪ್ಯಾಽಸ್ತಿ ಶಾಂಕರೀ .. 33..
 ತಯಾ ದುರ್ಘಟಕಾರಿಣ್ಯಾ ತಾದಾತ್ಮ್ಯೇನೈವ ಸಂಗತಂ .
 ಕಾರಣಂ ಸಕಲಸೃಷ್ಟೃ ಸರ್ವಸಂಹರ್ತೃ ಚಾಸ್ತಿಕಾಃ .. 34..
 ಪಾಲಕಂ ಚ ಸದಾ ಸಚ್ಚ ಚಿದ್ರೂಪತ್ವಾತ್ಸುರೋತ್ತಮಾಃ .
 ಚಿದ್ರೂಪಸ್ಯ ತು ಸತ್ಯತ್ವಂ ಯುಕ್ತಮೇವಾಸ್ತಿಕಾಃ ಸದಾ .. 35..
 ಅಚಿದ್ರೂಪಾಹಿರಜ್ಜ್ವಾ ದೇರ್ಮೃಷಾತ್ವಂ ಸಮ್ಮತಂ ಖಲು .
 ಅತಸ್ತತ್ಕಾರಣಂ ದೇವಾಃ ಸದೇವೈಕಂ ಚ ಶಾಶ್ವತಂ .. 36..
 ಇದಂ ಸರ್ವಂ ಜಗತ್ಪೂರ್ವಂ ಸದೇವಾಽಸೀತ್ಪುರರ್ಷಭಾಃ .
 ಅಸದಾಸೀದಿತಿ ಭ್ರಾಂತಾ ವದಂತಿ ಸುರಪುಂಗವಾಃ .. 37..
 ಅಸನ್ನ ಕಾರಣಂ ಯುಕ್ತಂ ವಸ್ತುತತ್ತ್ವ ನಿರೂಪಣೇ .
 ವಂಧ್ಯಾಪುತ್ರೋಽಪಿ ಸರ್ವೇಷಾಂ ಕಾರಣಂ ಸ್ಯಾತ್ಸ್ವಯಂ ಖಲು .. 38..
 ಸ್ವಶಕ್ತ್ಯಾಽಸಚ್ಚ ಸರ್ವೇಷಾಂ ಕಾರಣಂ ಭವತೀತಿ ಚೇತ್ .
 ಶಕ್ತಿರಪ್ಯಸತೋ ನಾಸ್ತಿ ಸತೋ ಬೀಜಸ್ಯ ದರ್ಶನಾತ್ .. 39..
 ಅಂಕುರೋತ್ಪಾದಿಕಾ ಶಕ್ತಿಃ ಸದ್ರೂಪಸ್ಯೈವ ದೃಶ್ಯತೇ .
 ಖಲು ಬೀಜಸ್ಯ ಸರ್ವತ್ರ ನಾಸತಸ್ತದದರ್ಶನಾತ್ .. 40..
 ಸಾಸಪಿ ಶಕ್ತಿಃ ಸತೀ ಕಿಂವಾಸತೀ ಸದಸತೀ ತು ವಾ .
 ಸತೀ ಚೇತ್ಸಾ ಸತೀ ಶಕ್ತಿಃ ಕಥಂ ವಂಧ್ಯಾಸುತಾಶ್ರಯಾ .
 ಆಶ್ರಯತ್ವಂ ಸತೋ ದೃಷ್ಟಂ ಖಲು ಲೋಕೇ ನ ಚಾಸತಃ .. 41..
 ಸಾಸತೀ ಚೇತ್ಕಥಂ ಶಕ್ತಿಃ ಕಾರ್ಯನಿರ್ವಾಹಿಕಾಸತೀ .. 42..
 ವಂಧ್ಯಾಪುತ್ರಃ ಸ್ವಯಂ ನೈವ ಕಾರ್ಯನಿರ್ವಾಹಕಃ ಖಲು .
 ನಿರ್ವಾಹಕತ್ವಧರ್ಮಶ್ಚ ಸತ ಏವ ಹಿ ದೃಶ್ಯತೇ .. 43..
 ಶಕ್ತಿಃ ಸದಸತೀ ಸಾ ಚೇದ್ಗೋಷದ್ವಯಸಮಾಗಮಃ .
 ಅತಃ ಸ್ವಶಕ್ತ್ಯಾ ಚಾಸತ್ತು ಸರ್ವೇಷಾಂ ನೈವ ಕಾರಣಂ .. 44..
 ತಸ್ಮಾತ್ಕ್ಲೋಯಮಸದ್ವಾದೋ ಜಲ್ಪಮಾತ್ರಂ ನ ಯುಕ್ತಿಮಾನ್ .
 ಅತಃ ಸದೇವ ಸರ್ವೇಷಾಂ ಕಾರಣಂ ನಾಸದಾಸ್ತಿಕಾಃ .. 45..
 ಸೃಷ್ಟೇಸ್ತು ಪ್ರಾಗಿದಂ ಸರ್ವಂ ಸದೇವಾಽಽಸೀತ್ತು ಕಾರಣಂ .
 ತಚ್ಚ ಕಾರಣಮಾದ್ಯಂತವಿನಿರ್ಮುಕ್ತಂ ಸದದ್ವಯಂ .. 46..
 ಪೂರ್ವಕಲ್ಪಪ್ರಪಂಚೋತ್ಥಸಂಸ್ಮಾರೇಣಾನುರಂಜಿತಂ .

ಕಾಲಕರ್ಮವಿಪಾಕೇನ ಸತ್ತ್ವವೃತ್ತಿಸಮಾಶ್ರಿತಂ .. 47..
 ಸೃಷ್ಟ್ಯರ್ಥಮೈಕ್ಷತ ಪ್ರಾಜ್ಞಾ ಬಹು ಸ್ಯಾಮಿತಿ ಶಕ್ತಿಮತ್ .
 ಪುನಸ್ತತ್ಪೂರ್ವಸಂಸ್ಕಾರಾದಾಕಾಶಂ ವಾಯುಮಾದಿತಃ .. 48..
 ಸೃಷ್ಟ್ವಾ ತೇಜಸ್ತತಃ ಸೃಷ್ಟ್ವಾ ಪುನಃ ಸೃಷ್ಟ್ವಾ ತ್ವಪಸ್ತತಃ .
 ಅನ್ನಶಬ್ದೋದಿತಾಂ ದೇವಾಃ ಸಸರ್ಜ ಪೃಥಿವೀಂ ಪರಾಂ .. 49..
 ತತ್ಪುನಃ ಕಾರಣಂ ಬ್ರಹ್ಮ ತಾನಿ ಭೂತಾನಿ ಪಂಚ ಚ .
 ಏಕೈಕಂ ದ್ವಿವಿಧಂ ಕೃತ್ವಾ ತೇಷಾಂ ಮಧ್ಯೇ ಸುರೋತ್ತಮಾಃ .. 50..
 ಅಂಶಾನ್ವಂಚ ಸಮಾದಾಯ ತೇಷಾಮೇಕೈಕಮಾಸ್ತಿಕಾಃ .
 ಕೃತ್ವಾ ಚತುರ್ಧಾ ತೇಷ್ವಂಶಾನಾದಾಯ ಚತುರಃ ಸುರಾಃ .. 51..
 ಯಥಾಕ್ರಮೇಣ ಭೂತಾನಾಂ ಚತುರಸ್ತಾಂಶ್ಚ ಕಾರಣಂ .
 ಯಥಾಕ್ರಮೇಣ ಭೂತಾರ್ಥೇನೈಕೇನೈಕಂ ಕರೋತಿ ತತ್ .. 52..
 ಏವಮಂಶಾಂತರಾನೇತಾನಾದಾಯ ಚತುರಃ ಸ್ವಯಂ .
 ಏಕಂ ಭೂತಾಂತರಾರ್ಥೇನ ಕರೋತಿ ಕ್ರಮಶಃ ಸುರಾಃ .. 53..
 ಏವಂ ಭೂತಾನಿ ಸರ್ವಾಣಿ ಪಂಚೀಕೃತ್ಯ ಸುರರ್ಷಭಾಃ .
 ಅಂತಾನಿ ಭುವನಾನ್ಯಾಶು ಕರೋತಿ ಬ್ರಹ್ಮ ಕಾರಣಂ .. 54..
 ಅಂಡಜಂ ಜಾರಜಂ ಚೈವ ಸ್ವೇದಜಂ ಚೋದ್ಭಿಜಂ ತಥಾ .
 ಕರೋತಿ ಕಾಲಪಾಕೇನ ಪ್ರಾಣಿಕರ್ಮವಶೇನ ಚ .. 55..
 ಬ್ರಹ್ಮ ಸರ್ವತ್ರ ಚಿದ್ರೂಪೇಣೈವಾನುಪ್ರಾಪ್ಯ ಸಾತ್ತ್ವಿಕಾಃ .
 ಪೃಥಜ್ಞಾನಮಾನಿ ರೂಪಾಣಿ ಕುರುತೇ ಪೂರ್ವಕಲ್ಪವತ್ .. 56..
 ಇದಂ ಸರ್ವಂ ಜಗತ್ಸತ್ಯಮಿವ ಭಾತಮಪಿ ಸ್ವತಃ .
 ಕಾರಣವ್ಯತಿರೇಕೇಣ ನಾಸ್ಥೇವಾತ್ರ ನ ಸಂಶಯಃ .. 57..
 ಯದ್ಗ್ನೇ ರೋಹಿತಂ ರೂಪಂ ತದ್ರೂಪಂ ತೇಜಸಃ ಸದಾ .
 ಯಚ್ಛುಕ್ಲಂ ತದಪಾಂ ರೂಪಂ ಯತ್ಕೃಷ್ಣಂ ಭೌಮಮೇವ ತತ್ .. 58..
 ನಾಸ್ತಿ ರೂಪಾತಿರೇಕೇಣ ಸದಾ ಸೋಽಗ್ನಿಃ ಸುರರ್ಷಭಾಃ .
 ವಾಚಾರಂಭಣಮಾತ್ರೋ ಹಿ ವಿಕಾರೋ ವಹ್ನಿಸಂಜ್ಞಿತಃ .. 59..
 ತ್ರೀಣಿ ರೂಪಾಣಿ ಹೇ ದೇವಾ ಏವ ಸತ್ಯಂ ನ ಚಾನಲಃ .
 ಯದ್ಭಾನೋ ರೋಹಿತಂ ರೂಪಂ ತದ್ರೂಪಂ ತೇಜಸಃ ಸದಾ .. 60..
 ಯಚ್ಛುಕ್ಲಂ ತದಪಾಂ ರೂಪಂ ಯತ್ಕೃಷ್ಣಂ ಭೌಮಮೇವ ತತ್ .
 ನಾಸ್ತಿ ರೂಪಾತಿರೇಕೇಣ ಸದಾಽಽದಿತ್ಯೋ ನ ಸಂಶಯಃ .. 61..
 ಭ್ರಾಂತ್ಯಾ ಕೇವಲಮಾದಿತ್ಯ ಇತ್ಯಾಹುರವಿವೇಕಿನಃ .
 ಏವಂ ಚಂದ್ರಶ್ಚ ವಿಜ್ಞೇಯೋ ವಿದ್ಯುಚ್ಚ ಸುರಪುಂಗವಾಃ .. 62..

ಘಟಕುಡ್ಯಾದಯೋ ಭಾವಾ ಭೂತಾನಿ ಭುವನಾನಿ ಚ .
 ಸರ್ವಂ ಬ್ರಹ್ಮಾತಿರೇಕೇಣ ನಾಸ್ತಿ ಬ್ರಹ್ಮೈವ ಸತ್ವದಾ .. 63..
 ಪೂರ್ವಪೂರ್ವಭ್ರಮೋತ್ಪನ್ನವಾಸನಾಯಾ ಬಲೇನ ತು .
 ದೇಹೇಂದ್ರಿಯಾದಿಸಂಘಾತೇಹಮ್ಮತಿರ್ಜಾಯತೇ ದೃಢಂ .. 64..
 ದೇಹೇಂದ್ರಿಯಾದಯೋ ಭಾವಾ ನಾಹಮರ್ಥಾ ನಿರೂಪಣೇ .
 ಭೌತಿಕತ್ವಾಚ್ಚ ಭೂತಾಂಶೈಃ ಸದೈವಾಪ್ಯಾಯಿತತ್ವತಃ .. 65..
 ಮೃದಂಭಸಾ ಯಥಾ ಭಿತ್ತಿನಿರ್ಮಿತಾ ವೈ ಮೃದಂಭಸಾ .
 ಆಪ್ಯಾಯತೇ ತಥಾ ಭುಕ್ತೈರ್ಭೂತೈರ್ದೇಹಾದಯೋಽಪಿ ಚ .. 66..
 ಅತೋ ದೇಹಾದಿಸಂಘಾತೇಹಮ್ಮಮೇತ್ಯಾದಿಕಾಂ ಮತಿಂ .
 ವಿಸೃಜ್ಯ ಸಾಕ್ಷಿಚೈತನ್ಯೇ ವಿದ್ವಾನ್ಕುರ್ಯಾದಹಮ್ಮತಿಂ .. 67..
 ದದ್ವಃ ಸರ್ಪಿರ್ಯಥಾ ಜಾತಂ ಮಂಥನೇನ ಸುರರ್ಷಭಾಃ .
 ತಥಾ ಬುದ್ಧ್ಯಾದಯೋ ಭಾವಾ ಭೂತೇಭ್ಯಶ್ಚೋದ್ಭವಂತಿ ಹಿ .. 68..
 ಭೌತಿಕಂ ದೇಹಸಂಘಾತಂ ವಿಸೃಜ್ಯ ಮತಿಮಾನ್ತುನಃ .
 ಸರ್ವಸಾಕ್ಷಿಣಿ ಚಿದ್ರೂಪೇ ಕುರ್ಯಾನ್ನಿತ್ಯಮಹಮ್ಮತಿಂ .. 69..
 ಅನ್ನೇನಾಪ್ಯಾಯತೇಽಭುಕ್ತೇ ನಾಧೀತಂ ತಸ್ಯ ಭಾಸತೇ .
 ತತೋಽಪಿ ಬುದ್ಧಿರನ್ನಸ್ಯ ಕಾರ್ಯಮೇವ ನ ಸಂಶಯಃ .. 70..
 ಅತೋಽಪಿ ಬುದ್ಧಿಮನ್ನಸ್ಯ ಕಾರ್ಯಂ ತ್ಯಕ್ತ್ವಾ ವಿವಿಕ್ತಧೀಃ .
 ಸರ್ವಸಾಕ್ಷಿಣಿ ಚಿದ್ರೂಪೇ ಕುರ್ಯಾನ್ನಿತ್ಯಮಹಮ್ಮತಿಂ .. 71..
 ದೇಹೇಂದ್ರಿಯಾದಿಸಂಘಾತೇಹಮ್ಮಮೇತ್ಯಾದಿಕಾಂ ಮತಿಂ .
 ತ್ಯಕ್ತ್ವಾ ಸ್ವಾತ್ಮನಿ ಚಿದ್ರೂಪೇ ಯದಾಽಪೀತೋ ಭವತ್ಯಯಂ .. 72..
 ತದಾ ಸ್ವಪಿತಿ ದುಃಖಾದಿದರ್ಶನಂ ಚ ನ ವಿದ್ಯತೇ .
 ಸ್ವಾತ್ಮರೂಪಸುಖಪ್ರಾಪ್ತಿರೇವಂ ದೃಷ್ಟ್ವಾಽಸ್ಯ ದೇಹಿನಃ .. 73..
 ಅತೋಽಪಿ ಮತಿಮಾನ್ನಿತ್ಯಂ ತ್ಯಕ್ತ್ವಾ ದೇಹಾದಿಗಾಂ ಧಿಯಂ .
 ಸರ್ವಸಾಕ್ಷಿಣಿ ಚಿದ್ರೂಪೇ ಸಾಕ್ಷಾತ್ಕುರ್ಯಾದಹಮ್ಮತಿಂ .. 74..
 ಯದಿದಂ ಸಾಕ್ಷಿಣಾ ವೇದ್ಯಂ ತತ್ಸರ್ವಂ ಬ್ರಹ್ಮ ಕೇವಲಂ .
 ತತ್ಸತ್ಯಂ ಪೂರ್ಣಚೈತನ್ಯಂ ತತ್ತ್ವಮರ್ಥೋ ನ ಸಂಶಯಃ .. 75..
 ತ್ವಂಶಬ್ದಾರ್ಥೋ ಯ ಆಭಾತಿ ಸೋಽಹಂಶಬ್ದಾರ್ಥ ಏವ ಹಿ .
 ಯೋಽಹಂಶಬ್ದಾರ್ಥ ಆಭಾತಿ ಸ ತ್ವಂಶಬ್ದಾರ್ಥ ಏವ ಹಿ .. 76..
 ತ್ವಮಹಂಶಬ್ದಲಕ್ಷ್ಯಾರ್ಥಃ ಸಾಕ್ಷಾತ್ಪ್ರತ್ಯಕ್ಷಿತಿಃ ಪರಾ .
 ತಚ್ಚಬ್ದಸ್ಯ ಚ ಲಕ್ಷ್ಯಾರ್ಥಃ ಸೈವ ನಾತ್ರ ವಿಚಾರಣಾ .. 77..
 ತ್ವಮಹಂಶಬ್ದವಾಚ್ಯಾರ್ಥಸ್ಯೈವ ದೇಹಾದಿವಸ್ತುನಃ .

ನ ತಚ್ಚಬ್ಧಾರ್ಥತಾಂ ವಕ್ತಿ ಶ್ರುತಿಸ್ತತ್ತ್ವಮಸೀತಿ ಸಾ .. 78..
 ತದರ್ಥೈಕ್ಯವಿರುದ್ಧಾಂಶಂ ತ್ಯಕ್ತ್ವಾ ವಾಚ್ಯಗತಂ ಶ್ರುತಿಃ .
 ಅವಿರುದ್ಧಚಿದಾಕಾರಂ ಲಕ್ಷಯಿತ್ವಾ ಬ್ರವೀತಿ ಹಿ .. 79..
 ತದರ್ಥೇ ಚ ತ್ವಮರ್ಥೈಕ್ಯವಿರುದ್ಧಾಂಶಂ ವಿನೈವ ತು .
 ಕಾರಣತ್ವಾದಿವಾಚ್ಯಸ್ಥಂ ಲಕ್ಷಯಿತ್ವಾ ತು ಕೇವಲಂ .. 80..
 ಚಿದಾಕಾರಂ ಪುನಸ್ತಸ್ಯ ತ್ವಮರ್ಥೈಕ್ಯಂ ಬ್ರವೀತಿ ಚ .
 ತತ್ತ್ವಂಶಬ್ಧಾರ್ಥಲಕ್ಷ್ಯಸ್ಯ ಚಿನ್ಮಾತ್ರಸ್ಯ ಪರಾತ್ಮನಃ .. 81..
 ಏಕತ್ವಂ ಯತ್ತ್ವತಃಸಿದ್ಧಂ ಸ ಹಿ ವಾಕ್ಯಾರ್ಥ ಆಸ್ತಿಕಾಃ .
 ಇತೋಽನ್ಯಥಾ ಯೋ ವಾಕ್ಯಾರ್ಥಃ ಸೋಽವಾಕ್ಯಾರ್ಥೋ ನ ಸಂಶಯಃ .. 82..
 ಏಕತ್ವಪ್ರಮಿತಿಂ ವಾಕ್ಯಂ ನ ಕರೋತಿ ಸುರರ್ಷಭಾಃ .
 ವ್ಯಾಪ್ತಾರಿಕಮಜ್ಞಾನಂ ಬಾಧತೇ ವಿದ್ಯಯೈವ ತು .. 83..
 ಸದಾ ಪ್ರಮಿತಮೇಕತ್ವಂ ಸ್ವತಃ ಏವ ನ ಚಾನ್ಯತಃ .
 ಅತೋ ನ ಪ್ರಮಿತಿಂ ವಾಕ್ಯಂ ಕುರುತೇಜ್ಞಾನಬಾಧಕಂ .. 84..
 ವಸ್ತುತೋ ನಾಸ್ತಿ ಚಾಜ್ಞಾನಂ ಚಿತ್ಪ್ರಕಾಶವಿರೋಧತಃ .
 ಅತೋ ವಾಕ್ಯಂ ನ ಚಾಜ್ಞಾನಬಾಧಕಂ ಚ ನಿರೂಪಣೇ .. 85..
 ಏಕತ್ವಂ ಯತ್ಪುರಾ ಪ್ರೋಕ್ತಂ ತತ್ತ್ವಯಂ ಸೇದ್ಧಮರ್ಹತಿ .
 ನ ಪ್ರಮಾಣೇನ ಮಾನಾನಿ ತಸ್ಮಿನ್ಮುಂಠೀಭವಂತಿ ಹಿ .. 86..
 ವ್ಯಾವಹಾರಿಕಮಜ್ಞಾನಮಪಿ ಬ್ರಹ್ಮೈವ ವಸ್ತುತಃ .
 ಅಜ್ಞಾನಮಿತಿ ವಾರ್ತಾಽಪಿ ತ್ವರ್ಥಸದ್ಭಾವ ಏವ ಹಿ .. 87..
 ಸತಃ ಏವ ಹಿ ಸದ್ಭಾವೋ ನಾಸತಃ ಸೂಕ್ಷ್ಮದರ್ಶನೇ .
 ಸದಸತ್ಕೋಟಿನಿರ್ಮುಕ್ತಮಿತ್ಯುಕ್ತಿಶ್ಚಾರ್ಥಭಾಸನೇ .
 ಖಲು ನಾಭಾಸತೇ ಭಾನಂ ಬ್ರಹ್ಮ ವಸ್ತೈವ ಕೇವಲಂ .. 88..
 ಭಾನಸಂಬಂಧತೋಽಭಾನಮಿತಿ ವಾರ್ತಾಽಪ್ಯಸಂಗತಾ .. 89..
 ಸಂಬಂಧಿರೂಪಸದ್ಭಾವೇ ಸತಿ ಸಂಬಂಧಸಂಭವಃ .
 ಸದ್ಭಾವೇ ಸತಿ ಸಂಬಂಧಿರೂಪಂ ಬ್ರಹ್ಮೈವ ಕೇವಲಂ .. 90..
 ಅನಿರೂಪಿತರೂಪೇಣ ಸದ್ಭಾವ ಇತಿ ಚೇನ್ಮತಂ .
 ಅನಿರೂಪಿತರೂಪಸ್ಯ ರೂಪಂ ತು ಬ್ರಹ್ಮ ಕೇವಲಂ .
 ಬ್ರಹ್ಮೈವ ರೂಪಂ ನೈವಾನ್ಯನ್ನ ರೂಪಮಪರಸ್ಯ ಹಿ .. 91..
 ಅಸ್ತಿ ಚೇದಪರಸ್ಯಾಪಿ ರೂಪಂ ತರ್ಹಿ ಸುರೋತ್ತಮಾಃ .
 ರೂಪರೂಪೇಣ ರೂಪಂ ಚ ಬ್ರಹ್ಮರೂಪಂ ಭವೇತ್ಪುನಃ .. 92..
 ಬ್ರಹ್ಮರೂಪೇಣ ನಾನ್ಯಸ್ಯ ರೂಪಂ ರೂಪಾಂತರೇಣ ಚೇತ್ .. 93..

ತರ್ಹಿ ರೂಪಾಂತರಂ ರೂಪಾದ್ಭಿನ್ನಂ ವಾಸಭಿನ್ನಮೇವ ವಾ .
 ಭಿನ್ನಾಭಿನ್ನಂ ನ ವಾ ಭಿನ್ನಂ ಯದಿ ರೂಪಾದ್ಭಿನ್ನಭೇದತಃ .. 94..
 ತುಚ್ಛವತ್ತದರೂಪಂ ಸ್ಯಾದ್ಭಿನ್ನಂ ಚೇತ್ತದೇವ ತತ್ .
 ಉಕ್ತದೋಷದ್ವಯಾಪತ್ತೇರ್ಭಿನ್ನಾಭಿನ್ನಂ ನ ತದ್ಭವೇತ್ .. 95..
 ಅತ ಏವ ಸುರಶ್ರೇಷ್ಠಾ ಅನಿರೂಪಿತರೂಪತಃ .
 ಸದ್ಭಾವ ಇತಿ ವಾರ್ತಾ ಚ ವಾರ್ತೈವ ಖಲು ಕೇವಲಂ .. 96..
 ತಸ್ಮಾದ್ಜ್ಞಾನಮೇವೈತದ್ಭ್ರಹ್ಮೈವ ಸತತೋದಿತಂ .
 ಅಜ್ಞಾನಮಯಮೇವೇದಂ ಸರ್ವಮಿತ್ಯಪಿ ಭಾಷಣಂ .
 ನೈವ ಭಾಷಣಮಜ್ಞಾನಾಭಾವಾದೇವ ಶಿವಂ ವಿನಾ .. 97..
 ತಸ್ಮಾದ್ಜ್ಞಾನಮಜ್ಞಾನಕಾರ್ಯಂ ಚ ಸುರಪುಂಗವಾಃ .. 98..
 ಏಕಂ ಬ್ರಹ್ಮೈವ ನೈವಾನ್ಯದಿತಿ ಮೇ ನಿಶ್ಚಿತಾ ಮತಿಃ .
 ಐತದಾತ್ಮ್ಯಮಿದಂ ಸರ್ವಮಿತ್ಯಾಹ ಹಿ ಪರಾ ಶ್ರುತಿಃ .. 99..
 ಸಾಕ್ಷಾದರ್ಥಸ್ವಭಾವೇನ ಶ್ರುತಿಃ ಸೇಯಂ ಪ್ರವರ್ತತೇ .
 ಶ್ರೋತುಶ್ಚಿತ್ತಾವಿಪಾಕೇನ ವಿಷಣ್ಣಾ ವಿವಶಾ ಶ್ರುತಿಃ .. 100..
 ಕ್ಷಚಿತ್ಕದಾಚಿದನ್ಯಾರ್ಥಂ ವಕ್ತಿ ಚ ಬ್ರಹ್ಮಣಃ ಪ್ರಥಕ್ .
 ಸಾಧ್ಯಸಾಧನಸಂಬಂಧಕಥನಂ ಫಲಭಾಷಣಂ .. 101..
 ಜಗದ್ವೈಚಿತ್ಯನಿರ್ದೇಶೋ ಧರ್ಮಾಧರ್ಮಾರ್ಥಭಾಷಣಂ .
 ವರ್ಣಾಶ್ರಮವಿಭಾಗೋಕ್ತಿಸ್ತದ್ಧರ್ಮೋಕ್ತಿಸ್ತಥೈವ ಚ .. 102..
 ಶೋಭನಾಶೋಭನೋಕ್ತಿಶ್ಚ ಭೂತಭೌತಿಕಭಾಷಣಂ .
 ಶಬ್ದಾನಾಂ ಭೇದನಿರ್ದೇಶಸ್ತಧಾಸ್ಥಾನಾಂ ಚ ಭಾಷಣಂ .. 103..
 ಆತ್ಮನೋಽನ್ಯಸ್ಯ ಸರ್ವಸ್ಯ ಸದ್ಭಾವೋಕ್ತಿಃ ಸುರರ್ಷಭಾಃ .
 ಮಿಥ್ಯಾತ್ವಭಾಷಣಂ ತಸ್ಯ ಮಾಯಾಸದ್ಭಾವಭಾಷಣಂ .. 104..
 ಮಾಯಾತ್ವೋಕ್ತಿಶ್ಚ ಮಾಯಾಯಾ ಬಂಧ ಇತ್ಯಭಿಭಾಷಣಂ .
 ಗುರುಶಿಷ್ಯಕಥೋಕ್ತಿಶ್ಚ ಬ್ರಹ್ಮವಿದ್ಯಾಭಿಭಾಷಣಂ .. 105..
 ಶಾಸ್ತ್ರಾಣಾಮಪಿ ನಿರ್ದೇಶಸ್ತರ್ಕಾಣಾಮಪಿ ಭಾಷಣಂ .
 ಅನ್ಯದ್ವಿತರ್ಕಜಾಲಂ ಯತ್ತದುಕ್ತಿಶ್ಚ ಸಮಾಸತಃ .
 ಅನ್ಯಾರ್ಥೇನ ಪರಂ ಬ್ರಹ್ಮ ಶ್ರುತಿಃ ಸಾದ್ವೀ ನ ತತ್ಪರಾ .. 106..
 ಚಿತ್ತಪಾಕಾನುಗುಣ್ಯೇನ ಶ್ರೋತೃಣಾಂ ಪರಮಾ ಶ್ರುತಿಃ .
 ಸೋಪಾನಕ್ರಮತೋ ದೇವಾ ಮಂದಂ ಮಂದಂ ಹಿತಂ ನೃಣಾಂ .. 107..
 ಉಪದಿಶ್ಯ ವಿಷಣ್ಣಾಽಪಿ ಪುನಃ ಪಕ್ಷಾಧಿಕಾರಿಣಃ .
 ಐತದಾತ್ಮ್ಯಮಿದಂ ಸರ್ವಮಿತ್ಯಾಹ ಪರಮಾದ್ವಯಂ .. 108..
 ಜಗಜ್ಜೀವೇಶ್ವರತ್ವಾದಿವಿಚಿತ್ರವಿಭವಂ ವಿನಾ .

ಕೇವಲಂ ಚಿತ್ರದಾನಂದಬ್ರಹ್ಮಾತ್ಮೈಕ್ಯಪರಾ ಶ್ರುತಿಃ .. 109..
 ಜಗಜ್ಜೀವೇಶ್ವರತ್ವಾದಿ ಸರ್ವಂ ಬ್ರಹ್ಮೈವ ಕೇವಲಂ .
 ಇತಿ ಸ್ವಪೂರ್ಣತಾಜ್ಞಾನಂ ಪರಮಾದ್ವೈತವೇದನಂ .. 110..
 ಇತೋಽನ್ಯದ್ಯತ್ಪರಿಜ್ಞಾನಂ ತದಜ್ಞಾನಂ ನ ಸಂಶಯಃ .
 ವಿಚಾರೇಣಾಯಮೇವಾರ್ಥಸ್ವಯಮೇವಾವಿಚಾರಣೇ .. 111..
 ನ ಕದಾಚಿದ್ವಿಶೇಷೋಽಸ್ತೀತ್ಯೇತಜ್ಞಾನಂ ಸುದುರ್ಲಭಂ .. 112..
 ಯಥಾ ಯಥಾ ಸ್ವಭಾವೇನ ಯದ್ಯದ್ಭಾತಿ ಸುರರ್ಷಭಾಃ .
 ತಥಾ ತಥಾ ಶಿವೋ ಭಾತಿ ಸ್ವಯಮೇವ ನ ಚಾಪರಃ .. 113..
 ಯಥಾ ಯಥಾ ಪ್ರಭಾ ಸಾಕ್ಷಾಚ್ಛಾಂಭವೀ ಸಾ ನ ಚಾಪರಾ .
 ಇತಿ ನಿಶ್ಚಯವಿಜ್ಞಾನಂ ಪರಮಾದ್ವೈತವೇದನಂ .. 114..
 ಯಥಾ ಯಥಾಸವಭಾಸೋಽಯಂ ಶಿವ ಏವೇತಿ ಪಶ್ಯತಿ .
 ತಥಾ ತಥಾ ಮಹಾದೇವಂ ಭಜತೇಽಯತ್ನತಸ್ತು ಸಃ .. 115..
 ಯಥಾ ಯಥಾ ಪ್ರಥಾ ಪುಂಸಸ್ತದ್ವಸ್ತುಷ್ಣನವಸ್ಥಿತಾ .
 ತಥಾ ತಥಾಽನುಸಂಧಾನಂ ಸ್ವಭಾವೇನೈವ ಪೂಜನಂ .. 116..
 ಶಿವರೂಪತಯಾ ಸರ್ವಂ ಯೋ ವೇದ ಸ ಹಿ ತತ್ತ್ವವಿತ್ .
 ಅಶಿವಂ ವೇದ ಯತ್ಕಿಂಚಿತ್ಸ ಏವ ಪರಿಮೋಹಿತಃ .. 117..
 ಶಿವಾದನ್ಯತಯಾ ಕಿಂಚಿದಪಿ ಯೋ ವೇದ ಸೋಽಧಮಃ .
 ಶಿವಸ್ಯೈವಾಪಚಾರಂ ಹಿ ಕುರುತೇ ಸ ಪಶುರ್ನರಃ .. 118..
 ಶಿವರೂಪತಯಾ ಸರ್ವಂ ಯಸ್ಯ ಭಾತಿ ಸ್ವಭಾವತಃ .
 ಸ್ವೇಚ್ಛಾಚಾರಃ ಸಮಾಚಾರಸ್ತಸ್ಯ ಚಾರ್ಚಾ ಚ ಶೂಲಿನಃ .. 119..
 ಯಥಾ ಯಥಾ ಪ್ರಭಾ ಶಂಭೋಃ ಪ್ರಥಾ ಸಾ ಸಾ ತದರ್ಚನಂ .
 ಇತ್ಯಯತ್ನೇನ ವಿಜ್ಞಾನಾತ್ಪೂಜ್ಯತೇ ಪರಮೇಶ್ವರಃ .. 120..
 ಕ್ರೀಡಯಾ ಜಗದಾಕಾರಾ ನಾನ್ಯತಶ್ಚಾತ್ಮದೇವತಾ .
 ಕ್ರೀಡಯೈವಾತ್ಮನಾಽಽತ್ಮಾನಂ ಭುಂಕ್ತೇ ಸಾ ತದ್ಧಿ ವೇದನಂ .. 121..
 ಇಂದ್ರಿಯಾಕಾರಭಾಸಾ ಸಾ ವಿಷಯಾಕಾರಭಾಸನಂ .
 ಕ್ರೀಡಯಾ ದೇವತಾ ಭುಂಕ್ತೇ ಸ್ವತ ಇತ್ಯರ್ಚನಂ ಮತಂ .. 122..
 ಪರಮಾದ್ವೈತವಿಜ್ಞಾನಮಿದಂ ಭವಭಯಾಪಹಂ .
 ಭವಪ್ರಸಾದತೋ ಲಭ್ಯಂ ಭಾವನಾರಹಿತಂ ಪರಂ .. 123..
 ಯಥಾ ನಕ್ತಂದೃಶಃ ಸೂರ್ಯಪ್ರಕಾಶೋ ನಾವಭಾಸತೇ .
 ತಥೇದಂ ಪರಮಾದ್ವೈತಂ ಮನುಷ್ಯಾಣಾಂ ನ ಭಾಸತೇ .. 124..
 ಪ್ರಸಾದಾದೇವ ರುದ್ರಸ್ಯ ಶ್ರದ್ಧಯಾ ಸ್ವಸ್ಯ ಧೈರ್ಯತಃ .

ದೇಶಿಕಾಲೋಕನಾಚ್ಛೈವ ಕರ್ಮಸಾಮ್ಯೇ ಪ್ರಕಾಶತೇ .. 125..
 ಬಹುಪ್ರಕಾರಂ ಬಹುಶಃ ಶ್ರುತಿಃ ಸಾಧ್ವೀ ಸನಾತನೀ .
 ಏವಮೇತಂ ಮಹಾಯಾಸಾದರ್ಥಂ ವದತಿ ದುಃಖಿನಾಂ .. 126..
 ಶಿವ ಏವಾಸ್ತಿ ನೈವಾನ್ಯದಿತಿ ಯೋ ನಿಶ್ಚಯಃ ಸ್ಥಿರಃ .
 ಸದಾ ಸ ಏವ ಸಿದ್ಧಾಂತಃ ಪೂರ್ವಪಕ್ಷಾಸ್ತಥಾ ಪರೇ .. 127..
 ಅಯಮೇವ ಹಿ ವೇದಾರ್ಥೋ ನಾಪರಃ ಪರಮಾಸ್ತಿಕಾಃ .
 ಗೃಹ್ಣಾಮಿ ಪರಶುಂ ತಪ್ತಂ ಸತ್ಯಮೇವ ನ ಸಂಶಯಃ .. 128..
 ಅಯಮೇವ ಹಿ ಸತ್ಯಾರ್ಥೋ ನಾಪರಃ ಪರಮಾಸ್ತಿಕಾಃ .
 ವಿಶ್ವಾಸಾರ್ಥಂ ಶಿವಂ ಸ್ವಷ್ಟ್ವಾ ತ್ರಿವರ್ಣಃ ಶಪಥಯಾಮ್ಯಹಂ .. 129..
 ಅಯಮೇವ ಹಿ ವೇದಾರ್ಥೋ ನಾಪರಃ ಪರಮಾಸ್ತಿಕಾಃ .
 ಅನ್ಯಥಾ ಚೇತ್ಸುರಾಃ ಸತ್ಯಂ ಮೂರ್ಧಾ ಮೇಽತ್ರ ಪತಿಷ್ಯತಿ .. 130..
 ಅಯಮೇವ ಹಿ ಸತ್ಯಾರ್ಥೋ ನಾಪರಃ ಪರಮಾಸ್ತಿಕಾಃ .
 ಅತ್ಯೈವ ಸನ್ನಿಧಿಂ ದೇವೋ ವಿಶ್ವಾಸಾರ್ಥಂ ಕರಿಷ್ಯತಿ .. 131..
 ಸೂತ ಉವಾಚ -
 ಏವಮುಕ್ತ್ವಾ ತು ಭಗವಾನ್ಪ್ರಹ್ಮಾ ಸರ್ವಹಿತೇ ರತಃ .
 ಪ್ರಣಮ್ಯ ದಂಡವದ್ಭೂಮೌ ಭಕ್ತ್ಯಾ ಪರವಶೋಽಭವತ್ .. 132..
 ಅಸ್ಮಿನ್ನವಸರೇ ಶ್ರೀಮಾನ್ಶಂಕರಃ ಶಶಿಶೇಖರಃ .
 ನೀಲಕಂಠೋ ವಿರೂಪಾಕ್ಷಃ ಸಾಂಬಃ ಸಾಕ್ಷಾತ್ಪೃಥಾನ್ಯಧಿಃ .. 133..
 ಬ್ರಹ್ಮವಿಷ್ಣುಮಹೇಶಾದ್ಧೈರುಪಾಸ್ಯೋ ಗುಣಮೂರ್ತಿಭಿಃ .
 ಆವಿರ್ಭೂವ ಸರ್ವಜ್ಞಸ್ತತ್ಯೈವ ಸುರಸನ್ನಿಧೌ .. 134..
 ಆಸನಂ ವಿಮಲಂ ದಿವ್ಯಂ ಶಿವಾರ್ಹಂ ಹೈಮಮದ್ಭೂತಂ .
 ಆಗತಂ ತತ್ರ ಭಗವಾನಾಸ್ತೇ ತಸ್ಮಿನ್ಯಥಾಸುಖಂ .. 135..
 ವಿಷ್ಣುವಿಶ್ವಜಗತ್ಕರ್ತಾ ಶಿವಸ್ಯಾಮಿತತೇಜಸಃ .
 ಬುದ್ಧೋ ದ್ಯೋಗಂ ಮಹಾಪ್ರೀತಸ್ತತ್ರ ಸನ್ನಿಹಿತೋಽಭವತ್ .. 136..
 ಪುಷ್ಪವೃಷ್ಟಿರಭವತ್ಪುನಃ ಪುನಃ
 ಶಬ್ದಿತಂ ಚ ಮುನಿಭಿಃ ಸನಾತನೈಃ .
 ಶುದ್ಧವೇದವಚನೈಃ ಸುಶೋಭನೈಃ-
 ಭಕ್ತಿಮದ್ಧಿರಪಿ ಪೂಜನಂ ಕೃತಂ .. 137..
 ಉಚ್ಚಮಂದಮೃದುತೀವ್ರಕಾಹಲೈಃ
 ಶಬ್ದಿತಂ ಚ ಪಟಹಾದಿಭಿಸ್ತಥಾ .
 ತಾಲಮಾನಕುಶಲೈಸ್ತಥಾ ಪರೈಃ-

ಭೇರಿಕಾದಿಕುಶಲೈಃ ಸುಘೋಷಿತಂ .. 138..

ಅಪ್ಸರೋಭಿರಪಿ ನರ್ತನಂ ಕೃತಂ

ಗಾಯನೈಶ್ಚ ಸಹಿತೈರ್ಮಹತ್ತರೈಃ .

ಗೀತಮಾಶು ಕವಿಭಿಶ್ಚ ಕೀರ್ತಿತಂ

ಸ್ಥಾನಮೀಶದೃಶಿಗೋಚರಂ ದ್ವಿಜಾಃ .. 139..

ವಿಸ್ಮಿತಾಶ್ಚ ಮುನಯಶ್ಚ ಕೇಚನ

ಶ್ರದ್ಧಯೈವ ಶಿರಸಾ ಚ ನರ್ತಿತಾಃ .

ಮುಷ್ಟಿಯುಧ್ಧಮಪಿ ಕುರ್ಯುರಾಸ್ತಿಕಾಃ

ಶ್ರದ್ಧಯೈವ ಪರಯಾ ಚ ಕೇಚನ .. 140..

ಮಸ್ತಕೇನ ಮನುಜಾನತಿಪ್ರಿಯಾನ್

ಪೃಷ್ಠತಶ್ಚ ಚರಣೇನ ಪಾಣಿನಾ .

ದಂಡರಜ್ಜುಶಿಬಿಕಾದಿಭಿಸ್ತಥಾ

ಕೇಚಿದಶ್ಚನಿಕರೈರ್ವಹಂತಿ ಚ .. 141..

ಬಂಧನಂ ಚ ನಿಗಡೈಶ್ಚ ಗರ್ವಿತಾ

ಮೋಚನಂ ಚ ಮನುಜಾನತಿಪ್ರಿಯಾನ್ .

ಕುರ್ಯುರಸ್ತನಿಕರೈಶ್ಚ ಕೇಚನ

ಚ್ಛೇದನಂ ಚ ವಿವಶಾಶ್ಚ ಕೇಚನ .. 142..

ಅನ್ಯೋನ್ಯಮಾಲಿಂಗನಮಾಚರಂತಿ

ಪ್ರಿಯೇಣ ಕೇಚಿನ್ಮುನಯಶ್ಚ ಕೇಚಿತ್ .

ಧಾವಂತಿ ವೇಗೇನ ಪಟಂ ವಿಸೃಜ್ಯ

ಪ್ರಿಯೇಣ ಚಾನ್ಯಾನಪಿ ತಾಡಯಂತಿ .. 143..

ವಿಲೋಕ್ಯ ಸರ್ವಂ ಶಿವಯಾ ಶಿವೋಽಪಿ

ಪ್ರಹೃಷ್ಟಚಿತ್ತಸ್ತು ನಿವಾರ್ಯ ಸರ್ವಾನ್ .

ಹರಿಂ ವಿರಂಚಿಂ ಚ ಸುರಾನಶೇಷಾ-

ನತಿಪ್ರಿಯೇಣೈವ ನಿರೀಕ್ಷ್ಯ ವಿಪ್ರಾಃ .. 144..

ಉವಾಚ ಸತ್ಯಂ ಕರುಣಾನಿಧಾನಃ

ಶ್ರುತಿಪ್ರಮಾಣೈಕಸುನಿಶ್ಚಿತಾರ್ಥಃ .

ಹಿತಾಯ ಲೋಕಸ್ಯ ಸುರಾಸುರಾದ್ವೈಃ

ಪ್ರಪೂಜನೀಯಶ್ಚ ಸದಾ ಮಹೇಶಃ .. 145..

ಈಶ್ವರ ಉವಾಚ :

ಅಹಂ ಹಿ ಸರ್ವಂ ನ ಚ ಕಿಂಚಿದನ್ಯ-

ನ್ನಿರೂಪಣಾಯಾಮನಿರೂಪಣಾಯಾಂ .

ಇಯಂ ಹಿ ವೇದಸ್ಯ ಪರಾ ಹಿ ನಿಷ್ಕಾ
 ಮಮಾನುಭೂತಿಶ್ಚ ನ ಸಂಶಯಶ್ಚ .. 146..
 ಅಹಂ ಸದಾಸಧಶ್ಚ ಯಥಾಸಹಮೂರ್ಧ್ವಂ
 ತ್ವಹಂ ಪುರಸ್ತಾದಹಮೇವ ಪಶ್ಚಾತ್ .
 ಅಹಂ ಚ ಸವ್ಯೇತರಮಾಸ್ತಿಕಾಸ್ತಥಾ
 ತ್ವಹಂ ಸದೈವೋತ್ತರತೋಽನ್ತರಾಲಂ .. 147..
 ಪರೋಕ್ಷರೂಪೇಣ ಸುಸಂಸ್ಥಿತೋಽಹಂ
 ತಥಾಸಪರೋಕ್ಷೇಣ ಸುಸಂಸ್ಥಿತೋಽಹಂ .
 ಅನಾತ್ಮರೂಪೇಣ ಸುಸಂಸ್ಥಿತೋಽಹಂ
 ಸದಾತ್ಮರೂಪೇಣ ಸುಸಂಸ್ಥಿತೋಽಹಂ .. 148..
 ಜೈವೇನ ರೂಪೇಣ ಸುಸಂಸ್ಥಿತೋಽಹಂ
 ತಥೇಶರೂಪೇಣ ಸುಸಂಸ್ಥಿತೋಽಹಂ .
 ಅಜ್ಞಾನರೂಪೇಣ ಸುಸಂಸ್ಥಿತೋಽಹಂ
 ವಿಜ್ಞಾನರೂಪೇಣ ಸುಸಂಸ್ಥಿತೋಽಹಂ .. 149..
 ಸಂಸಾರರೂಪೇಣ ಸುಸಂಸ್ಥಿತೋಽಹಂ
 ಕೈವಲ್ಯರೂಪೇಣ ಸುಸಂಸ್ಥಿತೋಽಹಂ .
 ಶಿಷ್ಯಾದಿರೂಪೇಣ ಸುಸಂಸ್ಥಿತೋಽಹಂ
 ಗುರ್ವಾದಿರೂಪೇಣ ಸುಸಂಸ್ಥಿತೋಽಹಂ .. 150..
 ವೇದಾದಿರೂಪೇಣ ಸುಸಂಸ್ಥಿತೋಽಹಂ
 ಸ್ಮತ್ಪ್ರಾದಿರೂಪೇಣ ಸುಸಂಸ್ಥಿತೋಽಹಂ .
 ಪುರಾಣರೂಪೇಣ ಸುಸಂಸ್ಥಿತೋಽಹಂ
 ಕಲ್ಪಾದಿರೂಪೇಣ ಸುಸಂಸ್ಥಿತೋಽಹಂ .. 151..
 ಪ್ರಮಾತೃರೂಪೇಣ ಸುಸಂಸ್ಥಿತೋಽಹಂ
 ಪ್ರಮಾಣರೂಪೇಣ ಸುಸಂಸ್ಥಿತೋಽಹಂ .
 ಪ್ರಮೇಯರೂಪೇಣ ಸುಸಂಸ್ಥಿತೋಽಹಂ
 ಮಿತಿಸ್ವರೂಪೇಣ ಸುಸಂಸ್ಥಿತೋಽಹಂ .. 152..
 ಕರ್ತೃಸ್ವರೂಪೇಣ ಸುಸಂಸ್ಥಿತೋಽಹಂ
 ಕ್ರಿಯಾಸ್ವರೂಪೇಣ ಸುಸಂಸ್ಥಿತೋಽಹಂ .
 ತದ್ಧೇತುರೂಪೇಣ ಸುಸಂಸ್ಥಿತೋಽಹಂ
 ಫಲಸ್ವರೂಪೇಣ ಸುಸಂಸ್ಥಿತೋಽಹಂ .. 153..
 ಭೋಕ್ತೃಸ್ವರೂಪೇಣ ಸುಸಂಸ್ಥಿತೋಽಹಂ
 ಭೋಗಸ್ವರೂಪೇಣ ಸುಸಂಸ್ಥಿತೋಽಹಂ .

ತದ್ಧೇತುಸ್ವರೂಪೇಣ ಸುಸಂಸ್ಥಿತೋಽಹಂ
 ಭೋಗ್ಯಸ್ವರೂಪೇಣ ಸುಸಂಸ್ಥಿತೋಽಹಂ .. 154..
 ಪುಣ್ಯಸ್ವರೂಪೇಣ ಸುಸಂಸ್ಥಿತೋಽಹಂ
 ಪಾಪಸ್ವರೂಪೇಣ ಸುಸಂಸ್ಥಿತೋಽಹಂ .
 ಸುಖಸ್ವರೂಪೇಣ ಸುಸಂಸ್ಥಿತೋಽಹಂ
 ದುಃಖಸ್ವರೂಪೇಣ ಸುಸಂಸ್ಥಿತೋಽಹಂ .. 155..
 ರುದ್ರಪ್ರಭೇದೇನ ಸುಸಂಸ್ಥಿತೋಽಹಂ
 ವಿಷ್ಣುಪ್ರಭೇದೇನ ಸುಸಂಸ್ಥಿತೋಽಹಂ .
 ಬ್ರಹ್ಮಪ್ರಭೇದೇನ ಸುಸಂಸ್ಥಿತೋಽಹಂ
 ದೇವಪ್ರಭೇದೇನ ಸುಸಂಸ್ಥಿತೋಽಹಂ .. 156..
 ಮರ್ತ್ಯಪ್ರಭೇದೇನ ಸುಸಂಸ್ಥಿತೋಽಹಂ
 ತಿರ್ಯಕ್ಪ್ರಭೇದೇನ ಸುಸಂಸ್ಥಿತೋಽಹಂ
 ಕೃಮಿಪ್ರಭೇದೇನ ಸುಸಂಸ್ಥಿತೋಽಹಂ
 ಕೀಟಪ್ರಭೇದೇನ ಸುಸಂಸ್ಥಿತೋಽಹಂ .. 157..
 ವೃಕ್ಷಪ್ರಭೇದೇನ ಸುಸಂಸ್ಥಿತೋಽಹಂ
 ಗುಲ್ಮಪ್ರಭೇದೇನ ಸುಸಂಸ್ಥಿತೋಽಹಂ .
 ಲತಾಪ್ರಭೇದೇನ ಸುಸಂಸ್ಥಿತೋಽಹಂ
 ತೃಣಪ್ರಭೇದೇನ ಸುಸಂಸ್ಥಿತೋಽಹಂ .. 158..
 ಕಲಾಪ್ರಭೇದೇನ ಸುಸಂಸ್ಥಿತೋಽಹಂ
 ಘಟಪ್ರಭೇದೇನ ಸುಸಂಸ್ಥಿತೋಽಹಂ .
 ಪಟಪ್ರಭೇದೇನ ಸುಸಂಸ್ಥಿತೋಽಹಂ
 ಕುಡ್ಯಾದಿಪ್ರಭೇದೇನ ಸುಸಂಸ್ಥಿತೋಽಹಂ .. 159..
 ಅನ್ನಪ್ರಭೇದೇನ ಸುಸಂಸ್ಥಿತೋಽಹಂ
 ಪಾನಪ್ರಭೇದೇನ ಸುಸಂಸ್ಥಿತೋಽಹಂ .
 ವನಪ್ರಭೇದೇನ ಸುಸಂಸ್ಥಿತೋಽಹಂ
 ಗಿರಿಪ್ರಭೇದೇನ ಸುಸಂಸ್ಥಿತೋಽಹಂ .. 160..
 ನದೀಪ್ರಭೇದೇನ ಸುಸಂಸ್ಥಿತೋಽಹಂ
 ನದಪ್ರಭೇದೇನ ಸುಸಂಸ್ಥಿತೋಽಹಂ .
 ಸಮುದ್ರಪ್ರಭೇದೇನ ಸುಸಂಸ್ಥಿತೋಽಹಂ
 ತಟಪ್ರಭೇದೇನ ಸುಸಂಸ್ಥಿತೋಽಹಂ .. 161..
 ತಡಾಗಪ್ರಭೇದೇನ ಸುಸಂಸ್ಥಿತೋಽಹಂ
 ಅಭ್ರಪ್ರಭೇದೇನ ಸುಸಂಸ್ಥಿತೋಽಹಂ .

ನಕ್ಷತ್ರಭೇದೇನ ಸುಸಂಸ್ಥಿತೋಽಹಂ
 ಗ್ರಹಪ್ರಭೇದೇನ ಸುಸಂಸ್ಥಿತೋಽಹಂ .. 162..
 ಮೇಘಪ್ರಭೇದೇನ ಸುಸಂಸ್ಥಿತೋಽಹಂ
 ವಿದ್ಯುತ್ಪ್ರಭೇದೇನ ಸುಸಂಸ್ಥಿತೋಽಹಂ .
 ಯಕ್ಷಪ್ರಭೇದೇನ ಸುಸಂಸ್ಥಿತೋಽಹಂ
 ರಕ್ಷಪ್ರಭೇದೇನ ಸುಸಂಸ್ಥಿತೋಽಹಂ .. 163..
 ಗಂಧರ್ವಭೇದೇನ ಸುಸಂಸ್ಥಿತೋಽಹಂ
 ಸಿದ್ಧಪ್ರಭೇದೇನ ಸುಸಂಸ್ಥಿತೋಽಹಂ .
 ಅಂಡಪ್ರಭೇದೇನ ಸುಸಂಸ್ಥಿತೋಽಹಂ
 ಲೋಕಪ್ರಭೇದೇನ ಸುಸಂಸ್ಥಿತೋಽಹಂ .. 164..
 ದೇಶಪ್ರಭೇದೇನ ಸುಸಂಸ್ಥಿತೋಽಹಂ
 ಗ್ರಾಮಪ್ರಭೇದೇನ ಸುಸಂಸ್ಥಿತೋಽಹಂ .
 ಗೃಹಪ್ರಭೇದೇನ ಸುಸಂಸ್ಥಿತೋಽಹಂ
 ಮಠಪ್ರಭೇದೇನ ಸುಸಂಸ್ಥಿತೋಽಹಂ .. 165..
 ಕಟಪ್ರಭೇದೇನ ಸುಸಂಸ್ಥಿತೋಽಹಂ
 ಪ್ರಾಕಾರಭೇದೇನ ಸುಸಂಸ್ಥಿತೋಽಹಂ .
 ಪುರಪ್ರಭೇದೇನ ಸುಸಂಸ್ಥಿತೋಽಹಂ
 ಪುರೀಪ್ರಭೇದೇನ ಸುಸಂಸ್ಥಿತೋಽಹಂ .. 166..
 ವ್ಯೋಮಾದಿಭೇದೇನ ಸುಸಂಸ್ಥಿತೋಽಹಂ
 ಶಬ್ದಾದಿಭೇದೇನ ಸುಸಂಸ್ಥಿತೋಽಹಂ .
 ಶರೀರಭೇದೇನ ಸುಸಂಸ್ಥಿತೋಽಹಂ
 ಪ್ರಾಣಪ್ರಭೇದೇನ ಸುಸಂಸ್ಥಿತೋಽಹಂ .. 167..
 ಶ್ರೋತ್ರಾದಿಭೇದೇನ ಸುಸಂಸ್ಥಿತೋಽಹಂ
 ಪದಾದಿಭೇದೇನ ಸುಸಂಸ್ಥಿತೋಽಹಂ .
 ಮನಃಪ್ರಭೇದೇನ ಸುಸಂಸ್ಥಿತೋಽಹಂ
 ಬುದ್ಧಿಪ್ರಭೇದೇನ ಸುಸಂಸ್ಥಿತೋಽಹಂ .. 168..
 ಅಹಂಪ್ರಭೇದೇನ ಸುಸಂಸ್ಥಿತೋಽಹಂ
 ಚಿತ್ತಪ್ರಭೇದೇನ ಸುಸಂಸ್ಥಿತೋಽಹಂ .
 ಸಂಘಾತಭೇದೇನ ಸುಸಂಸ್ಥಿತೋಽಹಂ
 ಜನ್ಮಾದಿಭೇದೇನ ಸುಸಂಸ್ಥಿತೋಽಹಂ .. 169..
 ಜಾಗ್ರತ್ಪ್ರಭೇದೇನ ಸುಸಂಸ್ಥಿತೋಽಹಂ
 ಸ್ವಪ್ನಪ್ರಭೇದೇನ ಸುಸಂಸ್ಥಿತೋಽಹಂ .

ಸುಷುಪ್ತಿಭೇದೇನ ಸುಸಂಸ್ಥಿತೋಽಹಂ
 ತುರೀಯಭೇದೇನ ಸುಸಂಸ್ಥಿತೋಽಹಂ .. 170..
 ದೃಶ್ಯಪ್ರಭೇದೇನ ಸುಸಂಸ್ಥಿತೋಽಹಂ
 ದ್ರಷ್ಟೃ ಪ್ರಭೇದೇನ ಸುಸಂಸ್ಥಿತೋಽಹಂ .
 ಸಾಕ್ಷಿಸ್ವರೂಪೇಣ ಸುಸಂಸ್ಥಿತೋಽಹಂ
 ಸರ್ವಸ್ವರೂಪೇಣ ಸುಸಂಸ್ಥಿತೋಽಹಂ .. 171..
 ಅಸ್ತಿನಾಸ್ತಿವಚನೇನ ಭಾಷಿತಂ
 ಭಾತಿಶಬ್ದಪರಿಭಾಷಿತಂ ತಥಾ .
 ಭಾನಹೀನಪರಿಭಾಷಿತಂ ಚ ಮೇ
 ರೂಪಮೇವ ಹಿ ನ ಸಂಶಯಃ ಕ್ವಚಿತ್ .. 172..
 ಶಬ್ದಗೋಚರತಯಾ ಸ್ಥಿತಂ ಸದಾ
 ಶಬ್ದಗೋಚರವಿಹೀನರೂಪತಃ .
 ಯಸ್ಥಿ ತಂ ತದಹಮೇವ ಸಂತತಂ
 ಪ್ರತ್ಯಯೇಽಪಿ ಗತಿರೇವಮೇವ ಹಿ .. 173..
 ನಿತ್ಯಶುದ್ಧಪರಿಬುದ್ಧಮುಕ್ತತಾಂ
 ಯಸ್ಯ ನಿತ್ಯಮಿತಿ ವಕ್ತಿ ವಾಕ್ ಶ್ರುತೇಃ .
 ತಸ್ಯ ಸತ್ಯಸುಖಬೋಧಪೂರ್ಣತಾ
 ತಥ್ಯಮೇವ ಮಮ ನಾಸ್ತಿ ಸಂಶಯಃ .. 174..
 ಯತ್ಸ್ವ ರೂಪಮಹಮಾತ್ಮನಾ ತಥಾ
 ಯತ್ಸ್ವ ರೂಪಮಿದಮಾತ್ಮನೈವ ತು .
 ಭಾತಿ ತತ್ತು ಮಮ ಚಿದ್ವಪುಃ ಸದಾ
 ಭಾತಿ ನಾನ್ಯದಿತಿ ನಿಶ್ಚಯೋ ಮಮ .. 175..
 ಅಹಂ ಸಮಸ್ತಂ ಮಮ ರೂಪತಃ ಪೃಥಜ್ಞಾ
 ನ ಕಿಂಚಿದಸ್ತೀತಿ ಸುನಿಶ್ಚಯಃ ಕೃತಃ .
 ಮಯಾ ತು ವೇದಾಂತವಚೋಭಿರಂಜಸಾ
 ಪಿತಾಮಹೇನಾಪಿ ಚ ಸತ್ಯಮೀರಿತಂ .. 176..
 ಅತ್ರ ಸಂಶಯಮತಿವಿನಶ್ಯತಿ
 ಭ್ರಷ್ಟ ಏವ ಪರಮಾರ್ಥದರ್ಶನಾತ್ .
 ಅತ್ರ ನಿಶ್ಚಯಮತಿಸ್ತು ಮುಚ್ಯತೇ
 ಕಷ್ಟರೂಪಭವಪಾಶಬಂಧನಾತ್ .. 177..
 ಸೂತ ಉವಾಚ .

ಏವಮುಕ್ತ್ವಾ ಮಹಾದೇವಃ ಸಾಂಬಃ ಸಂಸಾರಮೋಚಕಃ .
 ಸಮಾಲಿಂಗ್ಯ ಮಹಾವಿಷ್ಣುಂ ಬ್ರಹ್ಮಾಣಮಪಿ ಸಾದರಂ .. 178..
 ವಿಲೋಕ್ಯ ದೇವಾನಖಿಲಾನ್ವಿಶುದ್ಧೇನೈವ ಚೇತಸಾ .
 ಭದ್ರಮಸ್ತು ಸುರಶ್ರೇಷ್ಠಾ ಯುಷ್ಮಾಕಮಿತಿ ಚಾಬ್ರವೀತ್ .. 179..
 ದೇವಾಶ್ಚ ದೇವದೇವೇಶಂ ಪ್ರಸನ್ನಂ ಕರುಣಾನಿಧಿಂ .
 ಪೂಜಯಾಮಾಸುರಾಹ್ಲಾದಾತ್ಪ್ರಪುಷ್ಪಫಲಾದಿಭಿಃ .. 180..
 ವಿಷ್ಣುವಿಶ್ವಜಗತ್ಕರ್ತಾ ವಿಶ್ವೇಶಾಂಘ್ರಿಸರೋರುಹಂ .
 ಸ್ವಮೂರ್ಧ್ನಿ ಭಕ್ತ್ಯಾ ನಿಕ್ಷಿಪ್ಯ ಪುನಃ ಪರವಶೋಽಭವತ್ .. 181..
 ಪಿತಾಮಹೋಽಪಿ ಸರ್ವಾತ್ಮಾ ಶಿವಪಾದಾಂಬುಜದ್ವಯಂ .
 ಸ್ವಮೂರ್ಧ್ನಿ ಭಕ್ತ್ಯಾ ನಿಕ್ಷಿಪ್ಯ ಪುನಃ ಪರವಶೋಽಭವತ್ .. 182..
 ದೇವದೇವೋ ಮಹಾದೇವಃ ಸಾಂಬಃ ಸಂಸಾರಮೋಚಕಃ .
 ನನರ್ತ ಪರಮಂ ಭಾವಮೈಶ್ವರಂ ಸಂಪ್ರದರ್ಶಯನ್ .. 183..
 ಕರತಾಲಂ ಮಹಾದೇವೀ ಕರುಣಾಸಾಗರಾ ಪರಾ .
 ಚಕಾರ ಪರಮಪ್ರೀತ್ಯಾ ಸಮಾಲೋಕ್ಯ ಮಹೇಶ್ವರಂ .. 184..
 ವಿಷ್ಣುರ್ಬ್ರಹ್ಮಾ ಸುರಾಃ ಸರ್ವೇ ತತ್ರ ಸನ್ನಿಹಿತಾ ಜನಾಃ .
 ಸರ್ವೇ ಸಂತೋಷತಸ್ತತ್ರ ನೃತ್ಯಂತಿ ಸ್ಮ ಯಥಾಬಲಂ .. 185..
 ದೇವದೇವೋ ಮಹಾದೇವೋ ಮಹಾನಂದೋದಧಿರ್ದ್ವಿಜಾಃ .
 ವಿಲೋಕ್ಯ ಸರ್ವಾನ್ಸುಪ್ರೀತಸ್ತತ್ಪ್ರವಾಂತರ್ಹಿತೋಽಭವತ್ .. 186..
 ವಿಷ್ಣುರ್ಬ್ರಹ್ಮಾಣಮಾಲಿಂಗ್ಯ ವಿಲೋಕ್ಯ ಸಕಲಾನ್ಸುರಾನ್ .
 ಪ್ರಸನ್ನಃ ಪದ್ಮಯಾ ಸಾರ್ಧಂ ವೈಕುಂಠಮಗಮತ್ಪ್ರಭುಃ .. 187..
 ಬ್ರಹ್ಮಾಽಪಿ ವಿಸ್ಮಯಾಪನ್ನೋ ವಿಲೋಕ್ಯ ಸಕಲಾನ್ಸುರಾನ್ .
 ಅವಶಃ ಸನ್ವನಶ್ಚಾಹ ಶ್ರದ್ಧಯೈವ ತು ಕೇವಲಂ .. 188..
 ಬ್ರಹ್ಮೋವಾಚ .
 ವಿದ್ಯಾಃ ಸರ್ವಾ ನೃಣಾಂ ಸಾಕ್ಷಾತ್ಸಂಸಾರಸ್ಯ ಪ್ರವರ್ತಿಕಾಃ .
 ಆತ್ಮವಿದ್ಯಾ ತು ಸಂಸಾರತಮಸಃ ಪ್ರತಿಘಾತಿನೀ .. 189..
 ಆತ್ಮವಿದ್ಯಾವಿಹೀನಸ್ಯ ಶೋಕಸಾಗರ ಏವ ಹಿ .
 ಮುಕ್ತಿರೇವಾತ್ಮನಿಷ್ಠಸ್ಯ ನಾಸ್ತಿ ಸಂಶಯಕಾರಣಂ .. 190..
 ಯತ್ರಾನೃತ್ವಶ್ಯತಿ ಪ್ರಾಣೇ ಶೃಣೋತ್ಯನ್ಯತ್ಪ್ರಥೈವ ಚ .
 ಅನ್ಯಜ್ಞಾನಾತಿ ಚಾಲ್ಪಂ ತದ್ಯದಲ್ಪಂ ಮರ್ತ್ಯಮೇವ ತತ್ .. 191..
 ಯತ್ರ ಪಶ್ಯತಿ ನಾನ್ಯಚ್ಚ ನ ಶೃಣೋತ್ಯನ್ಯದಾಸ್ತಿಕಾಃ .
 ಅನ್ಯಚ್ಚ ನ ವಿಜಾನಾತಿ ಸ ಭೂಮಾ ಸುರಪುಂಗವಾಃ .. 192..
 ಯೋ ವೈ ಭೂಮಾ ಸುಖಂ ತದ್ಧಿ ತದ್ಧಿ ಕೈವಲ್ಯಮುತ್ತಮಂ .

ನಾಲ್ವೇ ಚಾಸ್ತಿ ಸುಖಂ ತಸ್ಮಾನ್ಮಹಾದ್ವೈತಪರೋ ಭವೇತ್ .. 193..
 ಮಹಾದ್ವೈತಪರಸ್ಯಾಸ್ಯ ನ ನಾಶೋ ಜನ್ಮ ನೈವ ಚ .
 ನೈವ ಗತ್ಯಾಗತೀ ನಾನ್ಯದ್ಬಂಧನಂ ನ ವಿಮೋಚನಂ .. 194..
 ಅತ್ಯೈವ ಲೀಯತೇ ಸಮ್ಯಕ್ಸರ್ವಮಾತ್ಮತಯಾ ಸ್ವತಃ .
 ಘೃತಕಾರಿನ್ಯವತ್ಸ್ವಪ್ನಪ್ರಪಂಚಪ್ರತಿಭಾಸವತ್ .. 195..
 ಸರ್ವಮೇತದತಿಶೋಭನಂ ಪರಂ ಕೇವಲಂ ಕರುಣಯೈವ ಭಾಷಿತಂ .
 ದೇವದೇವಚರಣಪ್ರಸಾದತೋ ನೇತರದ್ಧಿ ಕಥನೀಯಮಸ್ತಿ ವಃ .. 196..
 ಇತಿ ಬ್ರಹ್ಮಗೀತಾಸೂಪನಿಷತ್ಸು
 ಆದೇಶಕಥನಂ ನಾಮ ಪಂಚಮೋಽಧ್ಯಾಯಃ .. 5..

.. ಅಥ ಷಷ್ಠೋಽಧ್ಯಾಯಃ ..

.. ದಹರೋಪಾಸನವಿವರಣಂ ..

ಬ್ರಹ್ಮೋವಾಚ .

ಅಸ್ಮಿನ್ಬ್ರಹ್ಮಪುರೇ ವೇಶ್ಮ ದಹರಂ ಯದಿದಂ ಸುರಾಃ .
 ಪುಂಡರೀಕಂ ತು ತನ್ಮಧ್ಯ ಆಕಾಶೋ ದಹರೋಽಸ್ತಿ ತು .. 1..
 ಸ ಶಿವಃ ಸಚ್ಚಿದಾನಂದಃ ಸೋಽನ್ವೇಷ್ಟವ್ಯೋ ಮುಮುಕ್ಷುಭಿಃ .
 ಸ ವಿಜಿಜ್ಞಾಸಿತವ್ಯಶ್ಚ ವಿನಾ ಸಂಕೋಚಮಾಸ್ತಿರಾಃ .. 2..
 ಸ್ವಾಭಿವ್ಯಂಜಕಸಂಕೋಚತ್ಸಂಕೋಚಪ್ರತಿಭಾಽಽತ್ಮನಃ .
 ನ ಸ್ವರೂಪೇಣ ಚಿದ್ರೂಪಂ ಸರ್ವವ್ಯಾಪಿ ಸದಾ ಖಲು .. 3..
 ಜ್ಞಾತರೂಪೇಣ ಚಾಜ್ಞಾತಸ್ವರೂಪೇಣ ಚ ಸಾಕ್ಷಿಣಃ .
 ಸರ್ವಂ ಭಾತಿ ತದಾಭಾತಿ ತತಸ್ತದ್ವ್ಯಾಪಿ ಸರ್ವದಾ .. 4..
 ಸ್ವಯಂ ಸೇದ್ಧುಮಶಕ್ಯಂ ಹಿ ಜಡಾತ್ಮಕಮಿದಂ ಜಗತ್ .
 ಚಿತ್ಸಂಬಂಧಬಲೇನೈವ ಖಲು ಭಾತಿ ನ ಚಾನ್ಯಥಾ .. 5..
 ಅತೋಽವಭಾಸ್ಯಂ ಸಕಲಂ ವ್ಯಾಪ್ಯ ತದ್ಭಾಸಕಃ ಶಿವಃ .
 ಸ್ವತೋ ವ್ಯಾಪೀ ನ ಚಾವ್ಯಾಪೀ ಸಂಕೋಚಶ್ಚಾನ್ಯಸಂಗಮಾತ್ .. 6..
 ಯಾವಾನ್ವಾ ಅಯಮಾಕಾಶಸ್ತಾವಾನಾಕಾಶ ಆಂತರಃ .
 ದ್ಯಾವಾಪೃಥ್ವೀ ಉಭೇ ಅಸ್ಮಿನ್ನಂತರೇವ ಸಮಾಹಿತೇ .. 7..
 ಉಭಾವಗ್ನಿಶ್ಚ ವಾಯುಶ್ಚ ಸೂರ್ಯಾಚಂದ್ರಮಸಾವುಭೌ .
 ನಕ್ಷತ್ರಾಣಿ ಚ ವಿದ್ಯುಚ್ಚ ಯಚ್ಚಾಸ್ತಿತ್ವೇನ ಭಾಸತೇ .. 8..
 ಯಚ್ಚ ನಾಸ್ತಿತಯಾ ಭಾತಿ ಸರ್ವಂ ತಸ್ಮಿನ್ನಮಾಹಿತಂ .
 ಅತಃ ಸರ್ವಾಶ್ರಯಃ ಶಂಭುಃ ಸರ್ವವ್ಯಾಪೀ ಸ್ವಭಾವತಃ .. 9..

ಏಷ ಆತ್ಮಾ ಪರೋ ವ್ಯಾಪೀ ಪಾಪ್ಮಭಿಃ ಸಕಲೈಃ ಸದಾ .
 ಅಸೌ ಚಾ(ನಾ)ಪಹತಃ ಸಾಕ್ಷೀ ವಿಮೃತ್ಯುರ್ವಿಜರಃ ಸುರಾಃ .. 10..
 ವಿಶೋಕೋ ವಿಜಿಘ್ರತೋಽಪಿಪಾಸಃ ಸತ್ಯಾದಿಲಕ್ಷಣಃ .
 ಸತ್ಯಕಾಮಸ್ತಥಾ ಸತ್ಯಸಂಕಲ್ಪಶ್ಚ ಸುರರ್ಷಭಾಃ .. 11..
 ಯಥಾ ಕರ್ಮಜಿತಾ ಲೋಕಾಃ ಕ್ಷೀಯಂತೇ ಭುವಿ ಸತ್ತಮಾಃ .
 ತಥಾ ಪುಣ್ಯಜಿತಾ ಲೋಕಾಃ ಕ್ಷೀಯಂತೇ ಹಿ ಪರತ್ರ ಚ .. 12..
 ಯೇಽವಿದಿತ್ವಾ ಪರಾತ್ಮಾನಂ ವ್ರಜಂತಿ ಸಕಲಾಃ ಕ್ರಿಯಾಃ .
 ತೇಷಾಂ ಸರ್ವೇಷು ಲೋಕೇಷು ಕಾಮಚಾರೋ ನ ವಿದ್ಯತೇ .. 13..
 ಯೇ ವಿದಿತ್ವಾ ಪರಾತ್ಮಾನಂ ವ್ರಜಂತೀವ ಕ್ರಿಯಾಃ ಸ್ಥಿತಾಃ .
 ತೇಷಾಂ ಸರ್ವೇಷು ಲೋಕೇಷು ಕಾಮಚಾರಸ್ತು ವಿದ್ಯತೇ .. 14..
 ಯಥಾ ಹಿರಣ್ಯಂ ನಿಹಿತಂ ಕ್ಷೇತ್ರಜ್ಞಾನವಿವರ್ಜಿತಾಃ .
 ಉಪರ್ಯುಪರಿ ಗಚ್ಛಂತ್ಯೋ ನ ವಿಂದೇಯುಃ ಪ್ರಜಾ ಇಮಾಃ .. 15..
 ತಥಾ ಸುಷುಪ್ತೌ ಗಚ್ಛಂತೋ ಬ್ರಹ್ಮಲೋಕಂ ಸ್ವಯಂಪ್ರಭಂ .
 ನ ವಿಂದಂತಿ ಮಹಾಮೋಹಾದಹೋ ಮೋಹಸ್ಯ ವೈಭವಂ .. 16..
 ಅಯಂ ಹೃದಿ ಸ್ಥಿತಃ ಸಾಕ್ಷೀ ಸರ್ವೇಷಾಮವಿಶೇಷತಃ .
 ತೇನಾಯಂ ಹೃದಯಂ ಪ್ರೋಕ್ತಂ ಶಿವಃ ಸಂಸಾರಮೋಚಕಃ .. 17..
 ಯ ಏವಂ ವೇದ ಸ ಸ್ವರ್ಗಂ ಲೋಕಮೇತಿ ನ ಸಂಶಯಃ .
 ಅಸ್ಮಾಚ್ಛರೀರಾದುತ್ಥಾಯ ಸುಷುಪ್ತೌ ಯಃ ಸುರರ್ಷಭಾಃ .. 18..
 ಪರಂ ಜ್ಯೋತಿಃಸ್ವರೂಪಂ ತಂ ಶಿವಂ ಸಂಪದ್ಯತೇ ಸುರಾಃ .
 ಅಭಿನಿಷ್ಯದ್ಯತೇ ಸ್ವೇನ ರೂಪೇಣೈವ ಸ್ವಭಾವತಃ .. 19..
 ಏಷ ಆತ್ಮಾ ನ ಚೈವಾನ್ಯಃ ಸತ್ಯಮೇವ ಮಯೋದಿತಂ .
 ಏತದೇವಾಮೃತಂ ಸಾಕ್ಷಾದಭಯಂ ಬ್ರಹ್ಮ ಹೇ ಸುರಾಃ .. 20..
 ಯ ಆತ್ಮಾ ದಹರಾಕಾಶಃ ಸ ಸೇತುರ್ವಿಧೃತಿಃ ಸುರಾಃ .
 ಅಸಂಭೇದಾಯ ಲೋಕಾನಾಮೇಷಾಮೇತಂ ಮಹೇಶ್ವರಂ .. 21..
 ಅಹೋರಾತ್ರೇ ನ ತರತೋ ನ ಮೃತ್ಯುರ್ನ ಜರಾಽಪಿ ಚ .
 ನ ಶೋಕೋ ನೈವ ಸುಕೃತಂ ನ ದುಷ್ಕೃತಮಪೀಶ್ವರಾಃ .. 22..
 ಅತಃ ಸರ್ವೇ ನಿವರ್ತಂತೇ ಪಾಪ್ಮಾನಃ ಸುರಪುಂಗವಾಃ .
 ಏಷೋಽಪಹತಪಾಪ್ಮಾ ಹಿ ಬ್ರಹ್ಮಲೋಕಃ ಸ್ವಯಂಪ್ರಭಃ .. 23..
 ತಸ್ಮಾದ್ವೈ ಸೇತುಮೇತಂ ತು ತೀರ್ತ್ವಾಽನ್ಯಃ ಸನ್ನರರ್ಷಭಾಃ .
 ಭವತ್ಯನಂಧೋ ವಿದ್ಧಃ ಸನ್ನವಿದ್ಧಸ್ತದ್ವದೇವ ತು .. 24..
 ಯ ಏಷೋ ದಹರಾಕಾಶ ಇತ್ಯುಕ್ತಃ ಪರಮೇಶ್ವರಃ .
 ಸ ದೇಹಾದಿವಿಶೇಷೇಭ್ಯಃ ಪ್ರಥಗ್ಭೂತಃ ಸನಾತನಃ .. 25..

ಜಾಗ್ರತ್ಸ್ವಪ್ನಸುಷುಪ್ತಾಖ್ಯಾಸವಸ್ಥಾ ಯಾ ಭಾತಿ ದೇಹಿನಾಂ .
 ತಸ್ಯಾ ಅಪಿ ಮಹಾದೇವಃ ಸಾಕ್ಷೀ ಭಿನ್ನಃ ಸ್ವಯಂಪ್ರಭಃ .. 26..
 ತಸ್ಮಿನ್ನಧ್ಯಸ್ತರೂಪೇಣ ಸಾ ವಿಭಾತಿ ನ ಭಾತಿ ಚ .. 27..
 ಸ್ವದೃಶ್ಯೇನ ಶರೀರೇಣ ಸಶರೀರಸ್ಯ ಸರ್ವದಾ .
 ಪ್ರಿಯಾಪ್ರಿಯಾಭ್ಯಾಂ ಸಂಬಂಧೋ ಭವತ್ಯೇವ ನ ಸಂಶಯಃ .. 28..
 ಅಶರೀರಂ ವಾವ ಸಂತಂ ವಿದ್ಯಯಾ ನ ಪ್ರಿಯಾಪ್ರಿಯೇ .
 ಸ್ವಶತಃ ಸತ್ಯಮೇವೋಕ್ತಂ ನಾತ್ರ ಸಂದೇಹಕಾರಣಂ .. 29..
 ಯ ಏಷ ದಹರಾಕಾಶಃ ಸ ಏವ ಸುರಪುಂಗವಾಃ .
 ನಾಮರೂಪಸ್ಯ ನಿರ್ಮಾತಾ ತದೇವ ಬ್ರಹ್ಮ ಶಾಶ್ವತಂ .. 30..
 ಅಮೃತಂ ಚ ತದೇವೈತತ್ಸ ಆತ್ಮಾ ಸರ್ವದೇಹಿನಾಂ .
 ತತೋ ನಾನ್ಯತ್ವರಂ ಕಿಂಚಿನ್ನಾಪರಂ ಚಾಸ್ತಿ ಕಿಂಚನ .. 31..
 ಸ ಏವ ಸರ್ವರೂಪೇಣ ವಿಭಾತಿ ನ ವಿಭಾತಿ ಚ .
 ಅಹೋ ರುದ್ರಸ್ಯ ದೇವಸ್ಯ ಪೂರ್ಣತಾ ಕೋ ನು ವೇದ ತಾಂ .. 32..
 ಯಥಾ ಮೃತ್ಸ್ಯ ವಿಕಾರೇಷು ತತ್ತದ್ರೂಪೇಣ ಸಂಸ್ಥಿತಾ .
 ತಥಾ ಸರ್ವತ್ರ ತತ್ಸಾಕ್ಷೀ ತತ್ತದ್ರೂಪೇಣ ಸಂಸ್ಥಿತಃ .. 33..
 ಯಥಾ ವಾರಿವಿಕಾರೇಷು ಜಲಂ ತತ್ತತ್ಸ್ಯ ರೂಪತಃ .
 ತಥಾ ಸರ್ವತ್ರ ತತ್ಸಾಕ್ಷೀ ತತ್ತದ್ರೂಪೇಣ ಸಂಸ್ಥಿತಃ .. 34..
 ಯಥಾಸಗ್ನಿಃ ಸ್ವವಿಕಾರೇಷು ತತ್ತದ್ರೂಪೇಣ ಸಂಸ್ಥಿತಃ .
 ತಥಾ ಸರ್ವತ್ರ ತತ್ಸಾಕ್ಷೀ ತತ್ತದ್ರೂಪೇಣ ಸಂಸ್ಥಿತಃ .. 35..
 ಯಥಾ ವಾ ಸ್ವವಿಕಾರೇಷು ವಾಯುಸ್ತತ್ತತ್ಸ್ಯ ರೂಪತಃ .
 ತಥಾ ಸರ್ವತ್ರ ತತ್ಸಾಕ್ಷೀ ತತ್ತದ್ರೂಪೇಣ ಸಂಸ್ಥಿತಃ .. 36..
 ಯಥಾ ವಾ ಸರ್ವಗಂ ವ್ಯೋಮ ಸ್ವಾಕಾರಾಣೈವ ಸಂಸ್ಥಿತಂ .
 ತಥಾ ಸರ್ವಾತ್ಮಕಃ ಸಾಕ್ಷೀ ಸಾಕ್ಷಿರೂಪೇಣ ಸಂಸ್ಥಿತಃ .. 37..
 ಘಟಾಕಾಶಾದಿಭೇದೇನ ವಿಭಿನ್ನೋಽಪ್ಯವಿಭಾಗವಾನ್ .
 ಆಕಾಶಸ್ತದ್ವದೀಶಾನೋ ವಿಭಿನ್ನೋಽಪ್ಯವಿಭಾಗವಾನ್ .. 38..
 ಮಹಾದೇವೋಽವಿಭಾಗೇನ ವಿಭಾಗೇನ ಚ ಭಾಸತೇ .
 ಅನ್ಯಥಾ ಚೇನ್ಮಹಾದೇವೋ ಮಹಾದೇವಃ ಕಥಂ ಭವೇತ್ .. 39..
 ಮಹಾದೇವೋ ಮಹಾದೇವ ಏವ ನೈವಾಮಹಾನಯಂ .
 ತಥಾ ಸತಿ ಮಹಾದೇವ ಏವ ಸರ್ವಂ ನ ಚಾಪರಂ .. 40..
 ಯೇನ ಕೇನಾಪಿ ರೂಪೇಣ ಯದ್ಯದ್ಭಾತಿ ನ ಭಾತಿ ಚ .
 ತೇನ ತೇನೈವ ರೂಪೇಣ ಶಿವ ಏವಾವಭಾಸತೇ .. 41..
 ಯಥಾಭಾತೇನ ರೂಪೇಣ ಶಿವ ಏವೇತಿ ಯಾ ಮತಿಃ .

ಸಾ ಶಿವಾ ಪರಮಾ ಸಂವಿನ್ನಾಪರಾ ನ ಹಿ ಸಂಶಯಃ .. 42..

ಅಹಮಿತಿ ಶಿವಸತ್ಯಚಿದ್ಧನಃ

ಸ್ಫುರತಿ ಸದಾ ಪ್ರಥಗಸ್ತಿ ನೈವ ವಸ್ತು .

ಇದಮಿತಿ ವಪುಷಾ ಚ ತೇನ ಬಂಧನಂ

ನ ಹಿ ಮನುಜಸ್ಯ ವಿಮೋಚನಂ ಚ ಕಿಂಚಿತ್ .. 43..

ಶಿವ ಇತಿ ಸಕಲಂ ಯದಾ ವಿಭಾಸತೇ

ನ ಚ ಮರಣಂ ಜನನಂ ತದಾಽಸ್ತಿ ಕಿಂಚಿತ್ .

ಇತಿ ಹೃದಯೇ ವಚನಂ ಮದೀಯಮೇತ-

ನ್ನಿಶಿತಮತಿಃ ಸತತಂ ನಿಧಾಯ ತಿಷ್ಠೇತ್ .. 44..

ಪರಮಶಿವಃ ಪರಮೇಶ್ವರಃ ಪ್ರಸನ್ನೋ

ಯದಿ ವಿಮಲಾ ಪರಮಾನುಭೂತಿರೇಷಾ .

ನ ಹಿ ಸಕಲೈರ್ವಿಮಲೈರುಪಾಯವ್ಯಂದೈ-

ರ್ನ ಚ ಹರಿಣಾ ನ ಮಯಾ ನ ಚಾಪರೇಣ .. 45..

ಪರಮಶಿವಃ ಪರಮೇಶ್ವರಃ ಸ್ವತಂತ್ರೋ

ಯದಿ ಕುರುತೇ ಮನುಜಸ್ಯ ವೇದನಂ ಹಿ ತತ್ .

ಪರಮಪದಂ ವಿಮಲಂ ಪ್ರಯಾತಿ ಮರ್ತ್ಯೋ

ಯದಿ ಕುರುತೇ ನ ಶಿವಃ ಪ್ರಯಾತಿ ಬಂಧಂ .. 46..

ದಿನಕರಕಿರಣೈರ್ಹಿ ಶಾರ್ವರಂ ತಮೋ

ನಿಬಿಡತರಂ ಝಟಿತಿ ಪ್ರಣಾಶಮೇತಿ .

ಘನತರಭವಕಾರಣಾಂತರಂ ತಮಃ

ಶಿವದಿನಕೃತ್ಪ್ರಭಯಾ ನ ಚಾಪರೇಣ .. 47..

ಹರಿರಹಮಪ್ಯಪರೇ ಸುರಾಸುರಾದ್ಯಾಃ

ಪರಮಶಿವಪ್ರಭಯಾ ತಿರಸ್ಕೃತಾಶ್ಚ .

ರವಿಕಿರಣೈರಖಿಲಾನ್ಯಹಾನಿ ಯದ್ವತ್

ಪರಮಶಿವಃ ಸ್ವತ ಏವ ಬೋಧಕಾರೀ .. 48..

ಶಿವಚರಣಸ್ಮರಣೇನ ಪೂಜಯಾ ಚ

ಸ್ವಕತಮಸಃ ಪರಿಮುಚ್ಯತೇ ಹಿ ಜಂತುಃ .

ನ ಹಿ ಮರಣಪ್ರಭವಪ್ರಣಾಶಹೇತುಃ

ಶಿವಚರಣಸ್ಮರಣಾದ್ಯತೇಽಸ್ತಿ ಕಿಂಚಿತ್ .. 49..

ಪರಮಶಿವಃ ಖಲು ನಃ ಸಮಸ್ತಹೇತುಃ

ಪರಮಶಿವಃ ಖಲು ನಃ ಸಮಸ್ತಮೇತತ್ .

ಪರಮಶಿವಃ ಖಲು ನಃ ಸ್ವರೂಪಭೂತಃ

ಪರಮಶಿವಃ ಖಲು ನಃ ಪ್ರಮಾಣಭೂತಃ .. 50..

ಪರಮಶಿವಃ ಸಕಲಾಗಮಾದಿನಿಷ್ಠಃ

ಪರಮಶಿವಃ ಪರಮಾನುಭೂತಿಗಮ್ಯಃ .

ಪರಮಶಿವಃ ಪರಮಾನುಭೂತಿರೂಪಃ

ಪರಮಶಿವಃ ಪರಮಾನುಭೂತಿದಶ್ಚ .. 51..

ಪರಮಶಿವಸಮುದ್ರೇಹಂ ಹರಿಃ ಸರ್ವದೇವಾ

ಮನುಜಪಶುಮೃಗಾದ್ಯಾಃ ಶೀಕರಾ ಏವ ಸತ್ಯಂ .

ವಿಮಲಮತಿಭಿರೇವಂ ವೇದವೇದಾಂತನಿಷ್ಠೈ-

ಹೃದಯಕುಹರನಿಷ್ಠಂ ವೇದಿತುಂ ಶಕ್ಯತೇ ಹಿ .. 52..

ಮಾಯಾಬಲೇನೈವ ಹರಿಂ ಶಿವೇನ

ಸಮಾನಮಾಹುಃ ಪುರುಷಾಧಮಾಶ್ಚ .

ಮೋಹೇನ ಕೇಚಿನ್ಮಮ ಸಾಮ್ಯಮಾಹು-

ರ್ಮಾಯಾ ತು ಶೈವೀ ಖಲು ದುಸ್ತರೇಯಂ .. 53..

ಖದ್ಯೋತೋ ಯದಿ ಚಂಡಭಾನುಸದೃಶಸ್ತುಲ್ಯೋ ಹರಿಃ ಶಂಭುನಾ

ಕಿಂಪಾಕೋ ಯದಿ ಚಂದನೇನ ಸದೃಶಸ್ತುಲ್ಯೋಽಹಮೀಶೇನ ಚ .

ಅಜ್ಞಾನಂ ಯದಿ ವೇದನೇನ ಸದೃಶಂ ದೇವೇನ ತುಲ್ಯಾ ಜನಾಃ

ಕಿಂ ವಕ್ಷ್ಯೇ ಸುರಪುಂಗವಾ ಅಹಮಹೋ ಮೋಹಸ್ಯ ದುಶ್ಚೇಷ್ಟಿತಂ .. 54..

ಅತಃ ಶಿವೇನೈವ ಸಮಸ್ತಮೇತ-

ದ್ಭವತ್ಯನಂತೇನ ನ ಚಾಪರೇಣ .

ಶಿವಸ್ವಭಾವೇನ ಶಿವಃ ಸಮಸ್ತಂ

ಶಿವಪ್ರಭಾವೇನ ಜಗದ್ವಿಚಿತ್ರಂ .. 55..

ತತ್ತ್ವ ದೃಕ್ಸಕಲಮದ್ವಯಂ ಸದಾ

ಪಶ್ಯತಿ ಸ್ಮ ಪರಿಮೋಹಿತಃ ಪುಮಾನ್ .

ಕಷ್ಟಶಿಷ್ಟಘಟಕುಡ್ಯರೂಪತಃ

ಕಷ್ಟಮೇವ ಖಲು ತಸ್ಯ ವೇದನಂ .. 56..

ಇದಂ ಜಗದಿತಿ ಸ್ವತಃ ಸಕಲಜಂತೋಃ ಪ್ರತೀತಿರ್ದೃಢಾ

ಪರಂ ಜಗದಿತಿ ಸ್ಫುರತ್ಯಮಲಬೋಧಸ್ವಭಾವೇನ ಚ .

ಇದಂ ಹಿ ಪರಿವೇದನಂ ವಿಮಲಚಿತ್ತಸ್ಯ ಪುಂಸಃ ಸದಾ

ಭವಂ ತರತಿ ಮಾನವಃ ಪರಮಬೋಧೇನ ಚೈತೇನ ಹಿ .. 57..

ಛಂದೋಗಶ್ರುತಿಮಸ್ತಕೇ ವಿನಿಹಿತಂ ವಿಜ್ಞಾನಮೇತನ್ಮಯಾ

ಜಂತೂನಾಮವಿವೇಕಿನಾಮತಿತರಾಮಜ್ಞಾನವಿದ್ವಸ್ತಯೇ .

ಕಾರುಣ್ಯಾದಮರಾಧಿಪಾ ಅತಿಶುಭಬ್ರಹ್ಮಾಮೃತಾವಾಪ್ತಯೇ

ದೇವಾನಾಮಧಿಪಾಧಿಪಸ್ಯ ವಚನಾದುಕ್ತಂ ಮಹೇಶಸ್ಯ ಚ .. 58..
ಇತಿ ಬ್ರಹ್ಮಗೀತಾಸೂಪನಿಷತ್ಸು ದಹರೋಪಾಸನನವಿವರಣಂ
ನಾಮ ಷಷ್ಠೋಽಧ್ಯಾಯಃ .. 6..

.. ಅಥ ಸಪ್ತಮೋಽಧ್ಯಾಯಃ ..

.. ವಸ್ತುಸ್ವರೂಪವಿಚಾರಃ ..

ಬ್ರಹ್ಮೋವಾಚ .

ಅಸ್ತಿ ತತ್ತ್ವಂ ಪರಂ ಸಾಕ್ಷಾದಕ್ಷರಂ ಕ್ಷರವಸ್ತುನಾಂ .

ಅಧಿಷ್ಠಾನಮನೌಪಮ್ಯಮವಾಜ್ಮನಸಗೋಚರಂ .. 1..

ತಸ್ಮಿನ್ನುವಿದಿತೇ ಸರ್ವಂ ವಿಜ್ಞಾತಂ ಸ್ಯಾದಿದಂ ಸುರಾಃ .

ತದಾತ್ಮಕತ್ವಾತ್ಸರ್ವಸ್ಯ ನಾಸ್ತೈವ ಹಿ ಭಿದಾ ಸ್ವತಃ .. 2..

ದ್ವೇ ವಿದ್ಯೇ ವೇದಿತವ್ಯೇ ಹಿ ಪರಾ ಚೈವಾಪರಾಪಿ ಚ .

ತತ್ರಾಪರಾ ತು ವಿದ್ಯೈಷಾ ಋಗ್ವೇದೋ ಯಜುರೇವ ಚ .. 3..

ಸಾಮವೇದಸ್ತಥಾಽಧರ್ವವೇದಃ ಶಿಕ್ಷಾ ಸುರರ್ಷಭಾಃ .

ಕಲ್ಪೋ ವ್ಯಾಕರಣಂ ಚೈವ ನಿರುಕ್ತಂ ಛಂದ ಏವ ಚ .

ಜ್ಯೋತಿಷಂ ಚ ತಥಾಽನಾತ್ಮವಿಷಯಾ ಅಪಿ ಬುದ್ಧಯಃ .. 4..

ಅಧೈಷಾ ಪರವಿದ್ಯಾ ಸಾ ಯಯಾ ತತ್ಪರಮಕ್ಷರಂ .

ಗಮ್ಯತೇ ಸುದೃಢಂ ಪ್ರಾಜ್ಞೈಃ ಸಾಕ್ಷಾಚ್ಛಂಭೋಃ ಪ್ರಸಾದಿಭಿಃ .. 5..

ಯತ್ತದದ್ರೇಶ್ಯಮಗ್ರಾಹ್ಯಮಗೋತ್ರಂ ರೂಪವರ್ಜಿತಂ .

ಅಚಕ್ಷುಃ ಶ್ರೋತ್ರಮತ್ಯರ್ಥಂ ತದಪಾಣಿಪದಂ ಸದಾ .. 6..

ನಿತ್ಯಂ ವಿಭುಂ ಸರ್ವಗತಂ ಸುಸೂಕ್ಷ್ಮಂ ಚ ತದವ್ಯಯಂ .

ಯದ್ಭೂತಯೋನಿಂ ಧೀಮಂತಃ ಪರಿಪಶ್ಯಂತಿ ಚಾತ್ಮನಾ .. 7..

ಯಥೋರ್ಣಾನಾಭಿಃ ಸೃಜತೇ ಗೃಹ್ಣತೇ ಚ ಸುರರ್ಷಭಾಃ .

ಯಥಾ ಪೃಥ್ವ್ಯಾ ಮೋಷಧಯಃ ಸಂಭವಂತಿ ಯಥಾ ಸತಃ .. 8..

ಪುರುಷಾತ್ಕೇಶಲೋಮಾನಿ ತಥಾ ಚೈವಾಕ್ಷರಾತ್ಪುರಾಃ .

ವಿಶ್ವಂ ಸಂಭವತೀಹೈವ ತತ್ಸರ್ವಂ ಸ್ವಪನೋಪಮಂ .. 9..

ತಪಸಾ ಚೀಯತೇ ಬ್ರಹ್ಮ ತದನ್ನಮಭಿಜಾಯತೇ .

ಅನ್ನಾತ್ಪಾಣೋ ಮನಃ ಸತ್ಯಂ ಲೋಕಾಃ ಕರ್ಮಸು ಚಾಮೃತಂ .. 10..

ಯಃ ಸರ್ವಜ್ಞಃ ಸರ್ವವಿದ್ಯೋ ಯಸ್ಯ ಜ್ಞಾನಮಯಂ ತಪಃ .. 11..

ತಸ್ಮಾದೇತತ್ಪುರಾ ಬ್ರಹ್ಮ ನಾಮರೂಪಾನ್ನಪೂರ್ವಕಂ .

ಜಾಯತೇ ಸತ್ಯವತ್ಸೃಷ್ಟಪ್ರಪಂಚೋಪಮಮೇವ ತತ್ .. 12..

ತದೇತದಕ್ಷರಂ ಸತ್ಯಂ ತದ್ವಿಜ್ಞಾಯ ವಿಮುಚ್ಯತೇ .
 ಕರ್ಮಣಾ ನಾಸ್ತಿ ತತ್ಪ್ರಾಪ್ತಿಃ ಸಂಸಾರಸ್ಯ ವಿನಾಶನಂ .
 ಫಲವಾ ಹ್ಯೇತೇ ಸುರಾ ಯಜ್ಞಾ ಅದೃಢಾಶ್ಚ ನ ಸಂಶಯಃ .. 13..
 ಏಭಿರೇವ ಪರಂ ಶ್ರೇಯ ಇತಿ ಜಾನಂತಿ ಯೇ ಜನಾಃ .
 ತೇ ಮೂಢಾ ಅನಿಶಂ ಮೃತ್ಯುಂ ಜರಾಂ ಚೈವಾಪಿಯಂತಿ ಹಿ .. 14..
 ಕರ್ಮನಿಷ್ಠಾಃ ಸ್ವಯಂ ಧೀರಾ ಮರ್ತ್ಯಾಃ ಪಂಡಿತಮಾನಿನಃ .. 15..
 ಮೂಢಾ ಏವ ನ ವಿದ್ವಾಂಸಸ್ತೇಷಾಂ ನಾಸ್ತಿ ಪರಾ ಗತಿಃ .
 ಅಂಧೇನೈವ ಯಥಾ ಚಾಂಧಾ ನೀಯಮಾನಾಃ ಸುದಾರುಣೇ .. 16..
 ಅಂಧಕೂಪೇ ಪತಂತ್ಯೇವ ತಥಾ ಕರ್ಮರತಾ ಜನಾಃ .
 ಕರ್ಮನಿಷ್ಠಾ ಸ್ವಯಂ ಸರ್ವೇ ಕೃತಾರ್ಥಾ ಇತಿ ಮೋಹಿತಾಃ .. 17..
 ಅಭಿಮನ್ಯಂತಿ ತೇ ಕರ್ಮಕ್ಷಯೇ ವಶ್ಯಂ ಪತಂತಿ ಹಿ .
 ವಿನಾ ನಾಸ್ತಿ ಪರಂ ಜ್ಞಾನಂ ತೇಷಾಂ ಕೈವಲ್ಯಮುತ್ತಮಂ .. 18..
 ಇಷ್ಟಾಪೂರ್ತಂ ಮನ್ಯಮಾನಾ ವರಿಷ್ಠಮಿತಿ ಯೇ ಜನಾಃ .
 ತೇ ಮೂಢಾಃ ಪರಮಂ ಶ್ರೇಯೋ ನೈವ ಯಾಂತಿ ನ ಸಂಶಯಃ .. 19..
 ಅನೇಕಜನ್ಮಸಂಸಿದ್ಧಃ ಶ್ರೌತಸ್ಮಾರ್ತಪರಾಯಣಃ .
 ಅನಿತ್ಯಮಿತಿ ವಿಜ್ಞಾಯ ಜಗದ್ವೈರಾಗ್ಯಮಾಪ್ನುಯಾತ್ .. 20..
 ಜ್ಞಾನಾದೇವ ಹಿ ಸಂಸಾರವಿನಾಶೋ ನೈವ ಕರ್ಮಣಾ .
 ಇತಿ ಜ್ಞಾತ್ವಾ ಶಿವಜ್ಞಾನಸಿದ್ಧ್ಯರ್ಥಂ ಪುನರಾಸ್ತಿಕಾಃ .. 21..
 ಶ್ರೋತ್ರಿಯಂ ಬ್ರಹ್ಮನಿಷ್ಠಂ ಚ ಗುರುಂ ಗಚ್ಛೇತ್ಪ್ರಿಯೇಣ ಚ .
 ಗುರುಸ್ತಸ್ಮೈ ಪರಾಂ ವಿದ್ಯಾಂ ದದ್ಯಾಚ್ಚ ಸುರಪುಂಗವಾಃ .. 22..
 ವಿಸ್ಪುಲಿಂಗಾ ಯಥಾ ಚಾಗ್ನೇಃ ಸುದೀಪ್ತಾತ್ಪ್ರಭವಂತಿ ಚ .
 ಅಪಿಯಂತಿ ತಥಾ ಭಾವಾ ಅಕ್ಷರೇ ಶಿವಸಂಜ್ಞಕೇ .. 23..
 ದಿವ್ಯೋ ಹ್ಯಮೂರ್ತಃ ಪುರುಷಃ ಸಬಾಹ್ಯಾಭ್ಯಂತರೋ ಹ್ಯಜಃ .
 ಅಪ್ರಾಣೋ ಹ್ಯಮನಾಃ ಶುಭ್ರೋ ಮಾಯಾಯಾ ಜೀವತಃ ಪರಃ .. 24..
 ಏತಸ್ಮಾಜ್ಜಾಯತೇ ಪ್ರಾಣೋ ಮನಃ ಸರ್ವೇಂದ್ರಿಯಾಣಿ ಚ .
 ಖಂ ವಾಯುರ್ಜ್ಯೋತಿರಾಪಶ್ಚ ಭೂಮಿರ್ವಿಶ್ವಸ್ಯ ಧಾರಿಣೀ .. 25..
 ಅಗ್ನಿಮೂರ್ಧಾ ಚಕ್ಷುಷೀ ಚಂದ್ರಸೂರ್ಯೌ
 ದಿಶಃ ಶ್ರೋತ್ರೇ ವಾಗ್ವಿವೃತಾಶ್ಚ ವೇದಾಃ .
 ವಾಯುಃ ಪ್ರಾಣೋ ಹೃದಯಂ ವಿಶ್ವಮಸ್ಯ
 ಪದ್ಮಾಂ ಭೂಮಿಃ ಶಂಕರೋಽಯಂ ಹಿ ಸತ್ಯಃ .. 26..
 ತಸ್ಮಾದಗ್ನಿಃ ಸಮಿಧೋ ಯಸ್ಯ ಸೂರ್ಯಃ

ಸೋಮಾದ್ವೃಷ್ಟಿಶ್ಚೌಷಧಯಃ ಪೃಥಿವ್ಯಾಂ .
 ಪುಮಾನ್ ರೇತಃ ಸಿಂಚತಿ ಯೋಷಿತಾಯಾಂ
 ಬಹ್ವೀಃ ಪ್ರಜಾ ಬಹುಧಾ ಸಂಪ್ರಸೂತಾಃ .. 27..
 ತಸ್ಮಾದ್ಭಜಃ ಸಾಮ ಯಜೂಂಷಿ ದೀಕ್ಷಾ
 ಯಜ್ಞಾಶ್ಚ ಸರ್ವೇ ಕ್ರತವೋ ದಕ್ಷಿಣಾಶ್ಚ .
 ಸಂವತ್ಸರೋ ಯಜಮಾನಶ್ಚ ಲೋಕಃ
 ಸೋಮೋ ಯತ್ರ ಪವತೇ ಯತ್ರ ಸೂರ್ಯಃ .. 28..
 ತಸ್ಮಾದ್ದೇವಾ ಬಹುಧಾ ಸಂಪ್ರಸೂತಾಃ
 ಸಾಧ್ಯಾ ಮರ್ತ್ಯಾಃ ಪಶವಃ ಪಕ್ಷಿಣಶ್ಚ .
 ಪ್ರಾಣಾಪಾನೌ ವ್ರೀಹಿಯವೌ ತಪಶ್ಚ
 ಶ್ರದ್ಧಾ ಸತ್ಯಂ ಬ್ರಹ್ಮಚರ್ಯಂ ವಿಧಿಶ್ಚ .. 29..
 ತಸ್ಮಾತ್ಪ್ರಾಣಾ ಅರ್ಚಿಷಃ ಸಪ್ತ ಹೋಮಾಃ
 ಸುರಶ್ರೇಷ್ಠಾಃ ಸಮಿಧಃ ಸಪ್ತ ಚೈವ .
 ಲೋಕಾಃ ಸರ್ವೇ ಚೋದ್ಭವಂತ್ಯಾಶು ಪೂರ್ವಂ
 ಯಥಾ ತದ್ವತ್ಸೃಷ್ಟುತುಲ್ಯಂ ತಥಾಽಪಿ .. 30..
 ಅತಃ ಸಮುದ್ರಾ ಗಿರಯಶ್ಚ ನದ್ಯ-
 ಸ್ತಥಾ ಸರ್ವಾ ಓಷಧಯೋ ರಸಾಶ್ಚ .
 ಸರ್ವಸ್ಯಾತ್ಮಾ ಸರ್ವಸಾಕ್ಷೀ ಪರಾತ್ಮಾ
 ನಿತ್ಯಾನಂದೋಽಯಂ ಪುರಾಣಃ ಸುಪೂರ್ಣಃ .. 31..
 ಇದಂ ಸಕಲಮಾಸ್ತಿಕಾಃ ಪುರುಷ ಏವ ನೈವಾಪರಂ
 ನ ಕಿಂಚಿದಪರಂ ತತಃ ಸಕಲಮಸ್ತಿ ಸತ್ಯಂ ಹಿ ತತ್ .
 ಇದಂ ಹಿ ಮಮ ವೇದನಂ ಮುನಿಗಣಸ್ಯ ಶಂಭೋರ್ಹರೇ-
 ನ್ ಕಶ್ಚಿದಪಿ ಸಂಶಯಃ ಶ್ರುತಿಮತಸ್ಯ ಯುಕ್ತಃ ಖಲು .. 32..
 ಅಹೋ ವಿಷಯಮಾಯಯಾ ಮರಣಪೂರ್ವದುಃಖೋದಧೌ
 ಪತಂತಿ ಮನುಜಾ ಅಮೀ ಪರಶಿವಸ್ಯ ವಿದ್ಯಾಂ ವಿನಾ .
 ತರಂತಿ ಜನನಾರ್ಣವಂ ಪರಶಿವಸ್ಯ ವಿದ್ಯಾಬಲಾ-
 ದಿದಂ ತು ಶಿವವೇದನಂ ಶಿವಪದಸ್ಯ ದೇವಾಬಲಾತ್ .. 33..
 ಗುಹಾಯಾಂ ನಿಹಿತಂ ಸಾಕ್ಷಾದಕ್ಷರಂ ವೇದ ಚೇನ್ನರಃ .
 ಭಿತ್ತ್ವಾಽವಿದ್ಯಾಮಹಾಗ್ರಂಥಿಂ ಶಿವಂ ಗಚ್ಛೇತ್ಸನಾತನಂ .. 34..
 ತದೇತದಕ್ಷರಂ ಬ್ರಹ್ಮ ಸ ಪ್ರಾಣಸ್ತದು ವಾಚ್ಮನಃ .
 ತದೇತದಮೃತಂ ಸತ್ಯಂ ತದ್ವೇದಧ್ಯವ್ಯಂ ಮನೀಷಿಭಿಃ .. 35..
 ಧನುಸ್ತಾರಂ ಶರೋ ಹ್ಯಾತ್ಮಾ ಬ್ರಹ್ಮ ತಲ್ಲಕ್ಷ್ಯಮುಚ್ಯತೇ .

ಅಪ್ರಮತ್ತೇನ ವೇದ್ಧವ್ಯಂ ಶರವತ್ತನ್ಮಯೋ ಭವೇತ್ .. 36..
 ಲಕ್ಷ್ಯಂ ಸರ್ವಗತಂ ಚೈವ ಶರೋಽಯಂ ಸರ್ವತೋಮುಖಃ .
 ವೇದ್ಧಾ ಸರ್ವಗತಶ್ಚೈವ ವಿದ್ಧಂ ಲಕ್ಷ್ಯಂ ನ ಸಂಶಯಃ .. 37..
 ಆತ್ಮಾನಮರಣಿಂ ಕೃತ್ವಾ ಪ್ರಣವಂ ಚೋತ್ತರಾರಣಿಂ .
 ಧ್ಯಾನನಿರ್ಮಥನಾಭ್ಯಾಸಾದ್ಧೇವ ಪಶ್ಯೇನ್ನಿಗೂಢವತ್ .. 38..
 ದ್ಯಾರಂತರಿಕ್ಷಂ ಭೂಮಿಶ್ಚ ಮನಃ ಪ್ರಾಣಃ ಸುರೋತ್ತಮಾಃ .
 ಯಸ್ಮಿನ್ನೋತಂ ತಮೇವೈಕಂ ವಿದ್ಯಾತ್ಪ್ರಾಜ್ಞಃ ಸಮಾಹಿತಃ .. 39..
 ಬ್ರಹ್ಮೈಕವಿಷಯಾಂ ವಾಚಂ ವದೇತ್ಸತತಮಾಸ್ತಿಕಾಃ .
 ಅನ್ಯಾ ವಾಚಸ್ಥಜೇದೇಷ ಸೇತುರೇವಾಮೃತಸ್ಯ ಚ .. 40..
 ಯಃ ಸರ್ವಜ್ಞಃ ಸರ್ವವಿದ್ಯೋ ಯಸ್ಯೈಷ ಮಹಿಮಾ ಭುವಿ .
 ದಿವ್ಯೇ ಬ್ರಹ್ಮಪುರೇ ವ್ಯೋಮ್ನಿ ಶಿವಃ ಸಾಕ್ಷಾತ್ಪ್ರತಿಷ್ಠಿತಃ .. 41..
 ಮನೋಮಯಃ ಪ್ರಾಣಶರೀರನೇತಾ
 ಪ್ರತಿಷ್ಠಿತಃ ಸರ್ವಹೃದಂಬುಜಾಂತಃ .
 ತದ್ವಿಜ್ಞಾನೇನ ಪರಿಮುಚ್ಯಂತಿ ಧೀರಾ
 ಯದ್ಭಾತಿ ಚಾನಂದವಪುಃ ಸ್ವಭಾವಾತ್ .. 42..
 ಭಿದ್ಯತೇ ಹೃದಯಗ್ರಂಥಿಶ್ಚಿದ್ಯಂತೇ ಸರ್ವಸಂಶಯಾಃ .
 ಕ್ಷೀಯಂತೇ ಚಾಸ್ಯ ಕರ್ಮಾಣಿ ತಸ್ಮಿಂದೃಷ್ಟೇ ಪರಾವರೇ .. 43..
 ಹಿರಣ್ಮಯೇ ಪರೇ ಕೋಶೇ ವಿರಜಂ ಬ್ರಹ್ಮ ನಿಷ್ಕಲಂ .
 ತಚ್ಚುಭ್ರಂ ಜ್ಯೋತಿಷಾಂ ಜ್ಯೋತಿಸ್ತದ್ಯದಾತ್ಮವಿದೋ ವಿದುಃ .. 44..
 ನ ತತ್ರ ಸೂರ್ಯಶ್ಚಂದ್ರಶ್ಚ ತಾರಕಾ ವಿದ್ಯುತೋಽನಲಃ .
 ವಿಭಾಂತಿ ಶಂಕರೇ ಸಾಕ್ಷಾತ್ಸ್ವಯಂಭಾನೇ ಚಿದಾತ್ಮಕೇ .. 45..
 ತಮೇವ ಸಕಲಂ ಭಾಂತಮನುಭಾತಿ ಸ್ವಭಾವತಃ .
 ತಸ್ಯ ಭಾಸಾ ಸರ್ವಮಿದಂ ವಿಭಾತಿ ತತ ಏವ ಹಿ .. 46..
 ನ ತತ್ರ ಚಂದ್ರಾರ್ಕವಪುಃ ಪ್ರಕಾಶತೇ
 ನ ವಾಂತಿ ವಾತಾಃ ಸಕಲಾಶ್ಚ ದೇವತಾಃ .
 ಸ ಏಷ ದೇವಃ ಕೃತಭೂತಭಾವನಃ
 ಸ್ವಯಂ ವಿಶುದ್ಧೋ ವಿರಜಃ ಪ್ರಕಾಶತೇ .. 47..
 ಬ್ರಹ್ಮೈವೇದಮಮೃತಂ ತತ್ಪುರಸ್ತಾ-
 ದ್ಬ್ರಹ್ಮಾನಂತಂ ಪರಮಂ ಚೈವ ಪಶ್ಚಾತ್ .
 ಬ್ರಹ್ಮಾನಂತಂ ಪರಮಂ ದಕ್ಷಿಣೇ ಚ
 ಬ್ರಹ್ಮಾನಂತಂ ಪರಮಂ ಚೋತ್ತರೇ ಚ .. 48..

ದ್ವೈ ಸುಪರ್ಣೌ ಶರೀರೇಽಸ್ಮಿನ್
 ಜೀವೇಶಾಖ್ಯೌ ಸಹ ಸ್ಥಿತೌ .
 ತಯೋರ್ಜೀವಃ ಫಲಂ ಭುಂಕ್ತೇ
 ಕರ್ಮಣೋ ನ ಮಹೇಶ್ವರಃ .. 49..
 ಕೇವಲಂ ಸಾಕ್ಷಿರೂಪೇಣ ವಿನಾ ಭೋಗಂ ಮಹೇಶ್ವರಃ .
 ಪ್ರಕಾಶತೇ ಸ್ವಯಂಭೇದಃ ಕಲ್ಪಿತೋ ಮಾಯಯಾ ತಯೋಃ .. 50..
 ಯಥಾಕಾಶೋ ಘಟಾಕಾಶಮಹಾಕಾಶಮಭೇದತಃ .
 ಕಲ್ಪಿತಃ ಪರಚಿಜ್ಜೀವಃ ಶಿವರೂಪೇಣ ಕಲ್ಪಿತಃ .. 51..
 ತತ್ತ್ವ ತಶ್ಚಿಚ್ಛಿವಃ ಸಾಕ್ಷಾಚ್ಛಿಜ್ಜೀವಶ್ಚ ತತಃ ಸದಾ .
 ಚಿಚ್ಛಿದಾಕಾರತೋಽಭಿನ್ನಾ ನ ಭಿನ್ನ ಚಿತ್ತ್ವ ಹಾನಿತಃ .. 52..
 ಚಿತ್ಶಿನ್ನ್ ಚಿದಾಕಾರಾದ್ಭಿದ್ಯತೇ ಜಡರೂಪತಃ .
 ಭಿದ್ಯತೇ ಚೇಜ್ಜಡೇ ಭೇದಶ್ಚಿದೇಕಾ ಸರ್ವದಾ ಖಲು .. 53..
 ತರ್ಕತಶ್ಚ ಪ್ರಮಾಣಾಚ್ಚ ಚಿದೇಕತ್ವೇ ವ್ಯವಸ್ಥಿತೇ .
 ಅಪಿ ಪಾಪವತಾಂ ಪುಂಸಾಂ ವಿಪರೀತಾ ಮತಿರ್ಭವೇತ್ .. 54..
 ಶ್ರುತಸ್ಮಾರ್ತಸಮಾಚಾರೈರ್ವಿಶುದ್ಧಸ್ಯ ಮಹಾತ್ಮನಃ .
 ಪ್ರಸಾದಾದೇವ ರುದ್ರಸ್ಯ ಚಿದೇಕತ್ವೇ ಮತಿರ್ಭವೇತ್ .. 55..
 ಚಿದೇಕತ್ವಪರಿಜ್ಞಾನಾನ್ ಶೋಚತಿ ನ ಮುಹ್ಯತಿ .
 ಅದ್ವೈತಂ ಪರಮಾನಂದಂ ಶಿವಂ ಯಾತಿ ತು ಕೇವಲಂ .. 56..
 ಶಿವಸ್ಥಾನೇ ಶರೀರೇಽಸ್ಮಿನ್ಸ್ಥಿತೋಽಪಿ ಸ್ವಾತ್ಮಮಾಯಯಾ .
 ದುಃಖಾದಿಸಾಗರೇ ಮಗ್ನೋ ಮುಹ್ಯಮಾನಶ್ಚ ಶೋಚತಿ .. 57..
 ಸ್ವಸ್ವಾದನ್ಯತಯಾ ಭಾತಮೀಶಂ ಸ್ವೇನೈವ ಸೇವಿತಂ .
 ಅಧಿಷ್ಠಾನಂ ಸಮಸ್ತಸ್ಯ ಜಗತಃ ಸತ್ಯಚಿದ್ಧನಂ .. 58..
 ಅಹಮಸ್ಮೀತಿ ನಿಶ್ಚಿತ್ಯ ವೀತಶೋಕೋ ಭವತ್ಯಯಂ .
 ಅಸ್ಯ ಚಿನ್ಮಾತ್ರರೂಪಸ್ಯ ಸ್ವಸ್ಯ ಸರ್ವಸ್ಯ ಸಾಕ್ಷಿಣಃ .. 59..
 ಮಹಿಮಾನಂ ಯದಾ ವೇದ ಪರಮಾದ್ವೈತಲಕ್ಷಣಂ .
 ತದೈವ ವಿದ್ಯಯಾ ಸಾಕ್ಷಾದ್ವೀತಶೋಕೋ ಭವತ್ಯಯಂ .. 60..
 ಬ್ರಹ್ಮಯೋನಿಂ ಸದಾ ಪೂರ್ಣಂ ರುಕ್ಮವರ್ಣಂ ಮಹೇಶ್ವರಂ .
 ಅಪಶ್ಯನ್ನೇವ ಪಶ್ಯಂತಂ ಕರ್ತೃತ್ವೇನ ಪ್ರಕಾಶಿತಂ .. 61..
 ಅನೇಕಕೋಟಿಭಿಃ ಕಲ್ಪೈರರ್ಜಿತೈಃ ಪುಣ್ಯಕರ್ಮಭಿಃ .
 ತರ್ಕತಶ್ಚ ಪ್ರಮಾಣಾಚ್ಚ ಪ್ರಸಾದಾತ್ಪರಮೇಶ್ವರಾತ್ .. 62..
 ಪಶ್ಯತಿ ಶ್ರದ್ಧಯಾ ಚಾಪಿ ಯದಾ ವಿದ್ವಾನ್ಸುರರ್ಷಭಾಃ .

ಪುಣ್ಯಪಾಪೇ ವಿಧೂಯಾಯಮಸಕ್ತಃ ಸರ್ವಹೇತುಭಿಃ .. 63..
 ಸರ್ವಾಕಾರತಯಾ ಸಾಮ್ಯಂ ಪರಮಾದ್ವೈತಲಕ್ಷಣಂ .
 ಉಪೈತಿ ನಾತ್ರ ಸಂದೇಹಃ ಕರ್ತವ್ಯಶ್ಚ ಮನೀಷಿಭಿಃ .. 64..
 ಚಿನ್ಮಾತ್ರಂ ಹಿ ಸದಾ ರೂಪಮುಭಯೋಃ ಶಿವಜೀವಯೋಃ .
 ತಥಾ ಸತಿ ಕಥಂ ಸಾಮ್ಯಂ ಚಿನ್ಮಾತ್ರೇ ಭೇದವರ್ಜಿತೇ .. 65..
 ಉಪಾಧಿಯುಕ್ತರೂಪೇ ತು ತಯೋಃ ಸಾಮ್ಯಂ ಭವೇದ್ಯದಿ .
 ತದಾಸಪಿ ನೈವ ಸಾಮ್ಯಂ ಸ್ಯಾಜ್ಜೀವಸ್ಯ ಪರಮಾತ್ಮನಃ .. 66..
 ಮಹಾಕಾಶಸಮತ್ವಂ ತು ಘಟಾಕಾಶಸ್ಯ ಸರ್ವಥಾ .
 ಯಥಾ ನಾಸ್ತಿ ತಥಾ ಸಾಮ್ಯಂ ನ ಜೀವಸ್ಯ ಶಿವೇನ ತು .. 67..
 ಅಸ್ತು ವಾ ಸಾಮ್ಯಮೀಶೇನ ಜೀವಸ್ಯಾಸ್ಯ ತದಾಸಪಿ ತು .
 ಕರ್ಮಣಾ ವಿದ್ಯಯಾ ವಾ ತತ್ಸಾಮ್ಯಂ ಸಿದ್ಧತಿ ನಾನ್ಯಥಾ .. 68..
 ಕರ್ಮಣಾ ಚೇದ್ವಿನಾಶಃ ಸ್ಯಾತ್ಕರ್ಮಸಾಧ್ಯಂ ಹಿ ನಶ್ವರಂ .
 ವಿದ್ಯಯೈವ ತು ಚೇತ್ಸಾಮ್ಯಂ ಪುರಸ್ತಾದೇವ ಚಾಸ್ತಿ ಹಿ .. 69..
 ಪುರಸ್ತಾದೇವ ಸಿದ್ಧಸ್ಯ ಬೋಧಕಂ ಖಲು ವೇದನಂ .
 ಅಭೂತಾರ್ಥಸ್ಯ ಚೋತ್ಪತ್ತಿಂ ನ ಕರೋತಿ ಕದಾಚನ .. 70..
 ತತ್ತ್ವೈವಂ ಸತಿ ಸಾಮ್ಯಂ ತು ತಯೋಃ ಸರ್ವಾತ್ಮನೈವ ತು .
 ಪುರಸ್ತಾದೇವ ಚಾಸ್ತೈವ ತದಾಸಪಿ ಶಿವಜೀವಯೋಃ .. 71..
 ಪುರಸ್ತಾದೇವ ಕೈವಲ್ಯಂ ಲಕ್ಷಣೈಕತ್ವತೋಽಸ್ತಿ ಚ .
 ತಥಾ ಸತಿ ಶಿವೋ ಭಿನ್ನೋ ವಿದ್ಯಯಾಽಭಿನ್ನವತ್ಸಿ ತಃ .. 72..
 ವಿದ್ಯಯಾ ತದ್ವಿನಾಶೇನ ಸ್ವಸಾಮ್ಯಂ ಯಾತಿ ನಾನ್ಯಥಾ .
 ಅತಃ ಸಾಮ್ಯಂ ತಯೋಃ ಸಾಕ್ಷಾದೈಕ್ಯಮೇವ ನ ಚೇತರತ್ .. 73..
 ಏವಂ ಜೀವಃ ಸ್ವಕಂ ರೂಪಂ ಶಿವಂ ಪಶ್ಯತಿ ಚೇದ್ಭ್ರೂಷಂ .
 ಸ್ವಾತ್ಮನೈವ ರತಿಂ ಕ್ರೀಡಾಮನ್ಯಚ್ಚ ಕುರುತೇ ಸದಾ .. 74..
 ಬಹಿಶ್ಚೇಷ್ಟಾ ಚ ಮಯ್ಯೇವ ಶಿವೇ ಸತ್ಯಸುಖಾತ್ಮಕೇ .
 ಇತಿ ಜಾನಾತಿ ಸರ್ವಂ ತು ಸ್ವಾತ್ಮನೈವ ಹಿ ಭಾಸತೇ .. 75..
 ಸ್ವಾತ್ಮನೈವ ಸ್ವಯಂ ಸರ್ವಂ ಯದಾ ಪಶ್ಯತಿ ನಿರ್ಭಯಃ .
 ತದಾ ಮುಕ್ತೋ ನ ಮುಕ್ತಶ್ಚ ಬದ್ಧಸ್ಯ ಹಿ ವಿಮುಕ್ತತಾ .. 76..
 ಏವಂ ರೂಪಾ ಪರಾ ವಿದ್ಯಾ ಸತ್ಯೇನ ತಪಸಾಽಪಿ ಚ .
 ಬ್ರಹ್ಮಚರ್ಯಾದಿಭಿರ್ಧರ್ಮೈರ್ಲಭ್ಯಾ ವೇದೋಕ್ತವತ್ಕ್ರಮಾ .. 77..
 ಶರೀರೇಽಂತಃ ಸ್ವಯಂಜ್ಯೋತಿಃಸ್ವರೂಪಂ ಸ್ವಕಮೈಶ್ವರಂ .
 ಕ್ಷೀಣದೋಷಾಃ ಪ್ರಪಶ್ಯಂತಿ ನೇತರೇ ಮಾಯಯಾಽಽವೃತಾಃ .. 78..
 ಏವಂ ರೂಪಪರಿಜ್ಞಾನಂ ಯಸ್ಯಾಸ್ತಿ ಪರಯೋಗಿನಃ .

ಕುತ್ರಚಿದ್ಗಮನಂ ನಾಸ್ತಿ ತಸ್ಯ ಸಂಪೂರ್ಣರೂಪಿಣಃ .. 79..
 ಆಕಾಶಮೇಕಂ ಸಂಪೂರ್ಣಂ ಕುತ್ರಚಿನ್ನೈವ ಗಚ್ಛತಿ .
 ತದ್ವತ್ಸ್ವಾತ್ಮವಿಭುತ್ವಜ್ಞಃ ಕುತ್ರಚಿನ್ನೈವ ಗಚ್ಛತಿ .. 80..
 ನ ಚಕ್ಷುಷಾ ಗೃಹ್ಯತೇ ನಾಪಿ ವಾಚಾ
 ನಾನ್ಯೈರ್ದೇವೈಸ್ತಪಸಾ ಕರ್ಮಣಾ ವಾ .
 ಜ್ಞಾನಪ್ರಸಾದೇನ ವಿಶುದ್ಧಸತ್ತ್ವಃ
 ಸ ನಿಷ್ಕಲಂ ಪಶ್ಯತಿ ರೂಪಮೈಶಂ .. 81..
 ಧ್ಯಾನೇನ ಪರಮೇಶಸ್ಯ ಸಾಂಬಮೂರ್ತಿಧರಸ್ಯ ಚ .
 ಸ್ವನಿಷ್ಕಲಪರಿಜ್ಞಾನಂ ಜಾಯತೇ ನಾನ್ಯಹೇತುನಾ .. 82..
 ಏಷ ಆತ್ಮಾ ಸುಸೂಕ್ಷ್ಮೋಽಪಿ ವೇದಿತವ್ಯೋಽಗ್ರ್ಯಯಾ ಧಿಯಾ .
 ಪಂಚಧಾ ಸನ್ನಿವಿಷ್ಟೋಽಸುರ್ಯಸ್ಮಿನ್ನರ್ವಾಶ್ರಯೇ ಸುರಾಃ .. 83..
 ಸಂವಿಭಾತಿ ಸ್ವಚಿತ್ತೇನ ಯಂ ಯಂ ಲೋಕಂ ವಿಶುದ್ಧಧೀಃ .
 ಸದಾ ಕಾಮಯತೇ ಯಾಂಶ್ಚ ತಜ್ಜಯತ್ಯಖಿಲಂ ತತಃ .. 84..
 ತಸ್ಮಾದಾತ್ಮವಿದಂ ಸಾಕ್ಷಾದೀಶ್ವರಂ ಭವತಾರಕಂ .
 ಅರ್ಚಯೇದ್ಭೂತಿಕಾಮಸ್ತು ಸ್ವಶರೀರೇಣ ಚಾರ್ಥತಃ .. 85..
 ನಾಯಮಾತ್ಮಾ ಪ್ರವಚನೇನ ಲಭ್ಯೋ
 ನ ಮೇಧಯಾ ನ ಬಹುನಾ ಶ್ರುತೇನ .
 ಯಮೇವೈಷ ವೃಣುತೇ ತೇನ ಲಭ್ಯಃ-
 ಸ್ತಸ್ಯೈಷ ಆತ್ಮಾ ವಿವೃಣುತೇ ತನುಂ ಸ್ವಾಂ .. 86..
 ನಾಯಮಾತ್ಮಾ ಬಲಹೀನೇನ ಲಭ್ಯಃ
 ಪ್ರಮಾದತಸ್ತಪಸೋ ನಾನ್ಯಲಿಂಗಾತ್ .
 ಏತೈರ್ಯತ್ನಂ ಯಃ ಕರೋತ್ಯೇವ ಧೀಮಾಂ-
 ಸ್ತಸ್ಯಾತ್ಮಾಯಂ ವಿಶತೇ ಬ್ರಹ್ಮ ಧಾಮ .. 87..
 ಸಂಪ್ರಾಪ್ಯೈನಮೃಷಯೋ ಜ್ಞಾನತೃಪ್ತಾಃ
 ಕೃತಾತ್ಮಾನೋ ವೀತಶೋಕಾಃ ಪ್ರಶಾಂತಾಃ .
 ತೇ ಸರ್ವಗಂ ಸರ್ವಶಃ ಪ್ರಾಪ್ಯ ಧೀರಾ
 ಯುಕ್ತಾತ್ಮನಃ ಸರ್ವಮೇವಾವಿಶಂತಿ .. 88..
 ವೇದಾಂತವಿಜ್ಞಾನಸುನಿಶ್ಚಿತಾರ್ಥಾಃ
 ಸನ್ನ್ಯಾಸಯೋಗಾದ್ಯತಯಃ ಶುದ್ಧಸತ್ತ್ವಾಃ .
 ತೇ ಬ್ರಹ್ಮಲೋಕೇ ತು ಪರಾಂತಕಾಲೇ
 ಪರಾಮೃತಾತ್ಪರಿಮುಚ್ಯಂತಿ ಸರ್ವೇ .. 89..

ಗತಾಃ ಕಲಾಃ ಪಂಚದಶ ಪ್ರತಿಷ್ಠಾ
 ದೇವಾಶ್ಚ ಸರ್ವೇ ಪ್ರತಿದೇವತಾಶ್ಚ .
 ಕರ್ಮಾಣಿ ವಿಜ್ಞಾನಮಯಶ್ಚ ಆತ್ಮಾ
 ಪರೇಽವ್ಯಯೇ ಸರ್ವ ಏಕೀಭವಂತಿ .. 90..
 ಯಥಾ ನದ್ಯಃ ಸ್ಯಂದಮಾನಾಃ ಸಮುದ್ರೇ
 ಅಸ್ತಂ ಯಾಂತಿ ನಾಮರೂಪೇ ವಿಹಾಯ .
 ತಥಾ ವಿದ್ವಾನ್ನಾಮರೂಪಾದ್ವಿಮುಕ್ತಃ
 ಪರಾತ್ಪರಂ ಪುರುಷಂ ಬ್ರಹ್ಮ ಯಾತಿ .. 91..
 ಸ ಯೋ ಹ ವೈ ತತ್ಪರಮಂ ಬ್ರಹ್ಮ ವೇದ ಸುರರ್ಷಭಾಃ .
 ಬ್ರಹ್ಮೈವ ಭವತಿ ಜ್ಞಾನಾನ್ನಾಸ್ತಿ ಸಂಶಯಕಾರಣಂ .. 92..
 ಸುನಿಶ್ಚಿತಂ ಪರಂ ಬ್ರಹ್ಮ ವೇದ ಚೇತ್ತ್ವಾ ನುಭೂತಿತಃ .
 ಕುಲೇ ಭವತಿ ನಾಬ್ರಹ್ಮವಿತ್ತಸ್ಯ ಸುರಪುಂಗವಾಃ .. 93..
 ಶೋಕಂ ತರತಿ ಪಾಪ್ಮಾನಂ ಗುಹಾಗ್ರಂಧಿರ್ವಿನಶ್ಯತಿ .
 ಅಮೃತೋ ಭವತಿ ಪ್ರಾಜ್ಞಃ ಸತ್ಯಮೇವ ಮಯೋದಿತಂ .. 94..
 ಸರ್ವಮುಕ್ತಮತಿಶೋಭನಂ ಮಯಾ
 ಶೋಕಮೋಹಪಟಲಸ್ಯ ಭೇದಕಂ .
 ಆಶು ಸತ್ಯಸುಖಬೋಧವಸ್ತುದಂ
 ವೇದಮಾನನಿರತಸ್ಯ ಭಾಸತೇ .. 95..
 ಇತಿ ಬ್ರಹ್ಮಗೀತಾಸೂಪನಿಷತ್ಸು ವಸ್ತುಸ್ವರೂಪವಿಚಾರೋ
 ನಾಮ ಸಪ್ತಮೋಽಧ್ಯಾಯಃ .. 7..

.. ಅಥ ಅಷ್ಟಮೋಽಧ್ಯಾಯಃ ..
 .. ಕೈವಲ್ಯೋಪನಿಷದ್ವಿವರಣೇ ತತ್ತ್ವವೇದನವಿಧಿಃ ..
 ಬ್ರಹ್ಮೋವಾಚ -
 ಅಸ್ತಿ ತತ್ತ್ವಂ ಪರಂ ಸಾಕ್ಷಾಚ್ಚಿವರುದ್ರಾದಿಸಂಜ್ಞಿತಂ .
 ತದವಶ್ಯಂ ಮಹಾಯಾಸಾದ್ವೇದಿತವ್ಯಂ ಮನೀಷಿಭಿಃ .. 1..
 ತದ್ವಿದ್ಯಾ ಯತಿಭಿಃ ಸೇವ್ಯಾ ನಿಗೂಢಾತೀವ ಶೋಭನಾ .
 ಅಚಿರಾತ್ಸರ್ವಪಾಪಕ್ಷೀ ಪರಬ್ರಹ್ಮಪ್ರದಾ ನೃಣಾಂ .. 2..
 ಶ್ರದ್ಧಯಾ ಪರಯಾ (ಚ ಮಹಾ) ಭಕ್ತ್ಯಾ ಧ್ಯಾನೇನ ಚ ಸುರೋತ್ತಮಾಃ .
 ಯೋಗೇನ ಚ ಪರಾ ವಿದ್ಯಾ ಲಭ್ಯಾ ಸಾ ನೈವ ಕರ್ಮಣಾ .
 ನ ಪ್ರಜಾಭಿರ್ನ ಚಾರ್ಥೇನ ತ್ಯಾಗೇನೈಷಾಂ ಸುರರ್ಷಭಾಃ .. 3..

ಯೇ ವೇದಾಂತಮಹಾವಾಕ್ಯಶ್ರವಣೋತ್ಪನ್ನವಿದ್ಯಯಾ .
ಸುನಿಶ್ಚಿತಾರ್ಥಾ ಯತಯೋ ವಿಶುದ್ಧಹೃದಯಾ ಭೃಶಂ .. 4..
ಬ್ರಹ್ಮದೃಶ್ಯೇ ಶರೀರೇಽಸ್ಮಿನ್ನಂತಕಾಲೇ ಪರಸ್ಯ ತು .
ಅಜ್ಞಾನಾಖ್ಯಸ್ಯ ತೇ ಸರ್ವೇ ಮುಚ್ಯಂತಿ ಹಿ ಪರಾಮೃತಾತ್ .. 5..
ಅತೋ ವಿದ್ಯಾಽಽಪ್ತಿಸಿದ್ಧ್ಯರ್ಥಂ ಮುಮುಕ್ಷುರ್ಮತಿಮತ್ತಮಃ .. 6..
ವಿವಿಕ್ತಂ ದೇಶಮಾಶ್ರಿತ್ಯ ಸುಖಾಸೀನೋ ಮಹಾಶುಚಿಃ .
ಸಮಗ್ರೀವಶಿರಃಕಾಯಃ ಸಿತಭಸ್ಮಾವಗುಂಠಿತಃ .. 7..
ಇಂದ್ರಿಯಾಣಿ ಸಮಸ್ತಾನಿ ನಿರುದ್ಯ್ತ ಸುರಪುಂಗವಾಃ .
ಪ್ರಣಮ್ಯ ಸ್ವಗುರುಂ ಭಕ್ತ್ಯಾ ವಿಚಿಂತ್ಯ ಹೃದಯಾಂಬುಜಂ .. 8..
ವಿಶುದ್ಧಂ ವಿರಜಂ ತಸ್ಯ ಮಧ್ಯೇ ವಿಶದಮೀಶ್ವರಂ .
ಅನಂತಂ ಶುದ್ಧಮವ್ಯಕ್ತಮಚಿಂತ್ಯಂ ಸರ್ವಜಂತುಭಿಃ .. 9..
ಶಿವಂ ಪ್ರಶಾಂತಮಮೃತಂ ವೇದಯೋನಿಂ ಸುರರ್ಷಭಾಃ .
ಆದಿಮಧ್ಯಾಂತನಿರ್ಮುಕ್ತಮೇಕಂ ಸಾಕ್ಷಾದ್ವಿಭುಂ ತಥಾ .. 10..
ಅರೂಪಂ ಸಚ್ಚಿದಾನಂದಮದ್ಭುತಂ ಪರಮೇಶ್ವರಂ .
ಉಮಾಸಹಾಯಮೋಮರ್ಥಂ ಪ್ರಭುಂ ಸಾಕ್ಷಾತ್ತಿಲೋಚನಂ .
ನೀಲಕಂಠಂ ಪ್ರಶಾ(ಭಾ)ನ್ತಸ್ತಂ(ಸ್ಥಂ) ಧ್ಯಾಯೇನ್ನಿತ್ಯಮತಂದ್ರಿತಃ .. 11..
ಏವಂ ಧ್ಯಾನಪರಃ ಸಾಕ್ಷಾನ್ಮನಿರ್ಬ್ರಹ್ಮಾತ್ಮವಿದ್ಯಯಾ .. 12..
ಭೂತಯೋನಿಂ ಸಮಸ್ತಸ್ಯ ಸಾಕ್ಷಿಣಂ ತಮಸಃ ಪರಂ .
ಗಚ್ಛತ್ಯೇವ ನ ಸಂದೇಹಃ ಸತ್ಯಮುಕ್ತಂ ಮಯಾ ಸುರಾಃ .. 13..
ಯೋಽಯಂ ಧ್ಯೇಯಶ್ಚ ವಿಜ್ಞೇಯಃ ಶಿವಃ ಸಂಸಾರಮೋಚಕಃ .
ಸ ಬ್ರಹ್ಮಾ ಸ ಶಿವಃ ಸೇಂದ್ರಃ ಸೋಽಕ್ಷರಃ ಪರಮಃ ಸ್ವರಾಟ್ .. 14..
ಸ ಏವ ವಿಷ್ಣುಃ ಸ ಪ್ರಾಣಃ ಸ ಕಾಲೋಽಗ್ನಿಃ ಸ ಚಂದ್ರಮಾಃ .
ಸ ಏವ ಸರ್ವಂ ಯದ್ಭೂತಂ ಯಚ್ಚ ಭವ್ಯಂ ಸಮಾಸತಃ .. 15..
ಸ ಏವ ವಿದ್ಯಾವಿದ್ಯಾ ಚ ನ ತತೋಽನ್ಯತ್ತು ಕಿಂಚನ .
ಜ್ಞಾತ್ವಾ ತಂ ಮೃತ್ಯುಮತ್ಯೇತಿ ನಾನ್ಯಃ ಪಂಥಾ ವಿಮುಕ್ತಯೇ .. 16..
ಸರ್ವಭೂತಸ್ಥಮಾತ್ಮಾನಂ ಸರ್ವಭೂತಾನಿ ಚಾತ್ಮನಿ .
ಸಂಪಶ್ಯನ್ನಹ್ಮ ಪರಮಂ ಯಾತಿ ನಾನ್ಯೇನ ಹೇತುನಾ .. 17..
ಆತ್ಮಾನಮರಣಿಂ ಕೃತ್ವಾ ಪ್ರಣವಂ ಚೋತ್ತರಾರಣಿಂ .
ಧ್ಯಾನನಿರ್ಮಥನಾದೇವ ಪಾ(ಶಾ)ಪಾಂದಹತಿ ಪಂಡಿತಃ .. 18..
ಸ ಏವ ಭಗವಾನೀಶೋ ಮಾಯಯೈವಾತ್ಮಭೂತಯಾ .
ಮುಹ್ಯಮಾನ ಇವ ಸ್ಥಿತ್ವಾ ಸ್ವಸ್ವಾತಂತ್ರ್ಯಬಲೇನ ತು .. 19..
ಶರೀರಮಿದಮಾಸ್ಥಾಯ ಕರೋತಿ ಸಕಲಂ ಪುನಃ .

ಜಾಗ್ರತ್ಸಂಜ್ಞಮಿದಂ ಧಾಮ ಪ್ರಕಲ್ಪ್ಯ ಸ್ವೀಯಮಾಯಯಾ .. 20..
 ರಾಜಪುತ್ರಾದಿವತ್ಸ್ಮಿನ್ಮೀಡಯಾ ಕೇವಲಂ ಹರಃ .
 ಅನ್ನಪಾನಾದಿಭಿಃ ಸ್ತ್ರೀಭಿಸ್ತಪ್ತಿಮೇತಿ ಸುರರ್ಷಭಾಃ .. 21..
 ಸ್ವಪ್ನಕಾಲೇ ತಥಾ ಶಂಭುರ್ಜೀವತ್ಸೇನ ಪ್ರಕಾಶಿತಃ .
 ಸುಖದುಃಖಾದಿಕಾನ್ಬೋಗಾನ್ಘಂಕ್ಷೇ ಸ್ತೇನೈವ ನಿರ್ಮಿತಾನ್ .. 22..
 ಸುಷುಪ್ತಿಕಾಲೇ ಸಕಲೇ ವಿಲೀನೇ ತಮಸಾಽಽವೃತಃ .
 ಸ್ವಸ್ವರೂಪಮಹಾನಂದಂ ಭುಂಕ್ಷೇ ವಿಶ್ವ(ದೃಶ್ಯ)ವಿವರ್ಜಿತಃ .. 23..
 ಪುನಃ ಪೂರ್ವಕ್ರಿಯಾಯೋಗಾಜ್ಞೀವತ್ಸೇನ ಪ್ರಕಾಶಿತಃ .
 ಜಾಗ್ರತ್ಸಂಜ್ಞಮಿದಂ ಧಾಮ ಯಾತಿ ಸ್ವಪ್ನಮಥಾಪಿ ವಾ .. 24..
 ಪುರತ್ರಯಮಿದಂ ಪುಂಸೋ ಭೋಗಾಯೈವ ವಿನಿರ್ಮಿತಂ .
 ಭೋಗಶ್ಚಾಸ್ಯ ಸದಾ ಕ್ರೀಡಾ ನ ದುಃಖಾಯ ಕದಾಚನ .. 25..
 ವಿಶ್ವಾಧಿಕೋ ಮಹಾನಂದಃ ಸ್ವತಂತ್ರೋ ನಿರುಪದ್ರವಃ .
 ಅಸಕ್ತಃ ಸರ್ವದೋಷೈಶ್ಚ ಕಥಂ ದುಃಖೀ ಭವೇದ್ಧರಃ .. 26..
 ಸ ನ ಜೀವಃ ಶಿವಾದನ್ಯೋ ಯೋ ಭುಂಕ್ಷೇ ಕರ್ಮಣಾಂ ಫಲಂ .
 ಭೇದಾಭಾವಾಚ್ಚಿತ್ತಶ್ಚೇತ್ಯಂ ನ ಕರ್ಮಫಲಮರ್ಹತಿ .. 27..
 ಅತಃ ಸರ್ವಜಗತ್ಸಾಕ್ಷೀ ಚಿದ್ರೂಪಃ ಪರಮೇಶ್ವರಃ .
 ಅದ್ವಿತೀಯೋ ಮಹಾನಂದಃ ಕ್ರೀಡಯಾ ಭೋಗಮರ್ಹತಿ .. 28..
 ಧಾಮತ್ರಯಮಿದಂ ಶಂಭೋರ್ನ ದುಃಖಾಯ ಕದಾಚನ .
 ಕ್ರೀಡಾರಾಮತಯಾ ಭಾತಿ ನ ಚೋದ್ಯಾಹೋ ಮಹೇಶ್ವರಃ .. 29..
 ಇದಂ ಧಾಮತ್ರಯಂ ಶಂಭೋರ್ವಿಭೇದೇನ ನ ವಿದ್ಯತೇ .
 ಶಂಭುರೇವ ತಥಾ ಭಾತಿ ನ ಹ್ಯನ್ಯತ್ಪರಮೇಶ್ವರಾತ್ .. 30..
 ಜಾಗ್ರತ್ಸ್ವಪ್ನಸುಷುಪ್ತ್ಯಾಖ್ಯಾವಸ್ಥಾರೂಪೇಣ ಭಾತಿ ಯಃ .
 ಸ ವಿಶ್ವತೈಜಸಪ್ರಾಜ್ಞಸಮಾಖ್ಯಾಃ ಕ್ರಮಶೋ ಭವೇತ್ .. 31..
 ವಿಶ್ವೋ ಹಿ ಸ್ಥೂಲಭುಜ್ಜಿತ್ಯಂ ತೈಜಸಃ ಪ್ರವಿವಿಕ್ತಭುಕ್ .
 ಪ್ರಾಜ್ಞಸ್ತ್ವಾನಂದಭುಕ್ಸಾಕ್ಷೀ ಕೇವಲಃ ಸುಖಲಕ್ಷಣಃ .. 32..
 ತ್ರಿಷು ಧಾಮಸು ಯದ್ಬೋಗ್ಯಂ ಭೋಕ್ತಾ ಯಶ್ಚ ಪ್ರಕೀರ್ತಿತಃ .
 ಉಭಯಂ ಬ್ರಹ್ಮ ಯೋ ವೇದ ಸ ಭುಂಜಾನೋ ನ ಲಿಪ್ಯತೇ .. 33..
 ಅಶ್ವಮೇಧಸಹಸ್ರಾಣಿ ಬ್ರಹ್ಮಹತ್ಯಾಶತಾನಿ ಚ .
 ಕುರ್ವನ್ನಪಿ ನ ಲಿಪ್ಯೇತ ಯದ್ಯೇಕತ್ವಂ ಪ್ರಪಶ್ಯತಿ .. 34..
 ಜೀವರೂಪ ಇವ ಸ್ಥಿತ್ವಾ ಯಃ ಕ್ರೀಡತಿ ಪುರತ್ರಯೇ .
 ಸ ನ ಜೀವಃ ಸದಾ ಶಂಭುಃ ಸತ್ಯಮೇವ ನ ಸಂಶಯಃ .. 35..
 ತತಸ್ತು ಜಾತಂ ಸಕಲಂ ವಿಚಿತ್ರಂ ಸತ್ಯವತ್ಪುರಾಃ .

ನ ಸತ್ಯೋಽಸತ್ಯಸಾಕ್ಷಿತ್ವಾತ್ಸಾಕ್ಷಿತ್ವಾಚ್ಚಿತ್ಸುಖಂ ತಥಾ .. 36..
 ಪ್ರೇಮಾಸ್ಪದತ್ವಾದ್ವೈತೋ ಭೇದಾಭಾವಾತ್ಪುರರ್ಷಭಾಃ .
 ತಸ್ಮಿನ್ನೈವ ಲಯಂ ಯಾತಿ ಪುರತ್ರಯಮಿದಂ ತತಃ .. 37..
 ನ ಜೀವೋ ಜೀವವದ್ಭಾತಿ ಸಾಕ್ಷಾದ್ಭಕ್ತ್ಯೈವ ಕೇವಲಂ .
 ಅಜ್ಞಾನಾಜ್ಞೇವರೂಪೇಣ ಭಾಸತೇ ನ ಸ್ವಭಾವತಃ .. 38..
 ಬ್ರಹ್ಮಣೋ ಜಾಯತೇ ಪ್ರಾಣೋ ಮನಃ ಸರ್ವೇಂದ್ರಿಯಾಣಿ ಚ .
 ಖಂ ವಾಯುರ್ಜ್ಯೋತಿರಾಪಶ್ಚ ಭೂಮಿರ್ವಿಶ್ವಸ್ಯ ಧಾರಿಣೀ .. 39..
 ಯತ್ತರಂ ಬ್ರಹ್ಮ ಸರ್ವಾತ್ಮಾ ವಿಶ್ವಸ್ಯಾಯತನಂ ಮಹತ್ .
 ಸೂಕ್ಷ್ಮಾತ್ಸೂಕ್ಷ್ಮತಮಂ ನಿತ್ಯಂ ತತ್ತ್ವಂಶಬ್ದಾರ್ಥ ಏವ ಹಿ .. 40..
 ಯಸ್ತ್ವಂಶಬ್ದಸ್ಯ ಲಕ್ಷ್ಯಾರ್ಥಃ ಸ ತಚ್ಚಬ್ದಾರ್ಥ ಏವ ಹಿ .
 ತತ್ತ್ವಂಶಬ್ದೌ ಸ್ವತಃಸಿದ್ಧೇ ಚಿನ್ಮಾತ್ರೇ ಪರ್ಯವಸ್ಯತಃ .. 41..
 ಯಃ ಪದದ್ವಯಲಕ್ಷ್ಯಾರ್ಥಸ್ತಸ್ಮಿನ್ನೇದಃ ಪ್ರಕಲ್ಪಿತಃ .
 ಮಾಯಾವಿದ್ಯಾತ್ಮಕೋಪಾಧಿಭೇದೇನೈವ ನ ವಸ್ತುತಃ .. 42..
 ಸ್ವತಃಸಿದ್ಧೈಕತಾಜ್ಞಾನಂ ವ್ಯುದಸ್ಯ ಶ್ರುತಿರಾದರಾತ್ .
 ಸ್ವಭಾವಸಿದ್ಧಮೇಕತ್ವಂ ಬೋಧಯತ್ಯಧಿಕಾರಿಣಃ .. 43..
 ಜಾಗ್ರತ್ಸ್ವಪ್ನಸುಷುಪ್ತ್ಯಾದಿಪ್ರಪಂಚತ್ವೇನ ಭಾತಿ ಯತ್ .
 ತದ್ಬ್ರಹ್ಮಾಹಮಿತಿ ಜ್ಞಾತ್ವಾ ಸರ್ವಬಂಧೈಃ ಪ್ರಮುಚ್ಯತೇ .. 44..
 ಯಸ್ತು ಬ್ರಹ್ಮ ವಿಜಾನಾತಿ ಸ್ವಾತ್ಮನಾ ಸುದೃಢಂ ನರಃ .
 ತಸ್ಯ ಸ್ವಾನುಭವಸ್ತ್ವೇವಂ ಸ್ವಭಾವಾದನುವರ್ತತೇ .. 45..
 ತ್ರಿಷು ಧಾಮಸು ಯದ್ಭೋಗ್ಯಂ ಭೋಕ್ತಾ ಭೋಗಶ್ಚ ಯಸ್ತಥಾ .
 ತೇಭ್ಯೋಽವಿಲಕ್ಷಣಃ ಸಾಕ್ಷೀ ಚಿನ್ಮಾತ್ರೋಽಹಂ ಸದಾಶಿವಃ .. 46..
 ಮಯ್ಯೇವ ಸಕಲಂ ಜಾತಂ ಮಯಿ ಸರ್ವಂ ಪ್ರತಿಷ್ಠಿತಂ .
 ಮಯಿ ಸರ್ವಂ ಲಯಂ ಯಾತಿ ತದ್ಬ್ರಹ್ಮದ್ವಯಮಸ್ಮ್ಯಹಂ .. 47..
 ಅಣೋರಣೀಯಾನಹಮೇವ ತದ್ವ-
 ನ್ಮಹಾನಹಂ ವಿಶ್ವಮಹಂ ವಿಶುದ್ಧಃ .
 ಪುರಾತನೋಽಹಂ ಪುರುಷೋಽಹಮೀಶೋ
 ಹಿರಣ್ಮಯೋಽಹಂ ಶಿವರೂಪಮಸ್ಮಿ .. 48..
 ಅಪಾಣಿಪಾದೋಽಹಮಚಿಂತ್ಯಶಕ್ತಿಃ
 ಪಶ್ಯಾಮ್ಯಚಕ್ಷುಶ್ಚ ಶೃಣೋಮ್ಯಕರ್ಣಃ .
 ಅಹಂ ವಿಜಾನಾಮಿ ವಿವಿಕ್ತರೂಪೋ
 ನ ಚಾಸ್ಮಿ ವೇತ್ನಾ ಮಮ ಚಿತ್ಸದಾಹಂ .. 49..

ವೇದೈರನೇಕೈರಹಮೇವ ವೇದ್ಯೋ
 ವೇದಾಂತಕೃದ್ವೇದವಿದೇವ ಚಾಹಂ .
 ನ ಪುಣ್ಯಪಾಪೇ ಮಮ ನಾಸ್ತಿ ನಾಶೋ
 ನ ಜನ್ಮ ದೇಹೇಂದ್ರಿಯಬುದ್ಧಯಶ್ಚ .. 50..
 ನ ಭೂಮಿರಾಪೋ ಮಮ ನೈವ ವಕ್ಷಿ-
 ನ್ ಚಾನಿಲೋ ಮೇಽಸ್ತಿ ನ ಚಾಂಬರಂ ಚ .
 ಸದಾಹಮೇವಾಹಮಿತಿ ಸ್ಫುರಾಮಿ
 ಸ್ವಭಾವತಶ್ಚೇದಮಿತಿ ಸ್ಫುರಾಮಿ .. 51..
 ಅಭಾತರೂಪೇಣ ತಥೈವ ಸರ್ವದಾ
 ವಿಭಾತರೂಪೇಣ ಚ ಭಾನರೂಪತಃ .
 ಅಭಾನರೂಪೇಣ ಚ ಸರ್ವರೂಪತಃ
 ಸ್ಫುರಾಮಿ ದೇವೋಽಹಮತಃ ಪುರಾತನಃ .. 52..
 ಏವಂ ವಿದಿತ್ವಾ ಪರಮಾತ್ಮರೂಪಂ
 ಗುಹಾಶಯಂ ನಿಷ್ಕಲಮದ್ವಿತೀಯಂ .
 ಸಮಸ್ತಭಾನಂ ಸದಸದ್ವಿಹೀನಂ
 ಪ್ರಯಾತಿ ಶುದ್ಧಂ ಪರಮಾತ್ಮರೂಪಂ .. 53..
 ಅತಶ್ಚ ವೇದಾಂತವಚೋಭಿರಂಜಸಾ
 ಮುಮುಕ್ಷುಭಿರ್ನಿತ್ಯಮಶೇಷನಾಯಕಃ .
 ಗುರೂಪದೇಶೇನ ಚ ತರ್ಕತಸ್ತಥಾ
 ವಿಚಿಂತನೀಯಶ್ಚ ವಿಶೇಷತಃ ಶಿವಃ .. 54..
 ಕೈವಲ್ಯೋಪನಿಷತ್ತರಾ ಪರಕೃಪಾಯುಕ್ತಾ ಯದುಚ್ಛೈರ್ಮುಢಾ
 ಪ್ರೋವಾಚ ಪ್ರತಿತೌಜಸೈರಪಿ ಹರಿಬ್ರಹ್ಮಾದಿಭಿಶ್ಚಾದೃತಂ .
 ಹೇ ದೇವಾ ಅಹಮುಕ್ತವಾನತಿಶುಭಬ್ರಹ್ಮಾಪರೋಕ್ಷಾಯ ತ-
 ತ್ಸರ್ವೇಷಾಮಧಿಕಾರಿಣಾಂ ಮತಮಿದಂ ವಿತ್ತಾತಿಭಕ್ತ್ಯಾ ಸಹ .. 55..
 ಇತಿ ಬ್ರಹ್ಮಗೀತಾಸೂಪನಿಷತ್ತು ಕೈವಲ್ಯೋಪನಿಷದ್ವಿವರಣೇ
 ತತ್ತ್ವ ವೇದನವಿಧಿನಾಮಾಷ್ಟಮೋಽಧ್ಯಾಯಃ .. 8..

.. ಅಥ ನವಮೋ.ಧ್ಯಾಯಃ ..
 .. ಬೃಹಾದಾರಣ್ಯಕೋಪನಿಷದ್ವ್ಯಾಖ್ಯಾನಂ ..
 ಬ್ರಹ್ಮೋವಾಚ .
 ಪ್ರತ್ಯಗ್ರೂಪಃ ಶಿವಃ ಸಾಕ್ಷಾತ್ಪರಾನಂದಸ್ವಲಕ್ಷಣಃ .

ಪರಪ್ರೇಮಾಸ್ಪದತ್ವೇನ ಪ್ರತೀತತ್ವಾತ್ಸುರರ್ಷಭಾಃ .
 ಪರಪ್ರೇಮಾಸ್ಪದಾನಂದಃ ಸುರಾ ಆನಂದ ಏವ ಹಿ .. 1..
 ಪ್ರಿಯೋ ಭವತಿ ಭಾರ್ಯಾಯಾಃ ಪತಿಃ ಸೋಽಯಂ ಸುರರ್ಷಭಾಃ .. 2..
 ಪತೀನ ಪತ್ನುಃ ಕಾಮಾಯ ಪ್ರಿಯೋ ಭವತಿ ಸರ್ವಥಾ .
 ಕಿಂ ತ್ವಾತ್ಮನಸ್ತು ಕಾಮಾಯ ತತಃ ಪ್ರಿಯತಮಃ ಸ್ವಯಂ .. 3..
 ಜಾಯಾಯಾಸ್ತು ನ ಕಾಮಾಯ ನ ಹಿ ಜಾಯಾ ಪ್ರಿಯಾ ಮತಾ .
 ಕಿಂ ತ್ವಾತ್ಮನಸ್ತು ಕಾಮಾಯ ತತಃ ಪ್ರಿಯತಮಃ ಸ್ವಯಂ .. 4..
 ಪುತ್ರಾಣಾಂ ತು ನ ಕಾಮಾಯ ಪ್ರಿಯಾಃ ಪುತ್ರಾ ಭವಂತಿ ಚ .
 ಕಿಂ ತ್ವಾತ್ಮನಸ್ತು ಕಾಮಾಯ ತತಃ ಪ್ರಿಯತಮಃ ಸ್ವಯಂ .. 5..
 ಬ್ರಹ್ಮಣಸ್ತ್ವೇವ ಕಾಮಾಯ ನ ಬ್ರಹ್ಮ ಭವತಿ ಪ್ರಿಯಂ .
 ಕಿಂ ತ್ವಾತ್ಮನಸ್ತು ಕಾಮಾಯ ತತಃ ಪ್ರಿಯತಮಃ ಸ್ವಯಂ .. 6..
 ಕ್ಷತ್ರಸ್ಯೈವ ತು ಕಾಮಾಯ ನ ಕ್ಷತ್ರಂ ಭವತಿ ಪ್ರಿಯಂ .
 ಕಿಂ ತ್ವಾತ್ಮನಸ್ತು ಕಾಮಾಯ ತತಃ ಪ್ರಿಯತಮಃ ಸ್ವಯಂ .. 7..
 ವಿತ್ತಸ್ಯೈವ ತು ಕಾಮಾಯ ನ ವಿತ್ತಂ ಭವತಿ ಪ್ರಿಯಂ .
 ಕಿಂ ತ್ವಾತ್ಮನಸ್ತು ಕಾಮಾಯ ತತಃ ಪ್ರಿಯತಮಃ ಸ್ವಯಂ .. 8..
 ಲೋಕಾನಾಮೇವ ಕಾಮಾಯ ನ ಭವಂತಿ ಪ್ರಿಯಾಶ್ಚ ತೇ .
 ಕಿಂ ತ್ವಾತ್ಮನಸ್ತು ಕಾಮಾಯ ತತಃ ಪ್ರಿಯತಮಃ ಸ್ವಯಂ .. 9..
 ದೇವಾನಾಮಪಿ ಕಾಮಾಯ ಪ್ರಿಯಾ ದೇವಾ ಭವಂತಿ ನ .
 ಕಿಂ ತ್ವಾತ್ಮನಸ್ತು ಕಾಮಾಯ ತತಃ ಪ್ರಿಯತಮಃ ಸ್ವಯಂ .. 10..
 ವೇದಾನಾಮೇವ ಕಾಮಾಯ ಪ್ರಿಯಾ ವೇದಾ ಭವಂತಿ ನ .
 ಕಿಂ ತ್ವಾತ್ಮನಸ್ತು ಕಾಮಾಯ ತತಃ ಪ್ರಿಯತಮಃ ಸ್ವಯಂ .. 11..
 ಭೂತಾನ್ಯಪಿ ಚ ಭೂತಾನಾಂ ಕಾಮಾಯ ನ ಭವಂತಿ ಚ .
 ಕಿಂ ತ್ವಾತ್ಮನಸ್ತು ಕಾಮಾಯ ತತಃ ಪ್ರಿಯತಮಃ ಸ್ವಯಂ .. 12..
 ಸರ್ವಸ್ಯೈವ ತು ಕಾಮಾಯ ನ ಸರ್ವಂ ಭವತಿ ಪ್ರಿಯಂ .
 ಕಿಂ ತ್ವಾತ್ಮನಸ್ತು ಕಾಮಾಯ ತತಃ ಪ್ರಿಯತಮಃ ಸ್ವಯಂ .. 13..
 ಅತಃ ಪ್ರಿಯತಮೋ ಹ್ಯಾತ್ಮಾ ಸುಖವತ್ಸುಖಲಕ್ಷಣಃ .
 ಸುಖಾಭಿಲಾಷಿಭಿಃ ಸೋಽಯಂ ತ್ಯಕ್ತ್ವಾ ಕರ್ಮಾಣಿ ಸಾದರಂ .. 14..
 ದ್ರಷ್ಟವ್ಯಸ್ತು ಸುರಾ ನಿತ್ಯಂ ಶ್ರೋತವ್ಯಶ್ಚ ತಥೈವ ಚ .
 ಮಂತ್ರವ್ಯಶ್ಚ ವಿಚಿಂತ್ಯಶ್ಚ ಸರ್ವಂ ತದ್ಧರ್ಶನಾದಿಭಿಃ .. 15..
 ದುಃಖರಾಶೇರ್ವಿನಾಶಾಯ ಪರಮಾದ್ವೈತವಿದ್ಭವೇತ್ .. 16..
 ಪರಮಾದ್ವೈತವಿಜ್ಞಾನಾತ್ಸಂಸಾರಃ ಪ್ರವಿಣಶ್ಯತಿ .
 ಸ್ವತಃಸಿದ್ಧಾದ್ವಯಾನಂದಃ ಸ್ವಯಮೇವ ವಿಭಾತಿ ಚ .. 17..

ಪರಾದಾತ್ತಂ ಸುರಾ ಬ್ರಹ್ಮ ಸ್ವತೋಽನ್ಯದ್ಬ್ರಹ್ಮ ವೇದ ಯಃ .
 ತಥಾ ಪರಾದಾತ್ಸ್ವತ್ರಂ ತಂ ಲೋಕಾ ಅಪಿ ತಥೈವ ಚ .. 18..
 ದೇವಾ ವೇದಾಶ್ಚ ಭೂತಾನಿ ಪರಾದುಃ ಖಲು ತಂ ಪಶುಂ .
 ಸ್ವಸ್ವರೂಪಾತ್ಪರಂ ಕಿಂಚಿದಪಿ ಪಶ್ಯನ್ಪುನಶ್ಯತಿ .. 19..
 ಬ್ರಹ್ಮಕ್ಷತ್ರಾದಿಭೇದೇನ ಪ್ರತೀತಾ ಹ್ಯಖಿಲಾ ಅಮೀ .
 ವರ್ಣಾಸ್ತಧಾಽಽಶ್ರಮಾಃ ಸರ್ವೇ ಸಂಕರಾಃ ಸಕಲಾ ಅಪಿ .. 20..
 ದೇವಗಂಧರ್ವಪೂರ್ವಾಶ್ಚ ಭೂತಾನಿ ಭುವನಾನಿ ಚ .
 ಅಸ್ತಿ ನಾಸ್ತೀತಿ ಶಬ್ದಾರ್ಥೌ ತಥೈವಾನ್ಯಚ್ಚ ಕಿಂಚನ .. 21..
 ಮಾಯಾವಿದ್ಯಾತಮೋಮೋಹಪ್ರಭೇದಾ ಅಖಿಲಾ ಅಪಿ .
 ಸರ್ವಮಾತ್ಮೈವ ನೈವಾನ್ಯದನ್ಯಬುದ್ಧಿರ್ಹಿ ಸಂಸೃತಿಃ .. 22..
 ನಿರ್ವಿಕಲ್ಪೇ ಪರೇ ತತ್ತ್ವೇ ವಿದ್ಯಯಾ ಬುದ್ಧಿವಿಶ್ರಮಃ .
 ಸಾ ಹಿ ಸಂಸಾರವಿಚ್ಛಿತ್ತಿನಾಪರಾ ಪುರುಷಾಧಿಕಾ .. 23..
 ಪ್ರತೀತಮವಿಶೇಷೇಣ ಸಕಲಂ ಬ್ರಹ್ಮ ಯಃ ಪುಮಾನ್ .
 ವೇದ ತಂ ಶಿರಸಾ ನಿತ್ಯಂ ಪ್ರಣಯಾಮಿ ಜಗದ್ಗುರುಂ .. 24..
 ವೇದಾ ಬಹುಮುಖಾ ಭಾಂತಿ ಸ್ಮೃತಯಶ್ಚ ತಥೈವ ಚ .
 ಪುರಾಣಾನಿ ಸಮಸ್ತಾನಿ ಬುದ್ಧಾರ್ಹಾದ್ಯಾಗಮಾಂತರಾಃ .. 25..
 ಶೈವಾಶ್ಚ ವೈಷ್ಣವಾಶ್ಚೈವ ಮದುಕ್ತಾ ಆಗಮಾ ಅಪಿ .
 ಅಪಭ್ರಂಶಾಃ ಸಮಸ್ತಾಶ್ಚ ಕೇವಲಂ ಲೌಕಿಕೀ ಮತಿಃ .. 26..
 ತರ್ಕಾಶ್ಚ ವಿವಿಧಾಃ ಸೂಕ್ಷ್ಮಾಃ ಸ್ಥೂಲಾಶ್ಚ ಸಕಲಾ ಅಪಿ .
 ಪರಸ್ಪರವಿರೋಧೇನ ಪ್ರಭಾಂತಿ ಸಕಲಾತ್ಮನಾಂ .. 27..
 ತೇಷಾಮೇವಾವಿರೋಧೇ ತು ಕಾಲೋ ಯಾತಿ ಚ ಧೀಮತಾಂ .
 ಕಥಂಚಿತ್ಕಾಲಸದ್ಭಾವೇಽಪ್ಯವಿರೋಧೋ ನ ಸಿದ್ಧ್ಯತಿ .. 28..
 ಅತಃ ಸರ್ವಂ ಪರಿತ್ಯಜ್ಯ ಮನಸೋ ಮಲಕಾರಣಂ .
 ಯಥಾಭಾತೇನ ರೂಪೇಣ ಶಿವಂ ಪಶ್ಯೇತ್ಸುನಿಶ್ಚಲಃ .. 29..
 ಕ್ರಿಮಿಕೀಟಪತಂಗೇಭ್ಯಃ ಪಶವಃ ಪ್ರಜ್ಞಯಾಽಧಿಕಾಃ .
 ಪಶ್ವಾದಿಭ್ಯೋ ನರಾಃ ಪ್ರಾಜ್ಞಾಸ್ತೇಷು ಕೇಚನ ಕೋವಿದಾಃ .. 30..
 ತಥಾ ತೇಭ್ಯಶ್ಚ ಗಂಧರ್ವಾಃ ಪಿತರೋ ಮತಿಮತ್ತಮಾಃ .
 ಅನ್ಯೇ ಚ ತಾರತಮ್ಯೇನ ಪಂಡಿತಾ ಉತರೋತ್ತರಂ .. 31..
 ಯೂಯಂ ಸತ್ತ್ವೋತ್ಕಟಾಃ ಪ್ರಾಜ್ಞಾಃ ಸರ್ವೇಷಾಮಪಿ ಹೇ ಸುರಾಃ .
 ಯುಷ್ಮದ್ಭ್ಯೋಽಹಂ ಮಹಾಪ್ರಾಜ್ಞೋ ಮತ್ತಃ ಪ್ರಾಜ್ಞೋ ಜನಾರ್ದನಃ .. 32..
 ಜನಾರ್ದನಾದಪಿ ಪ್ರಾಜ್ಞಃ ಶಂಕರೋ ಗುಣಮೂರ್ತಿಷು .

ತತಃ ಪ್ರಾಜ್ಞತಮಃ ಸಾಕ್ಷಾಚ್ಛಿವಃ ಸಾಂಬಃ ಸನಾತನಃ .. 33..
 ಸ ಏವ ಸಾಕ್ಷಾತ್ಸರ್ವಜ್ಞಸ್ತತೋಽನ್ಯೋ ನಾಸ್ತಿ ಕಶ್ಚನ .
 ತಸ್ಮಾದ್ವಿದ್ಯಾಮಿಮಾಂ ತ್ಯಕ್ತ್ವಾ ಬ್ರಹ್ಮ ಸರ್ವಂ ವಿಲೋಕಯೇತ್ .. 34..
 ಆಯಾಸಸ್ತಾವದತ್ಯಲ್ಪಃ ಫಲಂ ಮುಕ್ತಿರಿಹೈವ ತು .
 ತಥಾಽಪಿ ಪರಮಾದ್ವೈತಂ ನೈವ ವಾಂಛಂತಿ ಮಾನವಾಃ .. 35..
 ಕದಾಚಿದಪಿ ಚಿತ್ತಸ್ಯ ಭಯಂ ಕಿಂಚಿನ್ನ ವಿದ್ಯತೇ .
 ತಥಾಽಪಿ ಪರಮಾದ್ವೈತಂ ನೈವ ವಾಂಛಂತಿ ಮಾನವಾಃ .. 36..
 ಸ್ವಸ್ವರೂಪಾತಿರೇಕೇಣ ನಾಸ್ತಿ ಮಾನಂ ವಿರೋಧಿ ಚ .
 ತಥಾಽಪಿ ಪರಮಾದ್ವೈತಂ ನೈವ ವಾಂಛಂತಿ ಮಾನವಾಃ .. 37..
 ಸ್ವಸ್ವರೂಪಾತಿರೇಕೇಣ ತರ್ಕಶ್ಚ ನ ಹಿ ವಿದ್ಯತೇ .
 ತಥಾಽಪಿ ಪರಮಾದ್ವೈತಂ ನೈವ ವಾಂಛಂತಿ ಮಾನವಾಃ .. 38..
 ಶ್ರುತಿಸ್ಮೃತಿಪುರಾಣಾನಿ ಪ್ರಾಹುರೇಕತ್ವಮಾತ್ಮನಃ .
 ತಥಾಽಪಿ ಪರಮಾದ್ವೈತಂ ನೈವ ವಾಂಛಂತಿ ಮಾನವಾಃ .. 39..
 ಅನುಗ್ರಾಹಕತರ್ಕಶ್ಚ ಕುರುತೇ ತರ್ಕವೇದನಂ .
 ತಥಾಽಪಿ ಪರಮಾದ್ವೈತಂ ನೈವ ವಾಂಛಂತಿ ಮಾನವಾಃ .. 40..
 ಶಿವಾಗಮೇಷು ಚಾದ್ವೈತಂ ಬಭಾಷೇ ಪರಮೇಶ್ವರಃ .
 ತಥಾಽಪಿ ಪರಮಾದ್ವೈತಂ ನೈವ ವಾಂಛಂತಿ ಮಾನವಾಃ .. 41..
 ನಾರಾಯಣೋಽಪಿ ಚಾದ್ವೈತಂ ಬಭಾಷೇ ಸ್ವಾಗಮೇಷು ಚ .
 ತಥಾಽಪಿ ಪರಮಾದ್ವೈತಂ ನೈವ ವಾಂಛಂತಿ ಮಾನವಾಃ .. 42..
 ಅಹಂ ಚಾವೋಚಮದ್ವೈತಂ ಮದುಕ್ತೇಷ್ಟಾಗಮೇಷು ಚ .
 ತಥಾಽಪಿ ಪರಮಾದ್ವೈತಂ ನೈವ ವಾಂಛಂತಿ ಮಾನವಾಃ .. 43..
 ಅನ್ಯೇ ಚ ಯೋಗಿನಃ ಸರ್ವೇ ಪ್ರಾಹುರದ್ವೈತಮಾತ್ಮನಃ .
 ತಥಾಽಪಿ ಪರಮಾದ್ವೈತಂ ನೈವ ವಾಂಛಂತಿ ಮಾನವಾಃ .. 44..
 ವಿಶುದ್ಧಜ್ಞಾನಿನಾಂ ದೇವಾ ನಿಷ್ಕಾಪ್ಯದ್ವೈತಗೋಚರಾ .
 ತಥಾಽಪಿ ಪರಮಾದ್ವೈತಂ ನೈವ ವಾಂಛಂತಿ ಮಾನವಾಃ .. 45..
 ಕೇಚಿತ್ಪ್ರಾ ಮಾನ್ಯಮದ್ವೈತಂ ವದಂತಿ ಭ್ರಾಂತಚೇತಸಃ .
 ವಿಶೇಷಂ ದ್ವೈತಮಾಶ್ರಿತ್ಯ ನ ತೇಷಾಮಸ್ತಿ ವೇದನಂ .. 46..
 ದ್ವೈತಮೇವ ಹಿ ಸರ್ವತ್ರ ಪ್ರವದಂತಿ ಹಿ ಕೇಚನ .
 ನ ತೇ ಮನುಷ್ಯಾಃ ಕೀಟಾಶ್ಚ ಪತಂಗಾಶ್ಚ ಘಟಾ ಹಿ ತೇ .. 47..
 ಅವಿಶೇಷೇಣ ಸರ್ವಂ ತು ಯಃ ಪಶ್ಯತಿ ಮಹೇಶ್ವರಂ .

ಸ ಏವ ಸಾಕ್ಷಾದ್ವಿಜ್ಞಾನೀ ಸ ಶಿವಃ ಸ ತು ದುರ್ಲಭಃ .. 48..

ಜಗದಿತಿ ಪ್ರತಿಭಾ ವ್ಯವಹಾರತಃ
ಪರತರಃ ಪರಮಃ ಪರಮಾರ್ಥತಃ .

ಇತಿ ಮರ್ತಿನಃ ಭವತ್ಯಪಿ ಕಸ್ಯಚಿ-
ಚ್ಛಶಿಧರಸ್ಮರಣೇನ ಹಿ ಸಿದ್ಧತಿ .. 49..

ಜಗದಿತಿ ಪ್ರತಿಭಾಽಪಿ ಚ ಶಾಂಕರೀ
ಮತಿಮತಾಮಿತಿ ಮೇ ಸುವಿನಿಶ್ಚಯಃ .

ಇತಿ ಮರ್ತಿವಿಮಲಾ ಚ ಶುಭಾವಹಾ
ಶಶಿಧರಸ್ಮರಣೇನ ಹಿ ಸಿದ್ಧತಿ .. 50..

ಜಗದಿತಿ ಪ್ರತಿಭಾಸಮಪೇಕ್ಷ್ಯ ಚ
ಶ್ರುತಿರಪಿ ಪ್ರಿಯಹೇತುಮಿಹಾಹ ಹಿ .

ನ ಹಿ ಜಗತ್ಪ್ರತಿಭಾ ನ ಚ ಸಾ ಶ್ರುತಿಃ
ಪ್ರಿಯಕರಃ ಸಕಲಶ್ಚ ನ ವಸ್ತುತಃ .. 51..

ಇತಿ ಮರ್ತಿವಿಮಲಾ ನನು ಜಾಯತೇ
ಯದಿ ಜನಃ ಶಿವ ಏವ ಸ ತಾದೃಶಃ .

ನ ಹಿ ಕೃತಿಃ ಸಕಲಾ ಮಹಾತ್ಮನೋ
ಯದಿ ಕೃತಿಃ ಪಶುರೇವ ಸ ಮಾನವಃ .. 52..

ನ ಹಿ ಜನಿರ್ಮರಣಂ ಗಮನಾಗಮೌ
ನ ಹಿ ಮಲಂ ವಿಮಲಂ ನ ಚ ವೇದನಂ .

ಶಿವಮಿದಂ ಸಕಲಂ ವಿಭಾಸತೇ
ಸ್ಫುಟತರಂ ಪರಮಸ್ಯ ತು ಯೋಗಿನಃ .. 53..

ವಿಸೃಜ್ಯ ಸಂದೇಹಮಶೇಷಮಾಸ್ತಿಕಾಃ
ಪ್ರತೀತಮೇತನ್ನಿಖಿಲಂ ಜಠಾಜಠಂ .

ಗುರೂಪದೇಶೇನ ಶಿವಂ ವಿಲೋಕಯೇ-
ದ್ವಿಲೋಕನಂ ಚಾಪಿ ಶಿವಂ ವಿಲೋಕಯೇತ್ .. 54..

ವಿಲೋಕನಂ ಚಾಪಿ ಶಿವಂ ವಿಲೋಕಯ-
ನ್ವಿಲೋಕನಂ ಚಾಪಿ ವಿಸೃಜ್ಯ ಕೇವಲಂ .

ಸ್ವಭಾವಭೂತಃ ಸ್ವಚಿತ್ತಾವಶಿಷ್ಯತೇ
ಚಿತ್ತಾವಶೇಷಶ್ಚ ನ ತಸ್ಯ ತತ್ತ್ವತಃ .. 55..

ನಿಷ್ಠಾ ತಸ್ಯ ಮಹಾತ್ಮನಃ ಸುರವರಾ ವಕ್ತುಂ ಮಯಾ ಶಕ್ಯತೇ
ನ ಪ್ರೌಢೇನ ಶಿವೇನ ವಾ ಮುನಿಗಣೈರ್ನಾರಾಯಣೇನಾಪಿ ಚ .

ವೇದೇನಾಪಿ ಪುರಾತನೇನ ಪರಯಾ ಶಕ್ತ್ಯಾ ಪರೇಣಾಥ ವಾ

ಮೂಕೀಭಾವಮುಪೈತಿ ತತ್ರ ವಿದುಷಾಂ ನಿಷ್ಠಾ ಹಿ ತಾದೃಗ್ವಿಧಾ .. 56..

ಸರ್ವಮುಕ್ತಮಿತಿ ವಃ ಸುರರ್ಷಭಾಃ

ಕೇವಲೇನ ಕರುಣಾಬಲೇನ ಚ .

ವೇದ ಏವ ಸಕಲಾರ್ಥಬೋಧಕಃ

ಶೇಷ ಏವ ವಚನಂ ಚ ತಸ್ಯ ಮೇ .. 57..

ಇತಿ ಬ್ರಹ್ಮಗೀತಾಸೂಪನಿಷತ್ಸು ಬೃಹದಾರಣ್ಯಕೋಪನಿಷದ್ವ್ಯಾಖ್ಯಾನೇ

ನವಮೋಽಧ್ಯಾಯಃ .. 9..

.. ಅಥ ದಶಮೋಽಧ್ಯಾಯಃ ..

.. ಬೃಹಾದಾರಣ್ಯಕವ್ಯಾಖ್ಯಾನಕಥನಂ ..

ಬ್ರಹ್ಮೋವಾಚ .

ಅಸ್ತಿ ಸರ್ವಾಂತರಃ ಸಾಕ್ಷೀ ಪ್ರತ್ಯಗಾತ್ಮಾ ಸ್ವಯಂಪ್ರಭಃ .

ತದೇವ ಬ್ರಹ್ಮ ಸಂಪೂರ್ಣಮಪರೋಕ್ಷತಮಂ ಸುರಾಃ .. 1..

ಪ್ರಾಣಾಪಾನಾದಿಭೇದಸ್ಯ ಯಃ ಸತ್ತಾಸ್ಪುರಣಪ್ರದಃ .

ಯಸ್ಯ ಸನ್ನಿಧಿಮಾತ್ರೇಣ ಚೇಷ್ಟತೇ ಸಕಲಂ ಸುರಾಃ .. 2..

ಯಶ್ಚ ಸರ್ವಸ್ಯ ಚೇಷ್ಟಾಯಾಮಸಕ್ತೋ ನಿಷ್ಠ್ರಿಯಃ ಸ್ವಯಂ .

ಸ ಹಿ ಸರ್ವಾಂತರಃ ಸಾಕ್ಷಾದಾತ್ಮಾ ನಾನ್ಯಃ ಸುರರ್ಷಭಾಃ .. 3..

ಯೋಽಯಂ ಸರ್ವಾಂತರಃ ಸ್ವಾತ್ಮಾ ಸೋಽಹಮಧೋಽ ನ ವಿಗ್ರಹಃ .

ದೃಶ್ಯತ್ವಾದಸ್ಯ ದೇಹಸ್ಯ ದ್ರಷ್ಟಾ ಯೋಽಸ್ಯ ಸ ಏವ ಸಃ .. 4..

ಯೋಽಯಂ ಸರ್ವಾಂತರಃ ಸ್ವಾತ್ಮಾ ಸೋಽಯಂ ನ ಪ್ರಾಣಪೂರ್ವಕಃ .

ದೃಶ್ಯತ್ವಾತ್ಪ್ರಾಣಪೂರ್ವಸ್ಯ ದ್ರಷ್ಟಾ ಯೋಽಸ್ಯ ಸ ಏವ ಸಃ .. 5..

ದೃಷ್ಟೇದ್ರಷ್ಟಾ ಶ್ರುತೇಃ ಶ್ರೋತಾ ಮತೇರ್ಮಂತಾ ಚ ಯಃ ಸುರಾಃ .

ವಿಜ್ಞಾತೇರಪಿ ವಿಜ್ಞಾತಾ ಸ ಹಿ ಸರ್ವಾಂತರಃ ಪರಃ .. 6..

ಅತೋಽನ್ಯದಾತಂ ಸಕಲಂ ನ ಸತ್ಯಂ ತು ನಿರೂಪಣೇ .

ಸ ಏವ ಸರ್ವಂ ನೈವಾನ್ಯದಿತಿ ಸಮ್ಯಜ್ನಿರೂಪಣೇ .. 7..

ಯಥಾ ಪೃಥಿವ್ಯಾಮೋತಂ ಚ ಪೋತಂ ಚ ಸಕಲಂ ಸುರಾಃ .

ತಥಾಽಪ್ಯ ಸಕಲಂ ದೇವಾ ಓತಂ ಪ್ರೋತಂ ನ ಸಂಶಯಃ .. 8..

ಆಪಶ್ಚ ವಾಯೌ ಹೇ ದೇವಾ ಓತಾಃ ಪ್ರೋತಾನ್ತಥೈವ ಚ .

ಅಂತರಿಕ್ಷೇಷು ವಾಯುಶ್ಚ ಲೋಕೇಷು ಸುರಪುಂಗವಾಃ .. 9..

ಅಂತರಿಕ್ಷಾಶ್ಚ ಲೋಕಾಶ್ಚ ತಥಾ ಗಂಧರ್ವಕೇಷು ಚ .

ಲೋಕೇಷ್ವಾದಿತ್ಯಲೋಕೇಷು ಸ್ಥಿತಾ ಗಂಧರ್ವಸಂಜ್ಞಿತಾಃ .. 10..

ಚಂದ್ರಲೋಕೇಷು ಚಾದಿತ್ಯಲೋಕಾ ಓತಾಸ್ತಥೈವ ಚ .
 ಚಂದ್ರಲೋಕಾಶ್ಚ ನಕ್ಷತ್ರಲೋಕೇಷು ಸುರಪುಂಗವಾಃ .. 11..
 ದೇವಲೋಕೇಷು ನಕ್ಷತ್ರಲೋಕಾ ಓತಾಸ್ತಥೈವ ಚ .
 ದೇವಲೋಕಾಶ್ಚ ಹೇ ದೇವಾ ಇಂದ್ರಲೋಕೇಷು ಸಂಸ್ಥಿತಾಃ .. 12..
 ಪ್ರಾಜಾಪತ್ಯೇಷು ಲೋಕೇಷು ಸ್ಥಿತಾ ಐಂದ್ರಾಃ ಸುರರ್ಷಭಾಃ .
 ಪ್ರಾಜಾಪತ್ಯಾಸ್ತಥಾ ಲೋಕಾ ಬ್ರಹ್ಮಲೋಕೇಷು ಸಂಸ್ಥಿತಾಃ .. 13..
 ವಿಷ್ಣುಲೋಕೇಷು ಹೇ ದೇವಾ ಬ್ರಹ್ಮಲೋಕಾಃ ಸುಸಂಸ್ಥಿತಾಃ .
 ವಿಷ್ಣುಲೋಕಾಸ್ತಥಾ ಓತಾ ರುದ್ರಲೋಕೇಷು ಹೇ ಸುರಾಃ .. 14..
 ರುದ್ರಲೋಕಾಃ ಸ್ಥಿತಾ ಲೋಕೇಷ್ಟೀಶ್ವರಸ್ಯ ಸುರರ್ಷಭಾಃ .
 ಸದಾಶಿವಸ್ಯ ಲೋಕೇಷು ಸ್ಥಿತಾ ಹೈಶ್ಯಶಾಃ ಸುರರ್ಷಭಾಃ .. 15..
 ಓತಾಃ ಪ್ರೋತಾಶ್ಚ ತೇ ಲೋಕಾ ಬ್ರಹ್ಮಸಂಜ್ಞೇ ಪರೇ ಶಿವೇ .
 ಏವಂ ಸರ್ವೇ ಸದಾ ಸಾಕ್ಷಿಸ್ವರೂಪೇ ಪ್ರತ್ಯಗಾತ್ಮನಿ .. 16..
 ಸರ್ವಾಂತರತಮೇ ಪ್ರೋತಾ ಓತಾ ಅಧ್ಯಾಸತಃ ಸ್ಥಿತಾಃ .. 17..
 ಸರ್ವಾಧಿಷ್ಠಾನರೂಪಸ್ತು ಪ್ರತ್ಯಗಾತ್ಮಾ ಸ್ವಯಂಪ್ರಭಃ .
 ನ ಕಸ್ಮಿಂಶ್ಚಿತ್ಸಿ ತಃ ಸಾಕ್ಷೀ ಸತ್ತ್ವ ರೂಪಃ ಸುರರ್ಷಭಾಃ .. 18..
 ಯಸ್ಮಿನ್ನಧ್ಯಸ್ತರೂಪೇಣ ಸ್ಥಿತಂ ಸರ್ವಂ ನಿರೂಪಣೇ .
 ಸ ಏವ ಸಕಲಂ ನಾನ್ಯದಿತಿ ಸಮ್ಯಜ್ಞಿರೂಪಣೇ .. 19..
 ಯೋಽಯಮಾತ್ಮಾ ಸ್ವಯಂ ಭಾತಿ ಸತ್ತಯಾನ್ಯವಿವರ್ಜಿತಃ .
 ಸ ಏವ ಸಾಕ್ಷಾತ್ಸರ್ವೇಷಾಮಂತರ್ಯಾಮೀ ನ ಚಾಪರಃ .. 20..
 ಪೃಥಿವ್ಯಾಮಪಿ ಯಸ್ತಿಷ್ಠನ್ಪೃಥಿವ್ಯಾ ಅಂತರಃ ಸದಾ .
 ಯಂ ನ ವೇದ ಸುರಾಃ ಪೃಥ್ವೀ ಶರೀರಂ ಯಸ್ಯ ಭೂರಪಿ .. 21..
 ಯೋಽಂತರೋ ಯಮಯತ್ಯೇತಾಂ ಭೂಮಿಂ ನಿಷ್ಕ್ರಿಯರೂಪತಃ .
 ಏಷ ಏವ ಹಿ ನಃ ಸಾಕ್ಷಾದಂತರ್ಯಾಮೀ ಪರಾಮೃತಃ .. 22..
 ಅಪ್ಪು ತಿಷ್ಠನ್ನಪಾಂ ದೇವಾ ಅಂತರೋ ಯಂ ನ ತಾ ವಿದುಃ .
 ಆಪಃ ಶರೀರಂ ಯಸ್ಯೈತಾ ಯೋಽಂತರೋ ಯಮಯತ್ಯಪಃ .
 ಏಷ ಏವ ಹಿ ನಃ ಸಾಕ್ಷಾದಂತರ್ಯಾಮೀ ಪರಾಮೃತಃ .. 23..
 ಏವಮಗ್ನೇಶ್ಚ ಯೋ ನೇತಾ ಚಾಂತರಿಕ್ಷಸ್ಯ ಹೇ ಸುರಾಃ .. 24..
 ವಾಯುಪೂರ್ವಸ್ಯ ಸರ್ವಸ್ಯ ಚೇತನಾಚೇತನಸ್ಯ ಚ .
 ಏಷ ಏವ ಹಿ ನಃ ಸಾಕ್ಷಾದಂತರ್ಯಾಮೀ ಪರಾಮೃತಃ .. 25..
 ಅದೃಷ್ಟೋಽಯಂ ಸುರಾ ದೃಷ್ಟಾ ಶ್ರೋತೈವಾಯಂ ತಥಾಶ್ರುತಃ .
 ಅಮತಶ್ಚ ತಥಾ ಮಂತಾ ವಿಜ್ಞಾತಾ ಕೇವಲಂ ಸುರಾಃ .. 26..
 ರವಿಸೋಮಾಗ್ನಿಪೂರ್ವೇಷು ವಿನಷ್ಟೇಷ್ಟಯಮಾಸ್ತಿಕಾಃ .

ಚಿತ್ತಸಾಕ್ಷಿತಯಾ ಭಾತಿ ಸ್ವಪ್ರಕಾಶೇನ ಕೇವಲಂ .. 27..
 ಚಿತ್ತವ್ಯಾಪಾರನಾಶೇ ತು ತದಭಾವಂ ಸುರರ್ಷಭಾಃ .
 ಸ್ವಪ್ರಕಾಶೇನ ಜಾನಾತಿ ಸುಷುಪ್ತೌ ವೇದ ತಾಮಪಿ .. 28..
 ಆವಿರ್ಭಾವತಿರೋಭಾವರಹಿತಸ್ತು ಸ್ವಯಂಪ್ರಭಃ .
 ಭಾವಾಭಾವಾತ್ಮಕಂ ಸರ್ವಂ ಸದಾಸಯಂ ವೇದ ಕೇವಲಃ .. 29..
 ಭಾವಾಭಾವಾತ್ಮನಾ ವೇದ್ಯಂ ಸಮಸ್ತಂ ಸುರಪುಂಗವಾಃ .
 ವೇತ್ಸೈವಾಯಂ ನ ಚೈವಾನ್ಯಾದಿತಿ ಸಮ್ಯಜ್ಞಿರೂಪಣಂ .. 30..
 ಏವಂ ದ್ವೈತಂ ವಿಚಾರೇಣ ಸ್ವಾತ್ಮನಾ ವೇದ ಯಃ ಪುಮಾನ್ .
 ಸ ಯೋಗೀ ಸರ್ವದಾ ದ್ವೈತಂ ಪಶ್ಯನ್ನಪಿ ನ ಪಶ್ಯತಿ .. 31..
 ದ್ರಷ್ಟುದೃಷ್ಟೇರ್ನ ನಾಶೋಽಸ್ತಿ ದೃಶ್ಯಮೇವ ವಿನಶ್ಯತಿ .
 ತಚ್ಚ ದ್ವೈತಂ ದೃಶೇದೃಶ್ಯಂ ನಾಸ್ತಿ ದ್ರಷ್ಟಾಽಸ್ತಿ ಕೇವಲಂ .. 32..
 ಏಷಾಽಸ್ಯ ಪರಮಾ ಸಂಪದ್ಗತಿಶ್ಚ ಪರಮಾಽಸ್ಯ ತು .
 ಏಷೋಽಸ್ಯ ಪರಮೋ ಲೋಕ ಏತದ್ಧಿ ಪರಮಂ ಸುಖಂ .. 33..
 ಅಹಿನಿರ್ಲ್ಪಯನೀಂ ಮುಕ್ತಾಂ ಯಥಾಽಹಿಃ ಸ್ವಾತ್ಮನಾ ಪುನಃ .
 ನ ಪಶ್ಯತಿ ತಥಾ ವಿದ್ವಾನ್ನ ದೇಹೇಽಹಮ್ಮತಿರ್ಭವೇತ್ .. 34..
 ಸರ್ವಾಧಾರೇ ಸ್ವತಃಸಿದ್ಧೇ ಶಿವಸಂಜ್ಞೇ ತು ನಿರ್ಮಲೇ .
 ಪ್ರತ್ಯಗ್ರೂಪೇ ಪರಾನಂದೇ ನೇಹ ನಾನಾಽಸ್ತಿ ಕಿಂಚನ .. 35..
 ಮೃತ್ಯೋಃ ಸ ಮೃತ್ಯುಮಾಪ್ನೋತಿ ಇಹ ನಾನೇವ ಪಶ್ಯತಿ .
 ತಸ್ಮಾದಧ್ಯಸ್ತಮಜ್ಞಾನಂ ತತ್ಕಾರ್ಯಂ ಚಾತ್ಮರೂಪತಃ .. 36..
 ಏಕಥೈವ ಮಹಾಯಾಸಾದ್ಧೃಷ್ಟವ್ಯೋ ಹಿ ಮುಮುಕ್ಷುಭಿಃ .
 ಅಯಮಾತ್ಮಾಽಪ್ರಮೇಯಶ್ಚ ವಿರಜಶ್ಚ ಮಹಾಂಧ್ರವಃ .. 37..
 ತಮೇವ ಧೀರೋ ವಿಜ್ಞಾಯ ಪ್ರಜ್ಞಾಂ ಕುರ್ವೀತ ಬ್ರಾಹ್ಮಣಃ .
 ನಾನುಧ್ಯಾಯಾದ್ಭಹೂಂಛಬ್ಧಾನ್ವಾಚೋ ವಿಗ್ಲಾಪನಂ ಹಿ ತತ್ .. 38..
 ಸ ವಾ ಏಷ ಮಹಾನಾತ್ಮಾ ಜನ್ಮನಾಶಾದಿವರ್ಜಿತಃ .
 ವಶೀ ಸರ್ವಸ್ಯ ಲೋಕಸ್ಯ ಸರ್ವಸ್ಯೇಶಾನ ಏವ ಚ .. 39..
 ಸರ್ವಸ್ಯಾಧಿಪತಿಃ ಶುದ್ಧೋ ನ ಭೂಯಾನ್ನಾಧುಕರ್ಮಣಾ .
 ಕರ್ಮಣಾಽಸಾಧುನಾ ನೈವ ಕನೀಯಾನ್ಸುರಪುಂಗವಾಃ .. 40..
 ಏಷ ಸರ್ವೇಶ್ವರಃ ಸಾಕ್ಷಾದ್ಭೂತಾಧಿಪತಿರೇವ ಚ .
 ಭೂತಪಾಲಶ್ಚ ಲೋಕಾನಾಮಸಂಭೇದಾಯ ಹೇ ಸುರಾಃ .. 41..
 ಏಷ ಸೇತುವಿಧರಣಸ್ತಮೇವ ಬ್ರಾಹ್ಮಣೋತ್ತಮಾಃ .
 ವೇದಾನುವಚನೇನಾಪಿ ಯಜ್ಞೇನ ಸಕಲೇನ ಚ .. 42..
 ದಾನೇನ ತಪಸಾ ದೇವಾಸ್ತಥೈವಾನಶನೇನ ಚ .

ವೇತ್ತುಮಿಚ್ಛತಿ ಯೋ ವಿದ್ವಾನ್ಸ ಮುನಿರ್ನೇತರೋ ಜನಃ .. 43..
 ನೇತಿ ನೇತೀತಿ ನಿಷ್ಕೃಷ್ಟೋ ಯ ಏಷ ಸರ್ವಸಾಧಕಃ .
 ಸೋಽಯಮಾತ್ಮಾ ಸದಾಽಗ್ರಾಹ್ಯಸ್ವರೂಪೋ ನ ಹಿ ಗೃಹ್ಯತೇ .. 44..
 ತಥಾಶೀರ್ಯಸ್ವಭಾವಶ್ಚ ಹೇ ದೇವಾ ನೈವ ಶೀರ್ಯತೇ .
 ಅಸಂಗರೂಪೋ ಭಗವಾನ್ಸರ್ವದಾ ನ ಹಿ ಸಜ್ಜತೇ .. 45..
 ಏಷ ನಿತ್ಯೋ ಮಹಿಮಾ ಬ್ರಾಹ್ಮಣಸ್ಯ
 ನ ವರ್ಧತೇ ಕರ್ಮಣಾ ನೋ ಕನೀಯಾನ್ .
 ತಸ್ಯೈವ ಸ್ಯಾತ್ಪದವಿತ್ತಂ ವಿದಿತ್ವಾ
 ನ ಲಿಪ್ಯತೇ ಕರ್ಮಣಾ ಪಾಪಕೇನ .. 46..
 ತಸ್ಮಾದ್ಬ್ರಹ್ಮಜ್ಞಾನಲಾಭಾಯ ವಿದ್ವಾ-
 ಜ್ಯಾಂತೋ ದಾಂತಃ ಸತ್ಯವಾದೀ ಭವೇಚ್ಛ .
 ಕರ್ಮತ್ಯಾಗೀ ಸರ್ವವೇದಾಂತಸಿದ್ಧಂ
 ವಿದ್ಯಾಹೇತುಂ ಸಂತತಂ ತ್ವಭ್ಯುಪೇಯಾತ್ .. 47..
 ತ್ರಿಪುಂಡ್ರಮುದ್ಗೂಲನಮಾಸ್ತಿಕೋತ್ತಮಾಃ
 ಸದಾಽಽಚರೇಚ್ಛಂಕರವೇದನೇ ರತಃ .
 ಶಿವಾದಿಶಬ್ದಂ ಚ ಜಪೇದ್ವಿಶೇಷತಃ
 ಪ್ರಪೂಜಯೇದ್ಭಕ್ತಿಪುರಃಸರಂ ಹರಂ .. 48..
 ಸಾಧನೈಃ ಸಕಲೈಃ ಸಹಿತಃ ಸುರಾ
 ವೇದನೇನ ಸಮಸ್ತಮಿದಂ ಜಗತ್ .
 ದೇವರೂಪತಯೈವ ತು ನಿಶ್ಚಿತಂ
 ವೇದಹಸ್ತತಲಸ್ಥಿತಬಿಲ್ವವತ್ .. 49..
 ನೈನಂ ಪಾಪ್ಮಾ ತರತಿ ಬ್ರಹ್ಮನಿಷ್ಠಂ
 ಸರ್ವಂ ಪಾಪಂ ತರತಿ ಪ್ರಾಕೃತಂ ಚ .
 ನೈನಂ ಪಾಪ್ಮಾ ತಪತಿ ಬ್ರಹ್ಮನಿಷ್ಠಂ
 ಸರ್ವಂ ಪಾಪಂ ತಪತಿ ಪ್ರಾಕೃತಂ ಚ .. 50..
 ಇತ್ಥಂ ಬ್ರಹ್ಮ ಸ್ವಾತ್ಮಭೂತಂ ವಿದಿತ್ವಾ
 ಶ್ರದ್ಧಾಪೂರ್ವಂ ದೇಹಮೇತಂ ಸ್ವಕೀಯಂ .
 ಅರ್ಥಂ ಸರ್ವಂ ಕ್ಷೇತ್ರಜಾತಂ ಸಮಸ್ತಂ
 ದದ್ಯಾದಸ್ಮೈ ದೇಶಿಕೇಂದ್ರಾಯ ಮರ್ತ್ಯಃ .. 51..
 ಯಶ್ಚಾತ್ಮಣತ್ವವಿತಥೇನ ಕರ್ಣಾ-
 ವದುಃಖಂ ಕುರ್ವನ್ನಮೃತಂ ಸಂಪ್ರಯಚ್ಛನ್ .
 ತಂ ವಿದ್ಯಾತ್ಪಿತರಂ ಮಾತರಂ ಚ

ತಸ್ಮೈ ನ ದ್ರುಹ್ಯೇತ್ಕೃತಮಸ್ಯ ಜಾನನ್ .. 52..

ಸ್ವದೇಶಿಕಸ್ಯೈವ ತು ನಾಮಕೀರ್ತನಂ

ಭವೇದನಂತಸ್ಯ ಶಿವಸ್ಯ ಚಿಂತನಂ .

ಸ್ವದೇಶಿಕಸ್ಯೈವ ತು ಪೂಜನಂ ತಥಾ

ಭವೇದನಂತಸ್ಯ ಶಿವಸ್ಯ ಪೂಜನಂ .. 53..

ಸ್ವದೇಶಿಕಸ್ಯೈವ ತು ನಾಮಕೀರ್ತನಂ

ಶಿವಾದಿಶಬ್ದಸ್ಯ ತು ಕೀರ್ತನಂ ಭವೇತ್ .

ಸ್ವದೇಶಿಕಸ್ಯೈವ ತು ಬಾಧನಂ ತಥಾ

ಭವೇದನಂತಸ್ಯ ಶಿವಸ್ಯ ಬಾಧನಂ .. 54..

ತಸ್ಮಾದ್ವಿದ್ವಾನ್ಸರ್ವಮೇತದ್ವಿಹಾಯ

ಶ್ರದ್ಧಾಯುಕ್ತಃ ಸದ್ಗುರುಂ ಸತ್ಯನಿಷ್ಠಂ .

ವಿದ್ಯಾಕೋಶಂ ವೇದವೇದಾಂತನಿಷ್ಠಂ

ಗಚ್ಛೇನ್ನಿತ್ಯಂ ಸತ್ಯಧರ್ಮಾದಿಯುಕ್ತಃ .. 55..

ವಕ್ತವ್ಯಂ ಸಕಲಂ ಮಯಾ ಪರಕೃಪಾಯುಕ್ತೇನ ಸಂಕೀರ್ತಿತಂ

ಕರ್ತವ್ಯಂ ಸಕಲಂ ಸುರಾ ನ ಹಿ ಮುನೇರ್ಬ್ರಹ್ಮಾತ್ಮನಿಷ್ಠಸ್ಯ ತು .

ಸ್ಮೃತವ್ಯಂ ಸಕಲಂ ತಥಾ ನ ಹಿ ಸದಾ ಬ್ರಹ್ಮೈವ ಸಚ್ಚಿತ್ತುಖಂ

ಸಂಪೂರ್ಣಂ ಸತತೋದಿತಂ ಸಮರಸಂ ಶಶ್ವತ್ಸ್ವಯಂ ಭಾಸತೇ .. 56..

ಇತಿ ಬ್ರಹ್ಮಗೀತಾಸೂಪನಿಷತ್ತು ಬೃಹದಾರಣ್ಯಕವ್ಯಾಖ್ಯಾಕಥನಂ ನಾಮ

ದಶಮೋಽಧ್ಯಾಯಃ .. 10..

.. ಅಥ ಏಕಾದಶೋಽಧ್ಯಾಯಃ ..

.. ಕರವಲ್ಲೀಶ್ವೇತಾಶ್ವತರವ್ಯಾಖ್ಯಾಯಾಂ ..

ಬ್ರಹ್ಮೋವಾಚ .

ಅಸ್ತಿ ತತ್ತ್ವಂ ಪರಂ ಸಾಕ್ಷಾದ್ಗುರ್ದರ್ಶನಂ ಗೂಢಮುತ್ತಮಂ .

ಅನುಪ್ರವಿಷ್ಟಂ ಸರ್ವತ್ರ ಗುಹಾಯಾಂ ನಿಹಿತಂ ಪರಂ .. 1..

ತದ್ವಿದಿತಾ ಮಹಾಧೀರೋ ಹರ್ಷಶೋಕೌ ಜಹಾತಿ ಚ .

ಧರ್ಮಾದಿಭ್ಯಃ ಪರಂ ತತ್ತು ಭೂತಾದ್ಭವ್ಯಾಚ್ಚ ಸತ್ತಮಾಃ .. 2..

ಯದಾಮನಂತಿ ವೇದಾಶ್ಚ ತಪಾಂಸಿ ಪರಮಂ ಪದಂ .

ಬ್ರಹ್ಮಚರ್ಯಂ ಯದಿಚ್ಛಂತಶ್ಚರಂತಿ ಶಿವ ಏವ ಸಃ .. 3..

ಏತದ್ಧೈವಾಕ್ಷರಂ ಬ್ರಹ್ಮ ಏತದ್ಧೈವಾಕ್ಷರಂ ಪರಂ .

ಏತದ್ಧೈವಾಕ್ಷರಂ ಜ್ಞಾತ್ವಾ ಯೋ ಯದಿಚ್ಛತಿ ತಸ್ಯ ತತ್ .. 4..

ಏತದಾಲಂಬನಂ ಶ್ರೇಷ್ಠಮೇತದಾಲಂಬನಂ ಪರಂ .
 ಏತದಾಲಂಬನಂ ಜ್ಞಾತ್ವಾ ಬ್ರಹ್ಮಲೋಕೇ ಮಹೀಯತೇ .. 5..
 ನ ಜಾಯತೇ ಮ್ರಿಯತೇ ವಾ ವಿಪಶ್ಚಿ-
 ನ್ನಾಯಂ ಕುತಶ್ಚಿನ್ನ ಬಭೂವ ಕಶ್ಚಿತ್ .
 ಅಜೋ ನಿತ್ಯಃ ಶಾಶ್ವತೋಽಯಂ ಪುರಾಣೋ
 ನ ಹನ್ಯತೇ ಹನ್ಯಮಾನೇ ಶರೀರೇ .. 6..
 ಯ ಏನಂ ವೇತ್ತಿ ಹಂತಾರಂ ಯಶ್ಚೈನಂ ಮನ್ಯತೇ ಹತಂ .
 ತಾವುಭೌ ನ ವಿಜಾನೀತೋ ನಾಯಂ ಹಂತಿ ನ ಹನ್ಯತೇ .. 7..
 ಅಣೋರಣೀಯಾನ್ಮಹತೋ ಮಹೀಯಾ-
 ನಾತ್ಮಾಸ್ಯ ಜಂತೋರ್ನಿಹಿತೋ ಗುಹಾಯಾಂ .
 ತಮಕ್ರತುಃ ಪಶ್ಯತಿ ವೀತಶೋಕೋ
 ಧಾತುಪ್ರಸಾದಾನ್ಮಹಿಮಾನಮಸ್ಯ .. 8..
 ದೂರಂ ವ್ರಜತಿ ಚಾಸೀನಃ ಶಯಾನೋ ಯಾತಿ ಸರ್ವತಃ .
 ಕಸ್ತಂ ಸಾಕ್ಷಾನ್ಮಹಾದೇವಂ ಮದನ್ಯೋ ಜ್ಞಾತುಮರ್ಹತಿ .. 9..
 ಅಶರೀರಂ ಶರೀರೇಷು ಹ್ಯನವಸ್ಥೇಷ್ವವಸ್ಥಿತಂ .
 ಮಹಾಂತಂ ವಿಭುಮಾತ್ಮಾನಂ ಮತ್ವಾ ಧೀರೋ ನ ಶೋಚತಿ .. 10..
 ನಾಯಮಾತ್ಮಾ ಪ್ರವಚನೇನ ಲಭ್ಯೋ
 ನ ಮೇಧಯಾ ನ ಬಹುನಾ ಶ್ರುತೇನ .
 ಯಮೇವೈಷ ವೃಣುತೇ ತೇನ ಲಭ್ಯ-
 ಸ್ತಸ್ಯೈಷ ಆತ್ಮಾ ವಿವೃಣುತೇ ತನೂಂ ಸ್ವಾಂ .. 11..
 ನಾವಿರತೋ ದುಶ್ಚರಿತಾನ್ನಾಶಾಂತೋ ನಾಸಮಾಹಿತಃ .
 ನಾಶಾಂತಮಾನಸೋ ವಾಽಪಿ ಪ್ರಜ್ಞಾನೇನೈನಮಾಪ್ನುಯಾತ್ .. 12..
 ಯಸ್ಯ ಬ್ರಹ್ಮ ಚ ಕ್ಷತ್ರಂ ಚ ಉಭೇ ಭವತ ಓದನಃ .
 ಕ ಇತ್ಥಂ ವೇದ ದೇವೋ ವಾ ಮನುಷ್ಯೋಽನ್ಯಶ್ಚ ಯತ್ರ ಸಃ .. 13..
 ಋತೌ ಪಿಬಂತೌ ಸುಕೃತಸ್ಯ ಲೋಕೇ
 ಗುಹಾಂ ಪ್ರವಿಷ್ಟೌ ಪರಮೇ ಪರಾರ್ಥೇ .
 ಛಾಯಾತಪೌ ಬ್ರಹ್ಮವಿದೋ ವದಂತಿ
 ಶರೀರಭೃಚ್ಛಂಕರಸಂಜ್ಞಿತೌ ತೌ .. 14..
 ಶರೀರಭೃತ್ಕರ್ಮಫಲಂ ಭುಂಕ್ತೇ ಯೋಜಯಿತಾ ಶಿವಃ .
 ಪ್ರತೀತಿತೋ ವಿರುದ್ಧೌ ತೌ ಭೇದಸ್ತ್ವಾಪಾಧಿಕಸ್ತಯೋಃ .. 15..
 ಆತ್ಮಾನಂ ರಥಿನಂ ವಿದ್ಯಾಚ್ಛರೀರಂ ರಥಮೇವ ತು .
 ಬುದ್ಧಿಂ ತು ಸಾರಥಿಂ ವಿದ್ಯಾನ್ಮನಃ ಪ್ರಗ್ರಹಮೇವ ಚ .. 16..

ಇಂದ್ರಿಯಾಣಿ ಹಯಾನ್ವಿದ್ಯಾದ್ವಿಷಯಾನಪಿ ಗೋಚರಾನ್ .
 ಆತ್ಮೇಂದ್ರಿಯಮನೋಯುಕ್ತಂ ವಿದ್ಯಾದ್ಭೋಕ್ತಾರಮಾಸ್ತಿಕಾಃ .. 17..
 ಯಸ್ತ್ವವಿಜ್ಞಾನವಾನ್ಮರ್ತ್ಯೋಽಯುಕ್ತೇನ ಮನಸಾ ಸದಾ .
 ತಸ್ಯೇಂದ್ರಿಯಾಣ್ಯವಶ್ಯಾನಿ ದುಷ್ಟಾಶ್ಚ ಇವ ಸಾರಥೇಃ .. 18..
 ಯಸ್ತು ವಿಜ್ಞಾನವಾನ್ಮರ್ತ್ಯೋ ಯುಕ್ತೇನ ಮನಸಾ ಸದಾ .
 ತಸ್ಯೇಂದ್ರಿಯಾಣಿ ವಶ್ಯಾನಿ ಸದಶ್ಚ ಇವ ಸಾರಥೇಃ .. 19..
 ಯಸ್ತ್ವವಿಜ್ಞಾನವಾನ್ಮರ್ತ್ಯೋ ಹ್ಯಮನಸ್ಯಃ ಸದಾಶುಚಿಃ .
 ನ ಸ ತತ್ಪದಮಾಪ್ನೋತಿ ಸಂಸಾರಂ ಚಾಧಿಗಚ್ಛತಿ .. 20..
 ಯಸ್ತು ವಿಜ್ಞಾನವಾನ್ಮರ್ತ್ಯಃ ಸಮನಸ್ಯಃ ಸದಾ ಶುಚಿಃ .
 ಸ ತು ತತ್ಪದಮಾಪ್ನೋತಿ ಯಸ್ಮಾದ್ಭೂಯೋ ನ ಜಾಯತೇ .. 21..
 ವಿಜ್ಞಾನಸಾರಥಿಯಸ್ತು ಮನಃ ಪ್ರಗ್ರಹವಾನ್ಮರಃ .
 ಸೋಽದ್ವನಃ ಪಾರಮಾಪ್ನೋತಿ ತದ್ವಿಷ್ಣೋಃ ಪರಮಂ ಪದಂ .. 22..
 ಪದಂ ಯತ್ತರಮಂ ವಿಷ್ಣೋಸ್ತದೇವಾಖಿಲದೇಹಿನಾಂ .
 ಪದಂ ಪರಮಮದ್ವೈತಂ ಸ ಶಿವಃ ಸಾಂಬವಿಗ್ರಹಃ .. 23..
 ರುದ್ರವಿಷ್ಣುಪ್ರಜೇಶಾನಾಮನೈಷಾಮಪಿ ದೇಹಿನಾಂ .
 ಋತೇ ಸಾಂಬಂ ಮಹಾದೇವಂ ಕಿಂ ಭವೇತ್ತರಮಂ ಪದಂ .. 24..
 ಇಂದ್ರಿಯೇಭ್ಯಃ ಪರಾ ಹ್ಯರ್ಥಾ ಅರ್ಥೇಭ್ಯಶ್ಚ ಪರಂ ಮನಃ .
 ಮನಸಸ್ತು ಪರಾ ಬುದ್ಧಿಬುಧ್ಧೇರಾತ್ಮಾ ಮಹಾನ್ವರಃ .. 25..
 ಮಹತಃ ಪರಮವ್ಯಕ್ತಮವ್ಯಕ್ತಾತ್ಪುರುಷಃ ಪರಃ .
 ಪುರುಷಾನ್ವ ಪರಂ ಕಿಂಚಿತ್ನಾ ಕಾಷ್ಠಾ ನಾ ಪರಾ ಗತಿಃ .. 26..
 ಪುರುಷೋ ನಾಮ ಸಂಪೂರ್ಣಃ ಶಿವಃ ಸತ್ಯಾದಿಲಕ್ಷಣಃ .
 ಸಾಂಬಮೂರ್ತಿಧರೋ ನಾನೋ್ಯೋ ರುದ್ರೋ ವಿಷ್ಣುರಜೋಽಪಿ ವಾ .. 27..
 ಏಷ ಸರ್ವೇಷು ಭೂತೇಷು ಗೂಢಾತ್ಮಾ ನ ಪ್ರಕಾಶತೇ .
 ದೃಶ್ಯತೇ ತ್ವಗ್ರ್ಯಯಾ ಬುದ್ಧ್ಯಾ ಸೂಕ್ಷ್ಮಯಾ ಸೂಕ್ಷ್ಮದರ್ಶಿಭಿಃ .. 28..
 ಯಚ್ಛೇದ್ವಾಜ್ಞಾನಸೀ ಪ್ರಾಜ್ಞಸ್ತದ್ಯಚ್ಛೇಜ್ಞಾನ ಆತ್ಮನಿ .
 ಮಹತ್ಯಾತ್ಮನೀ ವಿಜ್ಞಾನಂ ತದ್ಯಚ್ಛೇಜ್ಞಾಂತ ಆತ್ಮನಿ .. 29..
 ಅಶಬ್ದಮಸ್ಪರ್ಶಮರೂಪಮವ್ಯಯಂ
 ತಥಾಸಂ ನಿತ್ಯಮಗಂಧವಚ್ಚ ಯತ್ .
 ಅನಾದ್ಯನಂತಂ ಮಹತಃ ಪರಂ ಧ್ರುವಂ
 ನಿಚಾಯ್ತು ತಂ ಮೃತ್ಯುಮುಖಾತ್ಪ್ರಮುಚ್ಯತೇ .. 30..
 ಪರಾಂಚಿ ಖಾನಿ ವ್ಯತ್ಥಣನ್ಮಹೇಶ-

ಸ್ತಸ್ಮಾತ್ತರಾಜ್ಜಶ್ಯತಿ ನಾತ್ಮರೂಪಂ .
 ಕಶ್ಚಿದ್ಧೀರಃ ಪ್ರತ್ಯಗಾತ್ಮಾನಮೈಕ್ಷ್ಯ-
 ದಾವೃತ್ತಚಕ್ಷುರಮೃತತ್ವಮಿಚ್ಛನ್ .. 31..
 ಪರಾಂಚಃ ಕಾಮಾನನುನಯಂತಿ ಬಾಲಾ
 ಮೃತ್ಯೋಃ ಪಾಶಂ ತೇಽಪಿಯಂತಿ ಸ್ವಮೋಹಾತ್ .
 ಅಥ ಧೀರಾ ಅಮೃತತ್ವಂ ವಿದಿತ್ವಾ
 ಧ್ರುವಂ ತತ್ತ್ವಂ ಯಾಂತಿ ಕಾಮೈರಸಕ್ತಾಃ .. 32..
 ಯೇನ ರೂಪಾನ್ ರಸಾನ್ಗಂಧಾಂಜ್ಯಬ್ಧಾನ್ಸ್ವ ಶಾಂಶ್ಚ ಮೈಥುನಾನ್ .
 ಏತೇನೈವ ವಿಜಾನಾತಿ ಕಿಮತ್ರ ಪರಿಶಿಷ್ಯತೇ .. 33..
 ಜಾಗ್ರತ್ಸ್ವಪ್ನಸುಷುಪ್ತಾಖ್ಯಂ ಪುರಂ ಯೇನಾನುಪಶ್ಯತಿ .
 ಮಹಾಂತಂ ಪರಮಾತ್ಮಾನಂ ಮತ್ವಾ ಧೀರೋ ನ ಶೋಚತಿ .. 34..
 ಜಾಗ್ರದಾದಿತ್ರಯಂ ಯಸ್ತು ವಿಜಾನಾತಿ ಚಿದಾತ್ಮನಾ .
 ತತೋ ಭೇದೇನ ನೈವಾಸ್ತಿ ಪುರತ್ರಯಮಿದಂ ಸದಾ .. 35..
 ಚೈತನ್ಯಮಾತ್ರೋ ಭಗವಾಂಞೈವ ಏವ ಸ್ವಯಂಪ್ರಭಃ .
 ಪುರತ್ರಯಾತ್ಮನಾ ಭಾತಿ ನ ಭಾತಿ ಚ ಮಹಾಪ್ರಭುಃ .. 36..
 ಇಹಾಮುತ್ರ ಸ್ಥಿತಂ ತತ್ತ್ವಂ ಸದೇಕಂ ನ ತತೋಽಪರಂ .
 ಮೃತ್ಯೋಃ ಸ ಮೃತ್ಯುಮಾಪ್ನೋತಿ ಯೋಽನ್ಯಂ ದೇವಂ ಪ್ರಪಶ್ಯತಿ .. 37..
 ಅಗ್ನಿಯರ್ಥೈಕೋ ಭುವನಂ ಪ್ರವಿಷ್ಟೋ
 ರೂಪಂ ರೂಪಂ ಪ್ರತಿರೂಪೋ ಬಭೂವ .
 ಏಕಸ್ತಥಾ ಸರ್ವಭೂತಾಂತರಾತ್ಮಾ
 ರೂಪಂ ರೂಪಂ ಪ್ರತಿರೂಪೋ ಬಹಿಶ್ಚ .. 38..
 ವಾಯುರ್ಯಥೈಕೋ ಭುವನಂ ಪ್ರವಿಷ್ಟೋ
 ರೂಪಂ ರೂಪಂ ಪ್ರತಿರೂಪೋ ಬಭೂವ .
 ಏಕಸ್ತಥಾ ಸರ್ವಭೂತಾಂತರಾತ್ಮಾ
 ರೂಪಂ ರೂಪಂ ಪ್ರತಿರೂಪೋ ಬಹಿಶ್ಚ .. 39..
 ಸೂರ್ಯೋ ಯಥಾ ಸರ್ವಲೋಕಸ್ಯ ಚಕ್ಷು-
 ನ್ ಲಿಪ್ಯತೇ ಚಾಕ್ಷುಷೈರ್ಬಾಹ್ಯದೋಷೈಃ .
 ಏಕಸ್ತಥಾ ಸರ್ವಭೂತಾಂತರಾತ್ಮಾ
 ನ ಲಿಪ್ಯತೇ ಲೋಕದುಃಖೇನ ಬಾಹ್ಯಃ .. 40..
 ಏಕೋ ವಶೀ ಸರ್ವಭೂತಾಂತರಾತ್ಮಾ
 ಏಕಂ ರೂಪಂ ಬಹುಧಾ ಯಃ ಕರೋತಿ .

ತಮಾತ್ಮಸ್ಥಂ ಯೇನುಪಶ್ಯಂತಿ ಧೀರಾ-
 ಸ್ತೇಷಾಂ ಸುಖಂ ಶಾಶ್ವತಂ ನೇತರೇಷಾಂ .. 41..
 ಯೇನೈವ ನಿತ್ಯಾಶ್ಚ ಸಚೇತನಶ್ಚ
 ಯಸ್ಮಿನ್ವಿಭಕ್ತಾಃ ಪ್ರವಿಭಾಂತಿ ಮೋಹಾತ್ .
 ತಮಾತ್ಮಸ್ಥಂ ಯೇನುಪಶ್ಯಂತಿ ಧೀರಾ-
 ಸ್ತೇಷಾಂ ಶಾಂತಿಃ ಶಾಶ್ವತೀ ನೇತರೇಷಾಂ .. 42..
 ತದೇತದಿತಿ ಮನ್ಯಂತೇನಿರ್ದೇಶ್ಯಂ ಪರಮಂ ಸುಖಂ .
 ಕಥಂ ನು ತದ್ವಿಜಾನೀಯತ್ಕಿಮು ಭಾತಿ ವಿಭಾತಿ ವಾ .. 43..
 ಆದಿತ್ಯಚಂದ್ರಾನಲತಾರಕಾದ್ಯಾ
 ನ ಭಾಂತಿ ಯಸ್ಮಿನ್ನನಿಶಂ ಮಹಾಂತಃ .
 ಪ್ರಕಾಶಮಾನಂ ತಮನುಪ್ರಭಾಂತಿ
 ಪ್ರಭಾನಮಸ್ಯೈವ ಹಿ ನೇತರೇಷಾಂ .. 44..
 ಊರ್ಧ್ವಮೂಲಸ್ತ್ವ ವಾಕ್ಯಾಖ ಏಷೋಶ್ಚತ್ಥಃ ಸನಾತನಃ .
 ತದೇವ ಶುಕ್ರಂ ತದ್ಬ್ರಹ್ಮ ತದೇವಾಮೃತಮುಚ್ಯತೇ .. 45..
 ತಸ್ಮಿಲ್ಲೋಕಾಃ ಶ್ರೀತಾಃ ಸರ್ವೇ ತದು ನಾತ್ಯೇತಿ ಕಶ್ಚನ .
 ಏತದ್ವೈ ತತ್ಪುರಶ್ರೇಷ್ಠಾಃ ಸಮ್ಯಗೇವ ಮಯೋದಿತಂ .. 46..
 ಇದಂ ಸರ್ವಂ ಜಗತ್ಸಾಕ್ಷಾಚ್ಛಿವಃ ಕಂಪಯತೇ ಧ್ರುವಂ .
 ಮಹದ್ಭಯಮಿದಂ ವಜ್ರಂ ವಿದಿತ್ವಾ ಮುಚ್ಯತೇ ನರಃ .. 47..
 ತಪತ್ಯಸ್ಯ ಭಯಾದಗ್ನಿರ್ಭಯಾತ್ತಪತಿ ಭಾಸ್ಕರಃ .
 ಭಯಾದಿಂದ್ರಶ್ಚ ವಾಯುಶ್ಚ ಮೃತ್ಯುರ್ಧಾವತಿ ಪಂಚಮಃ .. 48..
 ವರ್ತಮಾನೇ ಶರೀರೇಸ್ಮಿನ್ನ ಶಕ್ತೋ ಬೋದ್ಧುಮೀಶ್ವರಂ .
 ನರಃ ಸರ್ವೇಷು ಲೋಕೇಷು ಶರೀರಿತ್ವಾಯ ಕಲ್ಪತೇ .. 49..
 ಯಥಾಽಽದರ್ಶೇ ಸ್ವಕಂ ರೂಪಂ ಯಥಾವನ್ನಿರ್ಮಲೇ ನರಃ .
 ತಥಾ ಪಶ್ಯತಿ ದೇಹೇಸ್ಮಿನ್ನಾತ್ಮಾನಂ ಬ್ರಹ್ಮ ಕೇವಲಂ .. 50..
 ಜನ್ಮನಾಶವತಾಂ ಖಾನಾಂ ಪೃಥಗ್ಭಾವಂ ಪರಾತ್ಮನಃ .
 ತೇಷಾಂ ಜನ್ಮವಿನಾಶೌ ಚ ವಿದಿತ್ವಾಽನಾತ್ಮರೂಪತಃ .. 51..
 ಪಶ್ಚಾದನಾತ್ಮರೂಪೇಣ ವಿದಿತಂ ಕೇವಲಾತ್ಮನಾ .
 ವಿದಿತ್ವಾ ಸ್ವಾನುಭೂತ್ಯೇವ ಸ ಧೀರಸ್ತು ನ ಶೋಚತಿ .. 52..
 ಇಂದ್ರಿಯೇಭ್ಯೋ ಮನಃ ಶ್ರೇಷ್ಠಂ ಮನಸಃ ಸತ್ತ್ವಮುತ್ತಮಂ .
 ಸತ್ತ್ವಾದಪಿ ಮಹಾನಾತ್ಮಾ ಮಹತೋಽವ್ಯಕ್ತಮುತ್ತಮಂ .. 53..
 ಅವ್ಯಕ್ತಾತ್ತು ಪರಃ ಸಾಕ್ಷಾದ್ವ್ಯಾಪಕೋಽಲಿಂಗ ಏವ ಚ .

ಯಂ ವಿದಿತ್ವಾ ನರಃ ಸಾಕ್ಷಾದಮೃತತ್ವಂ ಹಿ ಗಚ್ಛತಿ .. 54..

ನ ಸಂದೃಶೇ ತಿಷ್ಠತಿ ರೂಪಮಸ್ಯ

ನ ಚಕ್ಷುಷಾ ಪಶ್ಯತಿ ಕಶ್ಚಿದೇನಂ .

ಹೃದಾ ಮನೀಷಾ ಮನಸಾಽಭಿಕ್ಲೃಪ್ತಃ

ಸಾಕ್ಷಾದಾತ್ಮಾ ಶಕ್ಯತೇ ವೇದಿತುಂ ಸಃ .. 55..

ಏವಂ ಸಾಕ್ಷಾತ್ಸಚ್ಚಿದಾನಂದರೂಪಂ

ಭಾವಾಭಾವಾಶೇಷಲೋಕಸ್ಯ ಹೇತುಂ .

ಶ್ರುತ್ಯಾ ಯುಕ್ತ್ಯಾ ಬ್ರಹ್ಮ ಜಾನಂತಿ ಮರ್ತ್ಯಾಃ

ವಿದ್ಯಾಯೋಗಾದೇವ ಮುಕ್ತಾ ಭವಂತಿ .. 56..

ವಿದ್ಯಾವೇದ್ಯಂ ಬ್ರಹ್ಮ ಯದ್ವೇದಸಿದ್ಧಂ

ತಸ್ಯಾಚಿಂತ್ಯಾ ಕಾಚಿದನ್ವೇವ ಶಕ್ತಿಃ .

ಶಕ್ತ್ಯಾ ಭಿನ್ನಂ ತದ್ಭವತ್ಯದ್ವಯಂ

ಸತ್ಸತ್ಯಾನಂದಾಸಂಗಬೋಧೈಕರೂಪಂ .. 57..

ಏಕಂ ರೂಪಂ ಬ್ರಹ್ಮಣೋ ಜೀವರೂಪಂ

ಭೋಗ್ಯಂ ವಿಶ್ವಂ ಬ್ರಹ್ಮಣಸ್ತ್ವನ್ಯರೂಪಂ .

ಅನ್ಯದ್ರೂಪಂ ಬ್ರಹ್ಮಣಃ ಸರ್ವಶಾಸ್ತ್ರಂ

ಪ್ರಜ್ಞಾಮಾತ್ರಂ ಶುದ್ಧರೂಪಂ ಪರಸ್ಯ .. 58..

ಸರ್ವಾಜೀವೇ ಸರ್ವಸಂಸ್ಥೇ ಬೃಹಂತೇ

ತಸ್ಮಿಂಜೀವೋ ಭ್ರಾಮ್ಯತೇ ಬ್ರಹ್ಮಚಕ್ರೇ .

ಬ್ರಹ್ಮಾತ್ಮಾನಂ ಪ್ರೇರಿತಾರಂ ಚ ಯುಕ್ತ್ಯಾ

ಮತ್ವಾ ಚೈಕಂ ಯಾತಿ ಮರ್ತ್ಯೋಽಮೃತತ್ವಂ .. 59..

ಜ್ಞಾಜ್ಞೌ ಜೀವಾಜೀವಸಂಜ್ಞೌ ಪ್ರತಿತ್ಯಾ

ಶ್ರುತ್ಯಾ ಯುಕ್ತ್ಯಾ ಸ್ವಾನುಭೂತ್ಯಾ ಹ್ಯಭಿನ್ನೌ .

ಮಾಯಾ ಭೋಕ್ತುರ್ಭೋಗಹೇತುಃ ಪರಾತ್ಮಾ

ರೂಪೈರೇಭಿರ್ವಿಶ್ವರೂಪೋ ಹ್ಯಕರ್ತಾ .. 60..

ಕ್ಷರಂ ಮಾಯಾ ಚಾಕ್ಷರಂ ಜೀವರೂಪಂ

ಕ್ಷರಾತ್ಮನಾ ಭಿದ್ಯತೇ ದೇವ ಏಕಃ .

ತಸ್ಯ ಧ್ಯಾನಾದ್ಯೋಜನಾತತ್ತ್ವಭಾವಾ-

ದ್ಭೂಯಶ್ಚಾಂತೇ ವಿಶ್ವಮಾಯಾನಿವೃತ್ತಿಃ .. 61..

ಜ್ಞಾತ್ವಾ ದೇವಂ ಸರ್ವಪಾಶಾಪಹಾನಿಃ

ಕ್ಷೀಣೈಃ ಕ್ಲೇಶೈರ್ಜನ್ಮಮೃತ್ಯುಪ್ರಹಾಣಿಃ .

ತಸ್ಯ ಧ್ಯಾನಾನ್ಮೂಲಮಾಯಾವಿಭೇದೇ

ವಿಶ್ವೈಶ್ವಯಂ ಯಾತಿ ಕೈವಲ್ಯರೂಪಂ .. 62..
 ಏತಜ್ಞೇಯಂ ನಿತ್ಯಮೇವಾತ್ಮಸಂಸ್ಥಂ
 ನಾತಃ ಪರಂ ವೇದಿತವ್ಯಂ ಹಿ ಕಿಂಚಿತ್ .
 ಭೋಕ್ತಾ ಭೋಗ್ಯಂ ಪ್ರೇರಿತಾರಂ ಚ ಮತ್ಪ್ಪಾ
 ಸರ್ವಂ ಪ್ರೋಕ್ತಂ ತ್ರಿವಿಧಂ ಬ್ರಹ್ಮಮೇತತ್ .. 63..
 ವಹ್ನೇರ್ಯಥಾ ಯೋನಿಗತಸ್ಯ ಮೂರ್ತಿ-
 ನ್ನ ದೃಶ್ಯತೇ ನೈವ ಚ ಲಿಂಗನಾಶಃ .
 ಸ ಭೂಯ ಏವೇಂಧನಯೋನಿಗೃಹ್ಯ-
 ಸ್ತದ್ವೋಭಯಂ ವೈ ಪ್ರಣವೇನ ದೇಹೇ .. 64..
 ಸ್ವದೇಹಮರಣಿಂ ಕೃತ್ವಾ ಪ್ರಣವಂ ಚೋತ್ತರಾರಣಿಂ .
 ಧ್ಯಾನನಿರ್ಮಥನಾಭ್ಯಾಸಾದ್ವೇವಂ ಪಶ್ಯೇನ್ನಿಗೂಢವತ್ .. 65..
 ತಿಲೇಷು ತೈಲಂ ದಧಿನೀವ ಸರ್ಪಿ-
 ರಾಪಃ ಸ್ರೋತಃಸ್ವರಣೇಷು ಚಾಗ್ನಿಃ .
 ಏವಮಾತ್ಮಾಽಽತ್ಮನಿ ಗೃಹ್ಯತೇಽಸೌ
 ಸತ್ಯೇನೈವಂ ತಪಸಾ ಯೋಽನುವೇತ್ತಿ .. 66..
 ಸರ್ವವ್ಯಾಪಿನಮಾತ್ಮಾನಂ ಕ್ಷೀರೇ ಸರ್ಪಿರಿವಾರ್ಪಿತಂ .
 ಆತ್ಮವಿದ್ಯಾತಪೋಮೂಲಂ ತದ್ಬ್ರಹ್ಮೋಪನಿಷತ್ಪರಂ .. 67..
 ಯಜ್ಞಜ್ಞಾನಾದಿಭಿಃ ಪುಣ್ಯೈರ್ಯೋಗಗಸಿದ್ಧಿರ್ಭವಿಷ್ಯತಿ .
 ಯೋಗಾತ್ಸಂಜಾಯತೇ ಜ್ಞಾನಂ ಜ್ಞಾನಾನ್ಮುಕ್ತೀರ್ನ ಕರ್ಮಣಾ .. 68..
 ಅತ್ಯಾಶ್ರಮಿಭ್ಯಃ ಶಾಂತೇಭ್ಯೋ ವಕ್ತವ್ಯಂ ಬ್ರಹ್ಮವೇದನಂ .
 ನಾಪ್ರಶಾಂತಾಯ ದಾತವ್ಯಂ ನಾಪುತ್ರಾಯ ಕದಾಚನ .. 69..
 ಅಗ್ನಿರಿತ್ಯಾದಿಭಿರ್ಮಂತ್ರೈರ್ಭಸ್ಮನೋದ್ಗೂಲನಂ ತಥಾ .
 ತ್ರಿಪುಂಡ್ರಧಾರಣಂ ಚಾಪಿ ವದಂತ್ಯತ್ಯಾಶ್ರಮಂ ಬುಧಾಃ .. 70..
 ಯಸ್ಯ ದೇವೇ ಪರಾ ಭಕ್ತಿಯಥಾ ದೇವೇ ತಥಾ ಗುರೌ .
 ತಸ್ಯೈತೇ ಕಥಿತಾ ಹ್ಯರ್ಥಾಃ ಪ್ರಕಾಶಂತೇ ಮಹಾತ್ಮನಃ .. 71..
 ಶ್ರುತಿವಚನೇನ ಮಯೈವ ಸಮಸ್ತ
 ಪರಮಕೃಪಾಬಲತಃ ಪಠಿತಂ ಚ .
 ಯದಿ ವಿದಿತಂ ಸ ನರಃ ಸ್ವಕಮೋಹಂ
 ತರತಿ ಶಿವಂ ವಿಶತಿ ಪ್ರಿಯರೂಪಂ .. 72..
 ಇತಿ ಬ್ರಹ್ಮಗೀತಾಸೂಪನಿಷತ್ತು
 ಕಠವಲ್ಲೀಶ್ವೇತಾಶ್ವತರವ್ಯಾಖ್ಯಾಯಾಮೇಕಾದಶೋಽಧ್ಯಾಯಃ .. 11..

.. ಅಥ ದ್ವಾದಶೋಧ್ಯಾಯಃ .
 .. ಶಿವಸ್ಯಾಹಂಪ್ರತ್ಯಯಾಶ್ರತ್ವಂ ..
 ಬ್ರಹ್ಮೋವಾಚ .
 ವಕ್ಷ್ಯೇ ಸಾರತರಂ ಸಾಕ್ಷಾತ್ಸರ್ವಶಾಸ್ತ್ರಾರ್ಥಸಂಗ್ರಹಂ .
 ಶ್ರದ್ಧಯಾ ಸಹಿತಾ ಯೂಯಂ ಶೃಣುತಾತೀವ ಶೋಭನಂ .. 1..
 ಅಸ್ತಿ ತಾವದಹಂಶಬ್ಧಪ್ರತ್ಯಯಾಲಂಬನಂ ಸುರಾಃ .
 ಸರ್ವೇಷಾಂ ನಃ ಪರಂ ಜ್ಞಾನಂ ಸ ಏವಾತ್ಮಾ ನ ಸಂಶಯಃ .. 2..
 ಸೋಽಯಂ ಸ್ವಾವಿದ್ಯಯಾ ಸಾಕ್ಷಾಚ್ಛಿವಃ ಸನ್ನಪಿ ವಸ್ತುತಃ .
 ಸ್ವಶಿವತ್ವಮವಿಜ್ಞಾಯ ಸಂಸಾರೀವಾವಭಾಸತೇ .. 3..
 ವೇದೋದಿತೇನ ಮಾರ್ಗೇಣ ಪಾರಂಪರ್ಯಕ್ರಮೇಣ ತು .
 ಮುಮುಕ್ಷುತ್ವಂ ದೃಢಂ ಪ್ರಾಪ್ಯ ಪುನಃ ಶಾಂತ್ಯಾದಿಸಾಧನೈಃ .. 4..
 ಸಹಿತಃ ಶಿವಭಕ್ತ್ಯಾ ಚ ಗುರೋಃ ಪಾದೌ ಪ್ರಣಮ್ಯ ಚ .
 ವೇದಾಂತಾನಾಂ ಮಹಾವಾಕ್ಯಶ್ರವಣೇನ ತಥೈವ ಚ .. 5..
 ಮನನೇನ ತಥಾ ದೇವಾ ಧ್ಯಾನೇನ ಪರಮಾತ್ಮನಃ .
 ಪ್ರತ್ಯಗ್ಬ್ರಹ್ಮೈಕತಾಜ್ಞಾನಂ ಲಬ್ಧ್ವಾ ಯಾತಿ ಶಿವಂ ಪರಂ .. 6..
 ಪ್ರತ್ಯಗಾತ್ಮಾನಮದ್ವಂದ್ವಮಹಂಶಬ್ದೋಪಲಕ್ಷಿತಂ .
 ಶಿವರೂಪೇಣ ಸಂಪಶ್ಯನ್ನೇವ ಯಾತಿ ಸ್ವಪೂರ್ಣತಾಂ .. 7..
 ಶಿವರೂಪತಯಾ ಭಾತೇಹಂಶಬ್ದಾರ್ಥೇ ಮುನೀಶ್ವರಾಃ .
 ಅವಿದ್ಯಾ ವಿಲಯಂ ಯಾತಿ ವಿದ್ಯಯಾ ಪರಯೈವ ತು .. 8..
 ವಿದ್ಯಯಾ ಪರಯಾಽವಿದ್ಯಾನಿವೃತ್ತೌ ಬ್ರಹ್ಮ ಕೇವಲಂ .
 ಶಿಷ್ಯತೇ ಖಲು ನಾಭಾವೋ ಭಾವೋ ನಾನ್ಯಸ್ತಥಾಽಪಿ ಚ .. 9..
 ವ್ಯವಹಾರದೃಶಾಽವಿದ್ಯಾ ತನ್ನಿವೃತ್ತಿಶ್ಚ ಕಥ್ಯತೇ .
 ತತ್ತ್ವ ದೃಷ್ಟ್ಯಾ ತು ನಾವಿದ್ಯಾ ತನ್ನಿವೃತ್ತಿಶ್ಚ ಹೇ ಸುರಾಃ .. 10..
 ಬ್ರಹ್ಮರೂಪತಯಾ ಬ್ರಹ್ಮ ಕೇವಲಂ ಪ್ರತಿಭಾಸತೇ .
 ಜಗದ್ರೂಪತಯಾಽಪ್ಯೇತದ್ಬ್ರಹ್ಮೈವ ಪ್ರತಿಭಾಸತೇ .. 11..
 ವಿದ್ಯಾವಿದ್ಯಾದಿಭೇದೇನ ಭಾವಾಭಾವಾದಿಭೇದತಃ .
 ಗುರುಶಿಷ್ಯಾದಿಭೇದೇನ ಬ್ರಹ್ಮೈವ ಪ್ರತಿಭಾಸತೇ .. 12..
 ಬ್ರಹ್ಮ ಸರ್ವಮಿತಿ ಜ್ಞಾನಂ ಬ್ರಹ್ಮಪ್ರಾಪ್ತೇಸ್ತು ಸಾಧನಂ .
 ಜಗನ್ಮಾಯೇತಿ ವಿಜ್ಞಾನಮಜ್ಞಾನಂ ಫಲತೋ ಭವೇತ್ .. 13..
 ತಥಾಽಪಿ ಪರಮಾದ್ವೈತಜ್ಞಾನಸ್ಯೇದಂ ತು ವೇದನಂ .

ಉಪಕಾರಕಮತ್ಯಂತಂ ತದ್ವಿಷ್ಣ್ವಾ ವಕ್ತಿ ಚ ಶ್ರುತಿಃ .. 14..
 ಯಥಾ ಭಾತಸ್ವರೂಪೇಣ ಸತ್ಯತ್ವೇನ ಜಗಚ್ಛ್ರುತಿಃ .
 ಅಂಗೀಕೃತ್ಯ ಹಿತಂ ನೃಣಾಂ ಕದಾಚಿದ್ವಕ್ತಿ ಸಾದರಂ .. 15..
 ಸತ್ಯತ್ವೇನ ಜಗದ್ಭಾನಂ ಸಂಸಾರಸ್ಯ ಪ್ರವರ್ತಕಂ .
 ಅಸತ್ಯತ್ವೇನ ಭಾನಂ ತು ಸಂಸಾರಸ್ಯ ನಿವರ್ತಕಂ .. 16..
 ಅತಃ ಸಂಸಾರನಾಶಾಯ ಕದಾಚಿತ್ತರಮಾ ಶ್ರುತಿಃ .
 ಜಗತ್ಸರ್ವಮಿದಂ ಮಾಯಾ ವದತ್ಯತ್ಯಂತನಿರ್ಮಲಾ .. 17..
 ಅತೀವ ಪಕ್ಷಚಿತ್ತಸ್ಯ ಚಿತ್ತಪಾಕಮಪೇಕ್ಷ್ಯ ಸಾ .
 ಸರ್ವಂ ಬ್ರಹ್ಮೇತಿ ಕಲ್ಯಾಣೀ ಶ್ರುತಿರ್ವದತಿ ಸಾದರಂ .. 18..
 ಬ್ರಹ್ಮೈವ ಕೇವಲಂ ಶುದ್ಧಂ ವಿದ್ಯತೇ ತತ್ತ್ವ ದರ್ಶನೇ .
 ನ ಚ ವಿದ್ಯಾ ನ ಚಾವಿದ್ಯಾ ಜಗಚ್ಚ ನ ಚಾಪರಂ .. 19..
 ಅತಃ ಪರಮನಿರ್ವಾಣನಿಷ್ಠಸ್ಯ ಪರಯೋಗಿನಃ .
 ಯಥಾ ಯಥಾವಭಾಸೋಽಯಂ ಶಿವ ಏವ ನ ಚಾಪರಂ .. 20..
 ಭೂತಪೂರ್ವಾನುಸಂಧಾನಾತ್ಕಥ್ಯತೇ ನ ಚ ವಸ್ತುತಃ .
 ಯಥಾ ಯಥಾವಭಾಸೋಽಯಂ ಶಿವ ಇತ್ಯಪಿ ವೇದನಂ .. 21..
 ನ ಹಿ ನಿರ್ವಾಣನಿಷ್ಠಸ್ಯ ಶಿವಸ್ಯ ಪರಯೋಗಿನಃ .
 ಯಥಾ ಯಥೇತಿ ಯತ್ಕಿಂಚಿದ್ಭಾಸತೇ ಪರಮಾರ್ಥತಃ .. 22..
 ತಥಾ ತಥಾವಭಾಸೇನ ಸ್ವೇನ ರೂಪೇಣ ಕೇವಲಂ .
 ಸ್ತಿಮಿತೋದಧಿವದ್ಯೋಗೀ ಸ್ವಯಂ ತಿಷ್ಠತಿ ನಾನ್ಯಥಾ .. 23..
 ಪರನಿರ್ವಾಣನಿಷ್ಠಸ್ಯ ಯೋಗಿನಃ ಪರಮಾಂ ಸ್ಥಿತಂ .
 ಸ್ವಯಂ ಚ ನ ವಿಜಾನಾತಿ ನ ಹರಿರ್ನ ಮಹೇಶ್ವರಃ .. 24..
 ನ ಮಯಾ ಚ ಪರಿಜ್ಞಾತುಂ ಶಕ್ಯತೇ ಯೋಗಿನಃ ಸ್ಥಿತಿಃ .
 ನಾಪಿ ವೇದೇನ ಮಾನೇನ ನ ಚ ಸ್ಮೃತಿಪುರಾಣಕೈಃ .. 25..
 ಅಹೋ ನಿರ್ವಾಣನಿಷ್ಠಸ್ಯ ಯೋಗಿನಃ ಪರಮಾ ಸ್ಥಿತಿಃ .
 ಯಾದೃಶೀ ಪರಮಾ ನಿಷ್ಠಾ ತಾದೃಶ್ಯೇವ ಹಿ ಕೇವಲಂ .. 26..
 ಏವಂರೂಪಾ ಪರಾ ನಿಷ್ಠಾ ಶಿವಸ್ಯಾಸ್ತಿ ಸ್ವಭಾವತಃ .
 ಶಿವಾಯಾಶ್ಚಾಂಬಿಕಾಭರ್ತುಃ ಪ್ರಸಾದೇನ ಹರೇರಪಿ .. 27..
 ತಥಾ ಮಮಾಪಿ ಚಾನ್ಯೇಷಾಂ ನ ಚೋದ್ಯೋಹೋರ್ ಮಹೇಶ್ವರಃ .
 ತಾದೃಗ್ರೂಪೋ ಮಹಾದೇವಃ ಖಲು ಸಾಕ್ಷಾತ್ಸನಾತನಃ .. 28..
 ಈದೃಶೀ ಪರಮಾ ನಿಷ್ಠಾ ಗುರೋಃ ಸಾಕ್ಷಾನ್ನಿರೀಕ್ಷಣಾತ್ .
 ಕರ್ಮಸಾಮ್ಯೇ ತ್ವನಾಯಾಸಾನ್ನಿದ್ಯತ್ಯೇವ ನ ಸಂಶಯಃ .. 29..
 ದೇಶಿಕಂ ದೇವದೇವೇಶಂ ಶಿವಂ ವಿದ್ಯಾದ್ವಿಚಕ್ಷಣಃ .

ತದಿಷ್ಟಂ ಸರ್ವಯತ್ನೇನ ಪ್ರಕುರ್ಯಾತ್ಸರ್ವದಾಽಽದರಾತ್ .. 30..
 ಸ್ವಸ್ಯಾನಿಷ್ಟಮಪಿ ಪ್ರಾಜ್ಞಃ ಪ್ರಕುರ್ಯಾದ್ಗುರುಣೋದಿತಃ .
 ಗುರೋರಿಷ್ಟಂ ಪ್ರಕುರ್ವಾಣಃ ಪರಂ ನಿರ್ವಾಣಮ್ಚೈತಿ .. 31..
 ಸ್ವಾಶ್ರಮಂ ಚ ಸ್ವಜಾತಿಂ ಚ ಸ್ವಕೀರ್ತಿಂ ಚ ತಥೈವ ಚ .
 ಸ್ವಾದೃಷ್ಟಂ ಲೋಕವಿದ್ವಿಷ್ಟಂ ಬಂಧುಪುತ್ರಾದಿಸಂಗಮಂ .. 32..
 ಗೃಹಕ್ಷೇತ್ರಧನಾದೀನಾಂ ಹಾನಿಂ ಕ್ಲೇಶಂ ಸುಖಂ ತಥಾ .
 ಅನವೇಕ್ಷ್ಯ ಗುರೋರಿಷ್ಟಂ ಕುರ್ಯಾನ್ನಿತ್ಯಮತಂದ್ರಿತಃ .. 33..
 ಗುರೌ ಪ್ರೀತೇ ಶಿವಃ ಸಾಕ್ಷಾತ್ಪ್ರಸನ್ನಃ ಪ್ರತಿಭಾಸತೇ .
 ಗುರೋರ್ದೇಹೇ ಮಹಾದೇವಃ ಸಾಂಬಃ ಸನ್ನಿಹಿತಃ ಸದಾ .. 34..
 ಗುರೋರನಿಷ್ಟಂ ಮೋಹಾದ್ವಾ ನ ಕುರ್ಯಾತ್ಕುರುತೇ ಯದಿ .
 ಪಚ್ಯತೇ ನರಕೇ ತೀವ್ರೇ ಯಾವದಾಭೂತಸಂಪ್ಲವಂ .. 35..
 ಶಿವೇ ಕ್ರುದ್ಧೇ ಗುರುಸ್ತೌತಾ ಗುರೌ ಕ್ರುದ್ಧೇ ನ ಕಶ್ಚನ .
 ತಸ್ಮಾದಿಷ್ಟಂ ಗುರೋಃ ಕುರ್ಯಾತ್ಕಾಯೇನ ಮನಸಾ ಗಿರಾ .. 36..
 ಗುರುರ್ನಾಮಾತ್ಮನೋ ನಾನ್ಯಃ ಸತ್ಯಮೇವ ನ ಸಂಶಯಃ .
 ಆತ್ಮಲಾಭಾತ್ಪರೋ ಲಾಭೋ ನಾಸ್ತಿ ನಾಸ್ತಿ ನ ಸಂಶಯಃ .. 37..
 ಅನಾತ್ಮರೂಪಂ ದೇಹಾದಿ ಯೋ ದದಾತಿ ಪಿತಾ ತು ಸಃ .
 ನ ಗುರುಃ ಕಥಿತಃ ಪ್ರಾಜ್ಞೈಃ ಕ್ಲೇಶಹೇತುಪ್ರದೋ ಹಿ ಸಃ .. 38..
 ಅಷ್ಟೈಶ್ಚರ್ಯಪ್ರದಸ್ತದ್ವದ್ಗಂಧರ್ವಾದಿಪದಪ್ರದಾಃ .
 ಸಾರ್ವಭೌಮಪ್ರದಶ್ಚಾಪಿ ನ ಗುರುಃ ಕ್ಲೇಶದೋ ಹಿ ಸಃ .. 39..
 ಮಂತ್ರತಂತ್ರಾದಿದಸ್ತದ್ವಲ್ಲಾಕಿಕೋಪಾಯದಸ್ತಥಾ .
 ನ ಗುರುಃ ಕಥಿತಃ ಪ್ರಾಜ್ಞೈಃ ಕ್ಲೇಶಹೇತುಪ್ರದೋ ಹಿ ಸಃ .. 40..
 ಸತ್ಯವತ್ಸಕಲಂ ಭಾತಂ ನಿಶ್ಚಿತ್ಯಾಸತ್ಯರೂಪತಃ .
 ಸರ್ವಸಾಕ್ಷಿತಯಾಽಽತ್ಮಾನಂ ವಿಭಜ್ಯ ಪರಚೇತನಂ .. 41..
 ಯಸ್ತ್ವಂ ತದಿತಿ ವೇದಾಂತಪ್ರದೀಪೇನ ಸ್ವಕಂ ನಿಜಂ .
 ಶಿವತ್ವಂ ಬೋಧಯತ್ಯೇಷ ಗುರುಃ ಸಾಕ್ಷಾನ್ನ ಚಾಪರಃ .. 42..
 ದೃಶ್ಯರೂಪಮಿದಂ ಸರ್ವಂ ದೃಗ್ರೂಪೇಣ ವಿಲಾಪ್ಯ ಚ .
 ದೃಗ್ರೂಪಂ ಬ್ರಹ್ಮ ಯೋ ವಕ್ತಿ ಸ ಗುರುರ್ನಾಪರಃ ಪುಮಾನ್ .. 43..
 ಪರಮಾದ್ವೈತವಿಜ್ಞಾನಂ ಕೃಪಯೈವ ದದಾತಿ ಯಃ .
 ಸೋಽಯಂ ಗುರುಗುರುಃ ಸಾಕ್ಷಾಚ್ಛಿವ ಏವ ನ ಸಂಶಯಃ .. 44..
 ತಾದೃಶಂ ದೇಶಿಕಂ ಸಾಕ್ಷಾದ್ವೇದಾಂತಾಂಬುಜಭಾಸ್ಕರಂ .
 ತೋಷಯೇತ್ಸರ್ವಯತ್ನೇನ ಶ್ರೇಯಸೇ ಭೂಯಸೇ ನರಃ .. 45..

ಸರ್ವವೇದಾಂತವಾಕ್ಯಾನಾಮರ್ಥಃ ಸಂಗ್ರಹರೂಪತಃ .
 ಕಥಿತಶ್ಚ ಮಯಾ ದೇವಾ ಮಾಮಾಹ ಪರಮೇಶ್ವರಃ .. 46..
 ಸರ್ವಜ್ಞಃ ಸರ್ವವಿತ್ಸಾಕ್ಷಾದಾಪ್ತಕಾಮಃ ಕೃಪಾಕರಃ .
 ಸರ್ವದೋಷವಿನಿರ್ಮುಕ್ತಃ ಸತ್ಯಮೇವಾಬ್ರವೀನ್ಮಮ .. 47..
 ಯಥಾಽಽಕ ಸರ್ವವೇದಾನಾಮರ್ಥಂ ಸರ್ವಜ್ಞ ಈಶ್ವರಃ .
 ತಥೈವ ಕಥಿತೋಽಸ್ಮಾಭಿಃ ಸತ್ಯಮೇವ ನ ಸಂಶಯಃ .. 48..
 ಸ್ವಪ್ರಕಾಶಸ್ವರೂಪಸ್ಯ ಸ್ವತಃಶುದ್ಧಸ್ಯ ಶೂಲಿನಃ .
 ಕರಾಮಲಕವತ್ಸರ್ವಂ ಪ್ರತ್ಯಕ್ಷಂ ಹಿ ನ ಸಂಶಯಃ .. 49..
 ವೇದಾನಾಮನ್ಯಥೈವಾರ್ಥಂ ಯೇ ವದಂತಿ ವಿಮೋಹಿತಾಃ .
 ಮಹಾಸಾಹಸಿಕಾ ಏವ ತೇ ನರಾ ನ ಹಿ ಸಂಶಯಃ .. 50..
 ಮದುಕ್ತಾರ್ಥಪ್ರಕಾರೇಣ ವಿನಾ ಯೇ ಪ್ರವದಂತಿ ತೇ .
 ಅಂಧಕೂಪೇ ನಿರಾಲಂಬೇ ಪತಂತೈವ ನ ಸಂಶಯಃ .. 51..
 ವೇದಾರ್ಥಃ ಪರಮಾದ್ವೈತಂ ನೇತರತ್ನುರಪುಂಗವಾಃ .
 ನೋ ಚೇದತ್ಯೈವ ಮೇ ಮೂರ್ಧಾ ಪತಿಷ್ಯತಿ ನ ಸಂಶಯಃ .. 52..
 ಅನ್ಯಥಾ ವೇದವಾಕ್ಯಾನಾಮರ್ಥ ಇತ್ಯಭಿಶಂಕಯಾ .
 ಅನಿಶ್ಚಿತಾರ್ಥಶ್ಚೇನ್ಮೂರ್ಧಾ ಯುಷ್ಮಾಕಂ ಚ ಪತಿಷ್ಯತಿ .. 53..
 ಅತಃ ಪರಂ ನ ವಕ್ತವ್ಯಂ ವಿದ್ಯತೇ ಸುರಪುಂಗವಾಃ .
 ಸತ್ಯಮೇವ ಮಯಾ ಪ್ರೋಕ್ತಂ ಶಂಭೋಃ ಪಾದೌ ಸ್ಪೃಶಾಮ್ಯಹಂ .. 54..
 ಸೂತ ಉವಾಚ .
 ಏವಮುಕ್ತ್ವಾ ಮಹಾತೇಜಾ ಬ್ರಹ್ಮಾ ಚ ಸುರಪುಂಗವಾನ್ .
 ಪ್ರತ್ಯಗ್ಭೂತಂ ಪರಾನಂದಂ ಪಾರ್ವತೀಪತಿಮೀಶ್ವರಂ .. 55..
 ಪರಮಾದ್ವೈತರೂಪಂ ತಂ ಭವರೋಗಸ್ಯ ಭೇಷಜಂ .
 ಸ್ಮತ್ಪ್ರಾ ನತ್ವಾ ಪುನಃ ಸ್ತುತ್ವಾ ಭಕ್ತ್ಯಾ ಪರವಶೋಽಭವತ್ .. 56..
 ದೇವಾಶ್ಚ ದೇವದೇವೇಶಂ ಸ್ಮತ್ಪ್ರಾ ಸಾಮ್ಯಂ ತ್ರಿಯಂಬಕಂ .
 ಪ್ರಣಮ್ಯ ದಂಡವದ್ಭೂಮೌ ವಿವಶಾ ಅಭವನ್ಮದಾ .. 57..
 ದೇವದೇವೋ ಮಹಾದೇವೋ ಮಹಾಕಾರುಣಿಕೋತ್ತಮಃ .
 ತತ್ಪ್ರವಾವಿರಭೂದ್ಧೇವ್ಯಾ ಸಹ ಸತ್ಯತಪೋಧನಾಃ .. 58..
 ವಿಷ್ಣುಶ್ಚ ಪದ್ಮಯಾ ಸಾರ್ಥಂ ತತ್ಪ್ರೈವ ಬ್ರಹ್ಮವಿತ್ತಮಾಃ .
 ಆಗತೋ ಭಗವಾಂದ್ರಷ್ಟುಮಶೇಷಸುರನಾಯಕಂ .. 59..
 ಪುಷ್ಪವೃಷ್ಟಿರಭವದ್ಯಥಾ ಪುರಾ
 ಸ್ವಸ್ತಿಪೂರ್ವವಚನಾನಿ ಚಾಭವನ್ .

ತತ್ರ ಭಕ್ತಿಸಹಿತೇನ ವಿಷ್ಣುನಾ
 ಪದ್ಮಯಾ ಚ ಪರಿಪೂಜಿತಃ ಶಿವಃ .. 60..
 ಶಂಕರೋಽಪಿ ಶಶಿಶೇಖರಃ ಪರ-
 ಸ್ವಂಭಯೈವ ಸಹಿತಃ ಸನಾತನಃ .
 ತತ್ರ ನೃತ್ಯಮಕರೋದತಿಪ್ರಭುಃ
 ಸ್ವಸ್ವರೂಪಪರವೇದನಪ್ರಿಯಾತ್ .. 61..
 ಸರ್ವಲೋಕಜನನೀ ಶಿವಾ ಪರಾ
 ಪಾಪನಾಶಕರಬೋಧದಾಯಿನೀ .
 ಬ್ರಹ್ಮವಜ್ರಧರಪೂರ್ವಕಾನಿಮಾ-
 ನ್ನಾ ನುಭೂತಿಸಹಿತೇನ ಚಕ್ಷುಷಾ .. 62..
 ವಿಲೋಕ್ಯ ಕಾರುಣ್ಯಬಲೇನ ಕೇವಲಂ
 ಪ್ರಬೋಧಯಾಮಾಸ ಸುರೋತ್ತಮಾನಿಮಾನ್ .
 ಪುನಃ ಪ್ರಜಾನಾಥಪುರಃಸರಾಃ ಸುರಾಃ
 ಪ್ರನೃತ್ಯಮಾನಂ ತು ಶಿವಂ ಶಿವಾಮಪಿ .. 63..
 ತ್ವಕ್ಷಕ್ಷುಷೈವ ದದೃಶುಃ ಶ್ರುತಿಮಸ್ತಕೋತ್ಥ-
 ವಿಜ್ಞಾನರೂಪಪರಲೋಚನಗೋಚರಾರ್ಹಂ .
 ಭಕ್ತ್ಯಾ ಪುನಃ ಪರಮಕಾರುಣಿಕಂ ಮಹಾಂತಂ
 ಪಂಚಾಕ್ಷರೇಣ ಭವಪಾಶಹರೇಣ ಪೂಜ್ಯಂ .. 64..
 ತುಷ್ಟವುಃ ಶ್ರುತಿವಚೋಭಿರಾದರಾ-
 ನ್ನಷ್ಟಕಷ್ಟಭವಪಾಶಬಂಧನಾಃ .
 ಇಷ್ಟಸಿದ್ಧಿರಭವದ್ಧಿ ಯಃ ಸುರಾಃ
 ಇತ್ಯವೋಚದಶುಭಾಪಹಃ ಶಿವಃ .. 65..
 ಶಾಂಕರೀ ಚ ಶರಣಾಗತಪ್ರಿಯಾ
 ಬಂಧಹೇತುಮಲನಾಶಕಾರಿಣೀ .
 ಮತ್ಪ್ರಸಾದಬಲಲಬ್ಧವೇದನಾ
 ಇತ್ಯವೋಚದಭವನ್ಮತಿಪ್ರಿಯಾ .. 66..
 ಕೇಶವೋಽಪಿ ಸುರಪುಂಗವಾನ್ಪ್ರತಿ
 ಪ್ರಾಹ ಶಂಭುರಯಮದ್ಭುತಃ ಪ್ರಭುಃ .
 ಸರ್ವವೇದಶಿರಸಾಮಗೋಚರಃ
 ಪ್ರೀತ ಏವ ಭವತಾಮಿತಿ ದ್ವಿಜಾಃ .. 67..
 ದೇವೋಽಪಿ ಕಾರುಣ್ಯರಸಾದ್ರಮಾನಸಃ
 ಸುರಾನಶೇಷಾನಜಪೂರ್ವಕಾನ್ಪ್ರತಿ .

ಉವಾಚ ಗೀತಾಮತಿಶೋಭನಾಮಿಮಾಂ
 ಮಮಾನುಕೂಲಾಮಪಿ ಯಃ ಪಠೇದ್ವಿಜಃ .. 68..
 ಸ ಯಾತಿ ಮಾಮೇವ ನಿರಸ್ತಬಂಧನಃ
 ಪರಾ ಶಿವಾ ವಾಚಿ ಸದೈವ ವರ್ತತೇ .
 ದಿವಾಕರೇಣಾಪಿ ಸಮಶ್ಚ ತೇಜಸಾ
 ಶ್ರಿಯಾ ಮುಕುಂದೇನ ಸಮಃ ಸದಾ ಭವೇತ್ .. 69..
 ಏಷಾ ಗೀತಾ ಬ್ರಹ್ಮಗೀತಾಭಿಧಾನಾ
 ಶ್ರುತ್ಯಾ ಯುಕ್ತಾ ಸರ್ವಗೀತೋತ್ತಮಾ ಚ .
 ವೇದಾಕಾರಾ ವೇದನಿಷ್ಠೈರ್ವಿಜೇಂದ್ರೈಃ-
 ಭಕ್ತ್ಯಾ ಪಾಠ್ಯಾ ನೈವ ಶೂದ್ರಾದಿಭಿಶ್ಚ .. 70..
 ಇತ್ಯೇವಂ ಪರಮಶಿವಃ ಪ್ರಭಾಷ್ಯ ನಾಥಃ
 ಶಿಷ್ಯಾನಾಮಶುಭಹರಃ ಪುರತ್ರಯಾರಿಃ .
 ಭಕ್ತಾನಾಮಮಲಸುಖಪ್ರಬೋಧಕಾರೀ
 ತತ್ತ್ವೈವ ಸ್ಫುರಣಸುಖೇ ತಿರೋ ಬಭೂವ .. 71..
 ದೈವೀ ಸಾ ಸಕಲಜಗದ್ವಿಚಿತ್ರಚಿತ್ರಾ
 ಕಾರುಣ್ಯಾದಖಿಲಸುರಾನಜಂ ವಿಲೋಕ್ಯ .
 ಸುಪ್ರೀತಾ ಪರಮಸುಖಪ್ರಬೋಧರೂಪಾ
 ತತ್ತ್ವೈವ ಸ್ಫುರಣಸುಖೇ ತಿರೋ ಬಭೂವ .. 72..
 ವಿಷ್ಣುರ್ಲಕ್ಷ್ಮ್ಯಾ ಸಾಕಮಾಶ್ವಾಸ್ಯ ದೇವಾನ್
 ಹೃಷ್ಯಸ್ತುಷ್ಠಃ ಸ್ವಸ್ಯ ವೈಕುಂಠಮಾಪ .
 ಬ್ರಹ್ಮಾ ದೇವಾನಾತ್ಮವಿದ್ಯಾಭಿಯುಕ್ತಾಂ-
 ಸ್ತೃಕ್ತ್ವಾ ರುದ್ರಧ್ಯಾನನಿಷ್ಠೋ ಬಭೂವ .. 73..
 ದೇವಾಃ ಸರ್ವೇ ದಂಡವದ್ಭೂಮಿಭಾಗೇ
 ಭಕ್ತ್ಯಾ ಸಾರ್ಥಂ ಪದ್ಮಯೋನಿಂ ಪ್ರಣಮ್ಯ .
 ಹೃಷ್ಯತ್ಮಾನಃ ಸತ್ಯಬೋಧೈಕನಿಷ್ಠಾಃ
 ಸದ್ಯಃ ಸ್ವಂ ಸ್ವಂ ದೇಶಮೀಯುರ್ವಿಜೇಂದ್ರಾಃ .. 74..
 ಈತಂ ಸಾಕ್ಷಾದ್ಬ್ರಹ್ಮಗೀತಂ ಭವದ್ಭಿಃ
 ಶುದ್ಧಜ್ಞಾನೈರಾದರೇಣ ಶ್ರುತ್ವೈವ .
 ಮತ್ತಃ ಶ್ರದ್ಧಾಭಕ್ತಿಯುಕ್ತಸ್ಯ ವಿಪ್ರಾ
 ನಿತ್ಯಂ ದೇಯಾ ನೇತರಸ್ಯಾತಿಶುದ್ಧಾ .. 75..
 ಇತಿ ಪರಶಿವಭಕ್ತ್ಯಾ ಪ್ರಾಪ್ತವಿದ್ಯಸ್ತು ಸೂತಃ

ಸುಖಘನಶಿವತತ್ತ್ವ ಪ್ರಾಪಿಕಾಮೇವ ಗೀತಾಂ .
ಮುನಿಗಣಹಿತಬುದ್ಧ್ಯಾಽಽಭಾಷ್ಯ ನಿರ್ವಾಣರೂಪಂ
ಪರತರಮವಲೋಕ್ಯ ಪ್ರಜ್ಞಯಾ ಮೌನಮಾಪ .. 76..
ಮುನಯಶ್ಚ ಗುರುಂ ಪರವೇದಿನಂ
ಪ್ರಣಿಪತ್ಯ ಸಮಸ್ತಹಿತಪ್ರದಂ .
ಹೃದಯಸ್ಥಮಹಂಪದಲಕ್ಷಿತಂ
ಪರತತ್ತ್ವ ತಯೈವ ವಿದುಃ ಸ್ಥಿರಂ .. 77..
ಇತಿ ಶ್ರೀಬ್ರಹ್ಮಗೀತಾಸೂಪನಿಷತ್ಸು ಶಿವಸ್ಯಾಹಂಪ್ರತ್ಯಯಾಶ್ಚತ್ವಂ
ನಾಮ ದ್ವದಶೋಽಧ್ಯಾಯಃ .. 12..
.. ಇತಿ ಬ್ರಹ್ಮಗೀತಾ ಸಮಾಪ್ತಾ ..

Encoded by Sunder Hattangadi

Proofread by Sunder Hattangadi, PSA Easwaran

—
Brahma Gita Skanda Purana

pdf was typeset on August 28, 2021

—
Please send corrections to sanskrit@cheerful.com

